

حج و عمرہ کے فضائل و مسائل پر سنوں طریقہ کار
مکہ و مدینہ کی حرمت اور چھت بدعات حج کا بیان


تفہیم سنی کتاب و سنت

8

کتاب الحج والعمرة

حج و عمرہ کی کتاب

www.KitaboSunnat.com



لَا شَرِيكَ لَكَ



تأليف و تخریج:

مافظ عمران ایوب لاهوری

از تحقیق و افادلت:

علامہ ناصر الدین البانی

بِسْمِ اللّٰهِ الرَّحْمٰنِ الرَّحِیْمِ

معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

kitabosunnat@gmail.com

www.KitaboSunnat.com


حج و عمرہ کے فضائل و مسائل، مسنون طریقہ کار،
مکہ و مدینہ کی حرمت اور چند بدعات حج کا بیان

تفہیم قرآن و سنت

8

کتاب الحج والعمرة

حج و عمرہ کی کتاب



تالیف و تخریج:
حافظ عمران ایوب آلہوری رحمۃ اللہ علیہ
ترمیم و اضافات:
علامہ ناصر الدین البانی رحمۃ اللہ علیہ

جملہ حقوق بحق مکتبہ اسلامیہ محفوظ ہیں



COPY RIGHT

(All rights reserved)

Exclusive rights by **Fiqh-ul-Hadith Publications**
Lahore Pakistan. No part of this publication may be translated, reproduced, distributed in any form or by any means or stored in a data base retrieval system, without the prior written permission of the publisher.

تاریخ اشاعت _____ جولائی 2006ء
مطبوعہ _____ چاچا حمید پرنٹرز لاہور

ناشر

فہم الریت سٹیشنری

لاہور - پاکستان

Phone: 0300-4206199

E-mail: fiqhulhadith@yahoo.com

Website: www.fiqhulhadith.com

ملنے کا پتہ

نعمانی مکتبہ خانہ

حق سٹیٹ آرڈو بازار لاہور

Phone: 042-7321865

E-mail: nomania2000@hotmail.com

بِسْمِ اللّٰهِ الرَّحْمٰنِ الرَّحِیْمِ

بیش لفظ

حج اسلام کا ایسا رکن ہے جو مجموع العبادات ہے۔ اس کی اہمیت اسی سے عیاں ہے کہ یہ بدنی مالی لسانی اور قلبی ہر قسم کی عبادات کا مرکب ہے۔ اس میں جہاں بعض مخصوص بدنی و لسانی اعمال بجالانے ہوتے ہیں وہاں مالی قوت کے بغیر بھی اس تک رسائی ممکن نہیں۔ یہی وجہ ہے کہ اسے صرف صاحب استطاعت پر ہی فرض کیا گیا ہے۔ لیکن اگر صاحب استطاعت لوگ بھی اس عظیم عمل کے لیے خرچ کرنا مال کا ضیاع سمجھ نہیں تو ان کے دائرہ اسلام سے خارج ہو جانے میں کیا شک باقی رہ جاتا ہے۔ تاہم ایسے روشن خیال جدت پسند اور دقیانوس حضرات کی تعداد آٹے میں نمک کے برابر ہی ہے۔ وگرنہ ہر صاحب عقل و دانش مسلمان کے دل میں زیارت حرمین کی تمنا ضرور چمکتی ہے۔ اس کی وجہ محض یہی نہیں کہ قرآن وحدیث میں حج کرنے کا حکم دیا گیا ہے۔ حج کرنے والے کی سعادت مندی و خوش بختی میں یہاں تک کہہ دیا گیا ہے کہ وہ اس طرح گناہوں سے پاک ہو جاتا ہے جیسے آج ہی اس کی ماں نے اسے جنا ہو ہر قسم کے گناہ سے پاک حج کی جزا صرف جنت ہی ہے پورے حج وعمرہ کرنا یوں گناہوں کا خاتمہ کر دیتا ہے جیسے بھٹی لوہے اور سونا چاندی کی میل کچیل ختم کر دیتی ہے حاجی متعجب الدعوات ہے وغیرہ وغیرہ۔

بلکہ ان تمام تر حقیقتوں کے ساتھ ساتھ ایک ناقابل تردید حقیقت یہ بھی ہے کہ جس سرزمین (شہر مکہ) میں مناسک حج سرانجام دیئے جاتے ہیں اس کے ساتھ اہل اسلام کا نہایت مضبوط تاریخی روحانی اور قلبی تعلق بھی واسطہ ہے۔ شہر مکہ ہی وہ سرزمین ہے جسے امام الانبیا محمد رسول اللہ ﷺ کی ولادت و بعثت کے لیے چنا گیا۔ یہی وہ سرزمین ہے جس میں اللہ تعالیٰ نے سب سے پہلے فرشتوں کے ہاتھوں اور پھر حضرت ابراہیم علیہ السلام اور حضرت اسماعیل علیہ السلام کے ہاتھوں اپنا گھر ”بیت اللہ“ تعمیر کرایا۔ پھر اپنے دور میں محمد رسول اللہ ﷺ نے بھی اس کی تعمیر میں شرکت فرمائی۔ یہی وہ سرزمین ہے جس میں ”حجر اسود“ ہے جس پتھر کو جنت سے اتارا گیا جو دودھ سے زیادہ سفید تھا مگر انسانوں کے گناہوں نے اسے سیاہ کر دیا طواف کے ہر چکر میں جس کا استلام کر کے اس سے محبت کا اظہار کیا جاتا ہے۔ اسی سرزمین میں جنت سے اتارا گیا دوسرا پتھر ”مقام ابراہیم“ ہے جس پر کھڑے ہو کر حضرت ابراہیم علیہ السلام نے خانہ کعبہ کی دیواریں اٹھائیں اور معجزانہ طور پر آپ کے قدموں کے نشانات اس پر آج بھی موجود ہیں۔ اسی سرزمین میں ریشمی غلاف میں بلبوس خانہ کعبہ کی وہ پریشکوہ عمارت ہے جسے دیکھتے ہی غافل دل بھی وجد میں آ جاتا ہے، عیش پسند بھی خدا پرست بن جاتا ہے اور ساری زندگی بلا خوف و خطر گناہ کرنے والا بھی اپنے نامہ اعمال کی سیاہی سے ہراساں ہو جاتا ہے۔ یہی وہ سرزمین ہے جس میں صفادمرہ کی دو پہاڑیاں ہیں جن کے درمیان سعی کرتے ہوئے آج بھی پانی کی تلاش میں بھاگتی ہوئی حضرت ہاجرہ علیہا السلام کی یاد تازہ کی جاتی ہے۔ یہی وہ سرزمین ہے جس میں آب

زمزم کا لا زوال کنواں ہے، جس کے پانی کو پینے والا آج بھی پیاس سے نڈھال نھے اسماعیل کے زمین پر ایڑیاں رگڑنے کا منظر دکھتا ہے، جس پانی کو جس نیک مقصد کے لیے بھی پیا جاتا ہے وہ پورا ہو جاتا ہے، جس میں بھوکوں کی خوراک اور بیماروں کی شفا ہے، جس پانی کو یہ اعزاز بھی حاصل ہے کہ اس کے ساتھ محمد ﷺ کے سینہ مبارک کو دھویا گیا۔

اسی گہرے تعلق کے باعث اس سرزمین میں دنیا کا سب سے زیادہ دلفریب منظر دیکھنے کو ملتا ہے کہ دنیا کے مختلف اطراف و اکناف سے آئے ہوئے زائرین جن میں عربی بھی ہیں اور عجمی بھی، گورے بھی ہیں اور لے بھی، اغنیاء بھی ہیں اور فقراء بھی، مرد بھی ہیں اور خواتین بھی، جوان بھی ہیں اور بچے بھی، بوڑھے بھی ہیں اور طفلان شیرخوار بھی، صاحبان اقتدار بھی ہیں اور ارباب اختیار بھی، امیر بھی ہیں اور مامور بھی، حکمران بھی ہیں اور محکوم بھی، کچھ ایسے بھی ہیں جو نہ جانے کتنے برس پانی پائی جوڑ کر یہاں پہنچے ہیں، کچھ ایسے بھی ہیں جنہیں ان کے سعادت مند بیٹے اپنے کندھوں پر اٹھائے طواف کرتے اور خدمت والدین کا حق ادا کرتے نظر آتے ہیں اور کچھ ایسے بھی ہیں جنہیں ان کی صالح اولاد نے وہیل چیمز پر بٹھا رکھا ہے۔ لیکن یہ سب ایک ہی لباس، ایک ہی آواز، ایک ہی انداز، ایک ہی اسلوب، ایک ہی کیفیت میں مبتلا اتحاد و یگانگت اور وحدت امت کا حسین نقشہ پیش کرتے نظر آتے ہیں، جو کہ فی الحقیقت مقاصد حج میں سے ایک اہم مقصد بھی ہے۔

یہ حقیقت صرف اسی کے سامنے آشکار ہوتی ہے جو موسم حج شروع ہوتے ہی اپنی تمام تر دنیوی مصروفیات بالائے طاق رکھ کر ”لَبَّيْكَ اللَّهُمَّ لَبَّيْكَ“ کی صدائیں بلند کرتا ہو اور سرزمین حجاز کا رخ کرتا ہے اور وہاں پہنچ کر اپنی آنکھوں سے یہ عجیب العقول منظر دیکھتا ہے۔ اللہ تعالیٰ ہمیں بار بار سعادت حج اور زیارت حرمین شریفین سے شرف یاب ہونے کی توفیق خاص عنایت فرمائے۔ یاد رہے کہ زیارت حرمین کے لیے محض مالی فراوانی یا وقت نکالنا ہی کافی نہیں بلکہ حج و عمرہ اور زیارات سے متعلقہ مسائل کا علم ہونا بھی ضروری ہے۔ مبادا کہ انسان مال بھی صرف کرے، وقت بھی نکالے، اہل و عیال کی جدائی بھی برداشت کرے، طویل سفر بھی کرے، مگر اس کی یہ ساری کوشش رائیگاں چلی جائے صرف اس وجہ سے کہ لاعلمی میں اس نے دوران حج و عمرہ کسی ایسے عمل کو ترک کر دیا جس کے بغیر حج و عمرہ کی تکمیل نہیں ہوتی یا کسی ایسے فعل کا ارتکاب کر لیا جس سے حج و عمرہ باطل و فاسد ہو جاتے ہیں۔

زیر نظر کتاب ”کتاب الحج والعمرة“ میں حج و عمرہ سے متعلقہ تقریباً تمام مسائل یکجا کرنے کی سعی اسی غرض سے کی گئی ہے کہ حرمین شریفین کی زیارت سے شرف یاب ہونے والے حضرات کسی مقام پر بھی کتاب و سنت کی رہنمائی سے محروم نہ رہیں۔ اس کتاب میں صرف صحیح احادیث کی روشنی میں حج و عمرہ کی تفصیلات درج کی گئی ہیں۔ دعا ہے کہ اللہ تعالیٰ راقم الحروف کی اس کاوش کو قبول فرمائے، اسے عامۃ الناس کے لیے نافع بنائے اور اسے راقم اس کے اہل و عیال اور اس کے تمام معاونین کے لیے ذریعہ نجات بنائے۔ (آمین)

حافظ عمران ایوب لاہوری

بتاریخ: جون 2005ء، بمطابق: جمادی الاول 1426ھ

ای میل: hfzimran_ayub@yahoo.com

ویب سائٹ: www.fiqhulhadith.com

فہرست

صفحہ نمبر	عنوانات
21	* حج و عمرہ سے متعلقہ چند ضروری اصطلاحات بترتیب حروف تہجی.....
	مقدمہ
28	* حج و عمرہ کی لغوی و شرعی تعریف.....
28	* حج کی مختصر تاریخ.....
29	* حج کب فرض ہوا؟.....
29	* حج سے پہلے عقیدے کی اصطلاح.....
30	* اتباع سنت.....
30	* نماز کی پابندی.....
30	* مال حرام سے اجتناب.....
31	* زاوراہ ساتھ لینا اور سوال سے بچنا.....
31	* کیا حج کے لیے استخارہ کیا جاسکتا ہے؟.....
31	* چند ضروری اذکار و ادعیہ.....
	باب 1 حج و عمرہ کے فضائل و ترغیب
33	* عمرہ گناہوں کا کفارہ ہے اور حج مبرور کا بدلہ صرف جنت ہے.....
33	* جہاد فی سبیل اللہ کے بعد افضل عمل حج مبرور ہے.....
33	* حج کرنے والا گناہوں سے اس طرح پاک ہو جاتا ہے جیسے نومولود بچہ.....
33	* حج و عمرہ میں متابعت سے نفیر اور گناہوں کا خاتمہ ہو جاتا ہے.....
34	* حج گزشتہ تمام گناہ مٹا دیتا ہے.....
34	* حج اور عمرہ کرنے والے کی دعا قبول کی جاتی ہے.....
34	* حج اور عمرہ عورت، کمزور، بوڑھے اور بچے کا جہاد ہے.....
35	* رمضان میں عمرہ کا ثواب حج کے برابر ملتا ہے.....
35	* حاجی اور عمرہ کرنے والے کو اس کے خرچ اور محنت کے مطابق اجر ملتا ہے.....
35	* حاجی کو اپنی سواری کی وجہ سے بھی اجر ملتا ہے.....

- 35 حج یا عمرہ کے لیے نکلا ہوا شخص فوت ہو جائے تو اس کے لیے مکمل اجر لکھا جاتا ہے *
حج و عمرہ کے احکام **2**
 36 حج اسلام کا رکن ہے *
 36 ہر صاحب استطاعت پر حج فرض ہے *
 36 حج زندگی میں صرف ایک مرتبہ فرض ہے *
 37 حج کے مہینے *
 37 وجوب حج کی شرائط *
 39 استطاعت میں کون کون سی اشیاء شامل ہیں؟ *
 39 خواتین کے لیے اضافی شرائط *
 40 اگر راستے میں محرم فوت ہو جائے *
 41 حج کے ارکان *
 44 حج کے فرائض *
 45 ضروری وضاحت *
 46 کیا حج استطاعت کے بعد فوری طور پر واجب ہے؟ *
 47 کیا عمرہ بھی زندگی میں ایک مرتبہ فرض ہے؟ *
 47 نابالغ بچے کا حج *
 48 غلام کا حج *
 49 عورت کا حج *
 49 حج کے لیے شوہر سے اجازت لینے کا حکم *
 50 دوران حج تجارت کا حکم *
 51 کسی دوسرے کی طرف سے حج کرنے کا حکم *
 53 مرد عورت کی طرف سے حج کر سکتا ہے اور عورت مرد کی طرف سے *
 53 کسی دوسرے کی طرف سے عمرہ بھی کیا جا سکتا ہے *
 54 کسی دوسرے کی طرف سے حج کرنے کی شرط *
 54 تبارک نماز کی طرف سے حج کرنے کا حکم *
 54 زکوٰۃ کی رقم سے بھی کسی کو حج کرایا جا سکتا ہے *
 55 مالی فراوانی ہو تو نقلی حج کرنا افضل ہے یا مجاہدین کو چندہ دینا *
 55 کیا بیٹا اپنے والد کے مال سے حج کر سکتا ہے؟ *
 55 حج کر سکتا ہے؟ *
 55 حج کر سکتا ہے؟ *

- 56 خود حج کرنے سے پہلے والدین کو حج پر بھیجنا *
 56 مقروض کے حج کا حکم *
 56 اگر کوئی قرض کی ادائیگی سے قبل حج کر آئے *
 56 قرض لے کر حج کرنے کا حکم *

حج کی اقسام اور افضل حج

3

- 57 اقسام حج *
 57 حَجَّ تَمَتُّعُ *
 58 حَجَّ قِرَانَ *
 58 حَجَّ اِفْرَادُ *
 59 ضروری وضاحت *
 59 تینوں اقسام کا جواز *
 59 کون سا حج افضل ہے؟ *
 60 حج بدل *

نبی کریم ﷺ کا حج

4

- 61 حجۃ النبی ﷺ کے سلسلہ میں جابر رضی اللہ عنہ کی تفصیلی روایت مع ضروری اضافہ جات *
 61 ہجرت کے دسویں سال حج کا اعلان *
 62 سفر حج کا آغاز *
 62 میقات پر قیام *
 63 حضرت اسماء رضی اللہ عنہا کو دورانِ نفاس غسل کر کے احرام باندھنے کا حکم *
 63 نبی کریم ﷺ کا احرام *
 63 تلبیہ توحید *
 64 اونچی آواز سے تلبیہ پکارنے کا حکم *
 64 حج کو عمرہ میں تبدیل کرنے کا حکم *
 65 وادی ذی طوی میں قیام *
 65 بیت اللہ میں تشریف آوری *
 65 طوافِ قدم *
 66 صفا و مروہ کی سعی *

- 66 * حجامت اور عمرہ کا اتمام
- 67 * 8 ذوالحجہ کو منیٰ کی طرف روانگی
- 67 * 9 ذوالحجہ کو عرفات کی طرف کوچ
- 68 * خطبہ حج
- 69 * میدان عرفات میں وقوف
- 69 * غروب آفتاب کے بعد مزدلفہ کی طرف کوچ
- 70 * مشعر حرام پر وقوف اور دعائیں
- 70 * منیٰ کی طرف واپسی
- 71 * جمرہ عقبہ کی رمی
- 71 * یوم النحر کا خطبہ
- 72 * قربان گاہ میں قربانی
- 73 * قربانی کے بعد سر منڈوایا
- 73 * طواف افاضہ
- 74 * منیٰ کی طرف واپسی
- 74 * رفح حرج
- 74 * ایام تشریق کی مصروفیت
- 75 * وادی محصب میں قیام
- 75 * حضرت عائشہ رضی اللہ عنہا کا عمرہ
- 75 * طواف وداع
- 76 * واپس مدینہ کی جانب کوچ

عمرہ کا طریقہ ادائیگی

5



- 77 * میقات سے احرام باندھنا
- 77 * باندھاواز سے تلبیہ پکارتے ہوئے مسجد حرام پہنچنا
- 77 * مسجد حرام میں داخلہ
- 78 * طواف سے پہلے اضطباع
- 78 * طواف قدوم
- 79 * طواف سے متعلقہ مسائل
- 79 * طواف کی دو رکعتیں

- 79 آبیہ زمزم *
 79 صفا و مروہ کی سعی *
 80 سعی سے متعلقہ مسائل *
 81 حجامت *
 81 احرام کھولنا *
 81 عمرہ کے بعد اور حج سے پہلے *

حج کا طریقہ ادائیگی

6

- 82 یَوْمُ التَّرْوِيَةِ یعنی 8 ذوالحجہ سے حج کی ابتدا *
 82 منیٰ کی مصروفیت *
 82 یَوْمُ عَرَفَةَ یعنی 9 ذوالحجہ کو عرفات کی طرف روانگی *
 82 وقوف عرفہ سے متعلقہ مسائل *
 83 مزدلفہ کی طرف روانگی *
 83 مَشْعَرُ الْحَرَامِ کے قریب وقوف *
 83 منیٰ کی طرف روانگی *
 84 یَوْمُ النَّحْرِ یعنی 10 ذوالحجہ کے اعمال *
 84 ① جمرہ عقبہ کی رمی *
 84 ② قربانی *
 85 ③ سر کے بال منڈوانا یا کتر وانا *
 85 تَحْلِيلُ أَوَّلٍ *
 85 ④ طوافِ زیارت *
 85 تَحْلِيلُ ثَانِي *
 86 صفا و مروہ کی سعی *
 86 ضروری وضاحت *
 86 منیٰ کی طرف واپسی *
 86 ایام تشریق کی راتیں منیٰ میں گزاریں *
 86 ایام تشریق کی مصروفیت *
 87 يَوْمُ النَّفْرِ الْأَوَّلِ *
 87 يَوْمُ النَّفْرِ الثَّانِي *
 87 يَوْمُ النَّفْرِ الثَّانِي *
 87 يَوْمُ النَّفْرِ الثَّانِي *
 87 يَوْمُ النَّفْرِ الثَّانِي *

87 * طواف وواع

میقات کا بیان

7

88 * 1 میقات زمانی

88 * حج کے مہینوں سے پہلے حج کا احرام باندھنے کا حکم

89 * عمرہ دوران سال کسی وقت بھی کیا جاسکتا ہے

90 * حج کے مہینوں میں عمرہ کرنے میں کوئی کراہت نہیں

90 * 2 میقات مکانی

92 * جو ان مقامات کے اندر ہوں وہ اپنے گھر سے ہی احرام باندھ لیں

92 * حدود حرم میں عارضی طور پر مقیم حضرات کیا کریں

93 * میقات سے پہلے احرام باندھنے کا حکم

94 * حج و عمرہ کی نیت کے بغیر بلا احرام مکہ میں داخلہ

95 * مسجد اقصیٰ سے احرام باندھنے کے متعلق ایک ضعیف روایت

احرام کے احکام

8

96 * احرام کا معنی و مفہوم

96 * مردوں کا احرام

97 * عورتوں کا احرام

98 * بہتر یہ ہے کہ احرام کا لباس سفید ہو

98 * جس چادر پر خوشبو لگی ہو اسے بطور احرام نہ باندھا جائے

99 * احرام باندھتے وقت غسل کرنا مسنون ہے

99 * حیض یا نفاس والی عورت بھی غسل کر کے احرام باندھ لے

99 * احرام باندھنے سے پہلے مردوں کا خوشبو لگانا مستحب ہے

100 * احرام باندھتے وقت شرط لگانا مباح ہے

101 * کسی بزرگ کے احرام کے مطابق احرام باندھنا

101 * کیا فرض نماز کے بعد احرام باندھنا مسنون ہے؟

102 * ذوالحلیفہ میں دو رکعتوں کی ادائیگی

102 * احرام باندھنے کے بعد میقات سے تلبیہ شروع کر دینا چاہیے

103 * قبلہ رخ ہو کر تلبیہ شروع کرنا

- 103 احرام کے بعد ہمیشہ حالت اضطباع میں رہنا درست نہیں *
 103 حج کے احرام کو عمرہ میں تبدیل کرنا *
 105 حالت احرام میں فوت ہونے والے کا حکم *
 105 دو حجوں یا دو عمروں کا اکٹھا احرام باندھنا *

منوعات و مباحاتِ احرام

9

- 106 ممنوع امور *
 106 ممنوع لباس *
 106 جسم یا لباس کو خوشبو لگانا *
 107 محرم کو وفات کے بعد بھی خوشبو نہیں لگائی جائے گی *
 107 اگر کوئی قمیص میں احرام باندھے یا بھول کر خوشبو لگالے *
 108 بیوی سے قربت، نفقہ و نفور اور لڑائی جھگڑا *
 109 بال یا ناخن کا ثنا *
 109 کسی عذر کی وجہ سے بال کٹوانا یا منڈوانا جائز ہے مگر فردیہ ادا کرنا ہوگا *
 110 نکاح کرنا، نکاح کرانا اور نکاح کا بیغام بھینچنا *
 111 خشکی کے شکار کو قتل کرنا *
 111 کسی دوسرے کا شکار کیا ہوا جانور کھانا *
 112 مباح امور *
 112 بغیر احتلام کے غسل کرنا اور سرمانا *
 113 حالت احرام میں بطور علاج جسم سے خون نکلوانا *
 114 بطور علاج آنکھوں میں سرمہ لگانا یا دوائی ڈالنا *
 114 سر یا بدن پر خارش کرنا *
 115 خوشبو سونگھنا، گٹھڑی یا عینک پہننا، پیٹی باندھنا اور ٹوٹا ہوا ناخن پھینکنا وغیرہ *
 115 خوشبودار صابن استعمال کرنا *
 115 نیبے یا چھتری کے نیچے سایہ حاصل کرنا *
 116 چادریں دھونا یا بدلنا *
 116 سمندری شکار کرنا *
 116 پانچ موذی جانوروں کو قتل کرنا *
 117 کسی خطرہ کے باعث اپنے ساتھ اسلحہ رکھنا *

- 117 * خواتین کے لیے زیور اور رنگین کپڑے پہننا
- 117 * خواتین کا سر کے بال کھولنا اور ان میں کنگھی کرنا
- 118 * عمرہ کے احرام میں بھی وہی کچھ حرام و مباح ہے جو حج کے احرام میں ہے
- 118 * فدیہ
- 118 * ممنوعات احرام میں سے کسی فعل کے ارتکاب کا فدیہ
- 118 * حالت احرام میں بیوی سے ہم بستری کا فدیہ
- 120 * دوران احرام شکار کرنے کا فدیہ

تلبیہ کا بیان

10

- 121 * تلبیہ کا حکم
- 121 * تلبیہ کہنے کی فضیلت
- 121 * تلبیہ کے الفاظ
- 122 * تلبیہ کے الفاظ میں زیادتی
- 122 * مردوں کو اونچی آواز سے تلبیہ کہنا چاہیے
- 123 * بلند آواز سے تلبیہ کہنا اجرام میں اضافے کا باعث ہے
- 123 * تلبیہ کب ختم کیا جائے گا؟
- 124 * عمرے میں تلبیہ کب ختم کیا جائے؟
- 124 * تلبیہ کے بعد دعا کے متعلق ایک ضعیف روایت

دخول مکہ کیلئے مستحب افعال

11

- 125 * وادی ذی طویٰ میں رات گزارنا
- 125 * غسل کرنا
- 125 * دن کے وقت مکہ میں داخل ہونا
- 125 * نیشہ غلبیا کی جانب سے مکہ میں داخل ہونا
- 126 * باب بنی شیبہ سے مسجد حرام میں داخل ہونا
- 126 * مسجد حرام میں داخل ہوتے وقت یہ دعا پڑھنا
- 126 * نمازیوں کے آگے سے گزرنے کا گناہ
- 127 * نمازیوں کو مسجد حرام میں بھی سترہ کا التزام کرنا چاہیے
- 127 * مسجد حرام میں ممنوعہ اوقات میں طواف اور نماز کی ادائیگی

- 127 مسجد حرام میں تَبَجُّةُ الْمَسْجِدِ کا حکم *
 128 بیت اللہ کو دیکھ کر ہاتھ اٹھانا ثابت نہیں *
 128 بیت اللہ کو دیکھ کر دعا کرنا *

طواف وسعی کا بیان

12

- 129 **طواف** *
 129 فضیلت طواف *
 129 طواف کی اقسام *
 129 طواف کا حکم *
 130 مکہ پہنچنے ہی طواف قدم کیا جائے گا *
 130 طواف کے لیے وضوء کا حکم *
 131 اگر دوران طواف وضوء ٹوٹ جائے *
 131 طواف قدم کے لیے اضطباع کی حالت اختیار کرنا *
 131 ستر ڈھانپنے بغیر طواف نہ کیا جائے *
 132 عورتیں بھی مردوں کے ساتھ طواف کریں لیکن ان کے ساتھ احتیاط نہ کریں *
 132 حائضہ طواف کے علاوہ تمام افعال حج سرانجام دے *
 132 دوران حج مانع حیض ادویات کا استعمال *
 133 طواف کی ابتدا حجر اسود کے استلام سے کی جائے *
 133 طواف شروع کرنے کی دعا *
 133 طواف کرنے والا کعبہ کو اپنی بائیں جانب رکھ کر دائیں جانب چلے *
 133 طواف کے چکر اور رمل *
 134 رمل کی ابتدا کیسے ہوئی؟ *
 134 ہر چکر حجر اسود سے شروع ہو کر حجر اسود پر ختم ہوگا *
 134 طواف کے تمام چکر حطیم کے باہر سے لگائے جائیں *
 135 دوران طواف مسنون دعا *
 135 طواف کے ہر چکر میں حجر اسود کو بوسہ دینا اور تکبیر کہنا *
 136 حجر اسود کی فضیلت *
 136 حجر اسود کو بوسہ دینا صرف سنت پر عمل کے لیے ہے *
 136 روز قیامت حجر اسود کی گواہی *
 136 روز قیامت حجر اسود کی گواہی *
 136 روز قیامت حجر اسود کی گواہی *

- 137 حجر اسود پر سجدہ کرنا *
 137 حجر اسود پر رونا *
 137 کسی وجہ سے حجر اسود کو بوسہ دینا ممکن نہ ہو تو کیا کیا جائے؟ *
 138 حجر اسود تک پہنچنے کی جگہ نہ ملنے کی صورت میں مزاحمت جائز نہیں *
 138 رکن یمانی کو چھونا *
 139 حجر اسود اور رکن یمانی کو چھونے کی فضیلت *
 139 طواف کے بعد مقام ابراہیم پر دو رکعتوں کی ادائیگی *
 139 طواف کی رکعتوں میں مسنونہ قراءت *
 139 مقام ابراہیم کی دو رکعتوں کے بعد آب زمزم پینا *
 139 آب زمزم کھڑے ہو کر پینا مستحب ہے *
 140 آب زمزم کی فضیلت *
 140 حسب امکان ملتزم کو چٹ کر دعا و فریاد کرے *
 141 بوقت ضرورت سوار ہو کر بھی طواف کیا جا سکتا ہے *
 141 پیدل حج کی فضیلت میں ایک ضعیف روایت *
 142 دوران طواف حسب ضرورت گفتگو کرنا جائز ہے *
 142 اگر کسی کو طواف کے چکروں کی تعداد میں شک ہو جائے *
 142 اگر دوران طواف کوئی شرعی عذر پیش آ جائے *
 142 قارن کے لیے ایک طواف اور ایک سعی ہی کافی ہے *
 143 حاجی وغیرہ کے لیے کعبہ میں داخل ہو کر نماز ادا کرنا مستحب ہے *
 144 سعی *
 144 صفا و مروہ کی سعی *
 145 صفا و مروہ کی سعی کے لیے باب صفا سے داخل ہونا *
 145 صفا کے قریب یہ کلمات کہے جائیں *
 145 صفا پہاڑی پر چڑھ کر کیا کرے؟ *
 145 سعی کرتے ہوئے مروہ کی طرف *
 146 دوڑنے کا حکم صرف مردوں کے لیے ہے *
 146 بوڑھے اور بیمار حضرات اگر دوڑ نہ لگائیں تو کوئی حرج نہیں *
 146 بوقت عذر سوار ہو کر بھی سعی کی جا سکتی ہے *
 146 بوقت عذر سوار ہو کر بھی سعی کی جا سکتی ہے *

- 147 دورانِ سعی ذکر و دعائیں *
 147 مروہ پہنچ کر کیا کرنے؟ *
 148 اگر سعی کے دوران وضوء ٹوٹ جائے *
 148 کیا حیض اور نفاس والی عورت بھی سعی کرے گی؟ *
 148 اگر چکروں کی تعداد میں شک ہو جائے *
 148 اگر دورانِ سعی کوئی عذر پیش آ جائے *
 148 اگر طواف کے بعد سعی میں تاخیر ہو جائے *
 149 اعمالِ سعی سے فارغ ہو کر حجامت بنوانا *
 149 حجامت کے بعد احرام کھولنا *
 149 عمرہ کرنے والے پر طوافِ وداع واجب نہیں *
 149 *
 149 *
 149 *

ایامِ حج کے احکام

13

- 150 8 ذوالحجہ کو منیٰ کی طرف روانگی *
 150 منیٰ پہنچنے کا وقت *
 151 منیٰ میں پانچ نمازوں کی ادائیگی *
 151 نمازوں میں قصر کرنا *
 151 9 ذوالحجہ کو عرفات کی طرف روانگی *
 152 عرفات جاتے ہوئے راستے میں تکبیر، تہلیل اور تلبیہ کہنا *
 152 عرفات پہنچ کر خطبہ *
 152 ظہر و عصر کی نمازیں جمع و قصر کے ساتھ ادا کرنا اور ان کے درمیان نفل نہ پڑھنا *
 153 وقوفِ عرفات *
 153 اگر کوئی میدانِ عرفات میں دیر سے پہنچے *
 153 جائے وقوف *
 153 وقوف کے لیے قبلہ رخ ہونا *
 153 دورانِ وقوف ہاتھ اٹھا کر بکثرت دعائیں کرنا *
 154 عرفہ کے دن کی بہترین دعا *
 154 یومِ عرفہ کی فضیلت *
 154 مزدلفہ کی طرف روانگی *
 155 راستے میں اطمینان و دو قار اختیار کرنا *
 155 *
 155 *

- 155 * تلبیہ پکارتے رہنا
- 155 * مزدلفہ پہنچ کر نماز مغرب و عشاء کی اکٹھے ادا ہوگی
- 155 * رات سو کر گزارنا
- 156 * نماز فجر کی ادا ہوگی
- 156 * مشعر الحرام کے قریب وقوف اور قبلہ رخ ہو کر دعائیں کرنا
- 156 * مزدلفہ میں جائے وقوف
- 156 * مزدلفہ سے منیٰ کی جانب واپسی
- 157 * معذرو حضرت طلوع آفتاب سے پہلے رات میں بھی منیٰ آ سکتے ہیں
- 157 * مزدلفہ میں نماز فجر پانے والے شخص کا وقوف مزدلفہ درست ہے
- 157 * منیٰ جاتے ہوئے وادی محسر سے تیزی سے گزرنا
- 157 * منیٰ کے راستے میں اور وہاں پہنچ کر رمی جمار تک تلبیہ جاری رکھنا
- 157 * 10 ذوالحجہ سے 13 ذوالحجہ تک کے اعمال

جمرة عقبہ کی رمی اور قربانی

14

- 158 * رمی
- 158 * جمرة عقبہ کو کنکریاں مارنا
- 158 * کنکریوں کا حجم
- 158 * کنکریاں کہیں سے بھی چنی جاسکتی ہیں
- 159 * کنکریاں مارنے کا وقت
- 159 * اگر کنکریاں مارنے میں تاخیر ہو جائے
- 159 * عورتیں بچے اور معذور لوگ طلوع آفتاب سے پہلے بھی کنکریاں مار سکتے ہیں
- 160 * رمی کے لیے کھڑے ہونے کا طریقہ
- 161 * ہر کنکری مارتے وقت تکبیر کہنا
- 161 * ساتویں کنکریاں ایک ایک کر کے ماری جائیں
- 161 * سوار ہو کر کنکریاں مارنا
- 162 * جمرة عقبہ کی رمی کے بعد نہ وہاں رکا جائے اور نہ دعا کی جائے
- 162 * کسی دوسرے کی طرف سے کنکریاں مارنا
- 163 * قربانی
- 163 * سر منڈانے سے پہلے قربانی

- 164 اگر کوئی قربانی سے پہلے سرمنڈوائے *
 164 جو قربانی کی طاقت نہ رکھتا ہو اور اس پر قربانی واجب ہو *
 165 اگر کوئی 10 ذوالحجہ کے روز قربانی نہ کر سکے *
 165 قربانی کی جگہ *
 166 جو ایک سے زیادہ قربانیاں کرنا چاہے *
 166 قربانی کا جانور خود ذبح کرنا افضل ہے *
 166 کسی دوسرے سے بھی جانور ذبح کرایا جاسکتا ہے *
 166 ذبح کرنے والا چھری چلانے سے پہلے یہ دعا پڑھے *
 166 اونٹ اور گائے سات افراد کی طرف سے کفایت کرتے ہیں *
 167 قربانی کرنے والا اپنی قربانی کا گوشت کھا سکتا ہے *
 167 قصاب کو بطور اجرت قربانی کا گوشت یا کھال دینا *
 167 قربانی کے جانور پر سوار ہونا جائز ہے *
 168 اشعار کرنا اور گلے میں فلاوہ یعنی پشۃ النانہ *
 169 اشعار کرنے کا طریقہ *
 169 ضروری وضاحت *

سرمنڈانا اور طواف زیارت

15

- 170 **بال منڈوانا یا کتروانا** *
 170 قربانی کے بعد حاجی اپنے بال منڈوائے یا کتروائے *
 170 منڈوانا کتروانے سے افضل ہے *
 171 اگر کوئی قربانی سے پہلے سرمنڈائے *
 171 سر کے مکمل بال منڈوانے یا کتروانے چاہئیں *
 171 عورتوں کے لیے سرمنڈوانا *
 172 تحلل اول *
 172 منیٰ میں خطبہ یوم النحر *
 173 **طواف زیارت** *
 173 سرمنڈانے کے بعد طواف زیارت *
 173 طواف زیارت میں رطل مسنون نہیں *
 174 طواف زیارت میں اضطباع کی ضرورت نہیں *

- 174 * تحلل ثانی
- 174 * صفا و مروہ کی سعی
- 174 * رفعِ حرج
- 175 * دوبارہ منیٰ کی جانب
- 175 * ایک غلط فہمی کا ازالہ

ایام تشریق اور طوافِ وداع

16



- 176 * ایام تشریق
- 176 * ایام تشریق کی راتیں منیٰ میں گزارنا واجب ہے
- 177 * ضروری حاجت کے وقت منیٰ سے باہر راتیں گزارنا
- 177 * نمازوں کی ادائیگی
- 177 * جہروں کی رمی
- 178 * رمی کا وقت
- 179 * نقلی طواف
- 179 * ایام تشریق کے دوران خطبہ
- 179 * ایام تشریق میں بکثرت اذکار و دعائیں کرنا
- 180 * منیٰ سے مکہ کی طرف واپسی
- 180 * وادیِ ابطح میں قیام
- 181 * طوافِ وداع
- 181 * مکہ سے رخصت ہوتے وقت طواف کرنا واجب ہے
- 182 * حانقہ کے لیے اس طواف کی رخصت ہے
- 182 * گھروں کو لوٹتے ہوئے آبِ زمزم ساتھ لے جانا
- 182 * مسجد حرام سے الٹے پاؤں نکلنا
- 183 * حج سے فارغ ہو کر گھر واپسی میں جلدی کرنا
- 183 * راستے میں مسنون دعا
- 183 * گھر پہنچ کر دعوت کا اہتمام

حج سے روکا جانا اور حج کا فوت ہونا

17



- 184 * اگر حج یا عمرے کے لیے جاتے ہوئے راستے میں رکاوٹ پیش آ جائے

- 185 * احصاری کی صورت میں کون سا جانور ذبح کیا جائے؟
- 185 * محصر شخص اگر طاقت ہو تو آئندہ سال حج یا عمرہ کی قضا دے
- 186 * اگر کسی کو رکاوٹ پیش آنے کا خدشہ ہو

مکہ و مدینہ کی حرمت

18

- 187 * **حرمت مکہ**
- 187 * مکہ میں چند ممنوعہ امور
- 187 * مکہ میں بلاوجہ ہتھیار اٹھانا ممنوع ہے
- 188 * رسول اللہ ﷺ کا مکہ سے محبت کا اظہار
- 188 * مکہ میں دجال داخل نہیں ہو سکتا
- 188 * مکہ کی مسجد حرام میں ایک نماز کی فضیلت لاکھ نماز کے برابر ہے
- 188 * مسجد حرام دنیا کی پہلی مسجد
- 189 * **حرمت مدینہ**
- 189 * مدینہ بھی حرم ہے اس کا شکار اور درخت حرم مکہ کی طرح ہیں
- 189 * مدینہ کے درخت یا گھاس کاٹنے والے کی سزا
- 190 * مدینہ کو نبی کریم ﷺ نے طابہ اور طیبہ کا نام دیا
- 190 * مدینہ میں طاعون کی وبا اور دجال داخل نہیں ہو سکتا
- 190 * مدینہ میں بدعات کے موجود اور حمایتی پر لعنت برتی ہے
- 190 * مدینہ اچھے برے کے درمیان فرق کرنے والی بھٹی ہے
- 191 * نبی کریم ﷺ کی مدینہ سے محبت اور دعا
- 191 * مدینہ میں مکہ سے دو گنی برکت کی دعا
- 191 * مدینہ کے جبل احد سے نبی کریم ﷺ کی محبت
- 192 * مدینہ کی عجوہ کھجور جنت کا پھل اور زہر و جادو کا علاج ہے
- 192 * مدینہ میں مکرو فریب کے جال بننے والے کا انجام
- 192 * مدینہ میں تکالیف پر صبر کرنا شفاعت محمد کا ذریعہ ہے
- 192 * مدینہ میں وفات باعش سعادت ہے
- 192 * قیامت کے قریب ایمان مدینہ میں سمٹ آئے گا

زیارات کا بیان

19

- 193 مسجد نبوی کی زیارت *
 193 مسجد نبوی میں نماز کی فضیلت *
 193 مسجد نبوی میں داخل ہونے اور خارج ہونے کا طریقہ *
 193 مسجد نبوی میں تحیۃ المسجد کا حکم *
 194 نبی ﷺ کے منبر اور قبر کے درمیانی مقام کی فضیلت *
 194 مسجد نبوی میں چالیس نمازوں کی فضیلت کے متعلق روایت *
 194 خاص قبر نبوی کی زیارت کے لیے سفر *
 195 قبر نبوی کی زیارت کے متعلق چند ضعیف روایات *
 195 روضہ رسول کی زیارت کے وقت درود شریف *
 196 حضرت ابوبکر اور حضرت عمر رضی اللہ عنہما پر سلام *
 196 روضہ رسول کو چومنا یا تمبر کا چھونا جائز نہیں *
 196 مسجد قباء کی زیارت *
 197 مسجد قباء میں نماز کی فضیلت *
 197 بیع القرد اور شہدائے احد کے مدفن کی زیارت *
 197 زیارت قبور کے وقت دعا *
 197 عورتیں بکثرت قبروں کی زیارت سے بچیں *

بدعاتِ حج کا بیان

20

- 198 سفر حج اور احرام کے غیر مسنون افعال *
 198 طواف کے غیر مسنون افعال *
 199 آب زمزم کے غیر مسنون افعال *
 199 سعی کے غیر مسنون افعال *
 199 عرفہ کے غیر مسنون افعال *
 199 مزدلفہ کے غیر مسنون افعال *
 200 احرام کھولنے کے غیر مسنون افعال *
 200 رمی جمار کے غیر مسنون افعال *
 200 زیارت قبر نبوی کے غیر مسنون افعال *

حج و عمرہ سے متعلقہ چند ضروری اصطلاحات بترتیب حروف تہجی

آفَاقِي:	جو شخص حج یا عمرہ کی نیت سے میقات کے باہر سے آئے۔ وہ میقات اور بیت اللہ کے درمیان کسی علاقے کا رہائشی نہ ہو۔
إِحْرَام:	احرام اُس خاص لباس کو کہتے ہیں جو حج و عمرہ کی ادائیگی کے لیے پہنا جاتا ہے۔
أَشْهُرُ الْحَجِّ:	حج کے مہینے یعنی شوال، ذوالقعدہ اور ذوالحجہ کا پہلا عشرہ۔
أَيَّامُ حَجِّ:	8 ذوالحجہ سے 13 ذوالحجہ تک کے درمیانی دن جن میں مناسک حج ادا کیے جاتے ہیں۔
أَقْسَامُ حَجِّ:	حج کی یہ تین قسمیں: ① حَجٌّ تَمَتُّعٌ ② حَجٌّ قِرَانٌ ③ حَجٌّ أَفْرَادٌ
أَقْسَامُ طَوَافٍ:	طواف کی پانچ قسمیں ہیں: ① طوافِ قَدُومٍ ② طوافِ اِفَاضَةِ ③ طوافِ وِدَاعٍ ④ طوافِ عَمْرَةٍ ⑤ طوافِ نَفْلٍ
أَرْضَانِ بَيْتِ اللَّهِ:	اس سے مراد بیت اللہ کے چاروں کونے ہیں۔
إِضْطِبَاع:	طوافِ قَدُومِ کے لیے چادر کو دائیں بغل سے گزار کر بائیں کندھے پر ڈالنا اور دائیں کندھے کو نیچا رکھنا۔ یہ عمل صرف مردوں کے ساتھ خاص ہے۔
إِسْتِلام:	① حجرِ اسود کو بوسہ دینا ② کسی چھڑی کے ذریعے حجرِ اسود کو چھونا اور پھر چھڑی کو بوسہ دینا ③ اپنے ہاتھ کے ساتھ حجرِ اسود کو چھو کر اپنے ہاتھ کو بوسہ دینا ④ یا صرف ہاتھ سے اس کی طرف اشارہ کر دینا۔ یا چاروں صورتیں "استلام" کہلاتی ہیں۔
أَيَّامُ مَنِيٍّ:	منیٰ کے دن یعنی 10، 11، 12 اور 13 ذوالحجہ کی عصر تک۔ جن میں حاجی منیٰ میں مقیم ہوتے ہیں اور ان چار دنوں میں جانور قربان کرتے ہیں۔
أَيَّامُ تَشْرِيْقٍ:	11، 12 اور 13 ذوالحجہ کے دنوں کو "ایام تشریق" کہتے ہیں۔
إِسْعَار:	قربانی کے اونٹ کی کوہان کے دائیں جانب ہلکا سا چیرا لگانا اور جو تھوڑا بہت خون بہہ نکلے اسے کوہان اور بالوں پر مل دینا۔ یہ عمل مسنون ہے۔
بَيْتُ اللَّهِ:	اللہ کا پہلا گھر جسے سب سے پہلے فرشتوں نے تعمیر کیا پھر طوفانِ نوح میں تباہ ہو جانے کے بعد ابراہیم علیہ السلام اور اسماعیل علیہ السلام نے تعمیر کیا اور آج یہ گھر پوری دنیا کے مسلمانوں کا قبلہ اور ان کی روحانی تسکین کا مرکز ہے۔
تَلْبِيَّه:	تلبیہ کا مطلب ہے "لیک کہنا" اور اس کے کلمات یہ ہیں: "لَبَّيْكَ اَللّٰهُمَّ لَبَّيْكَ، لَا شَرِيْكَ لَكَ لَبَّيْكَ، اِنَّ الْحَمْدَ وَالنِّعْمَةَ لَكَ وَالْمُلْكَ، لَا شَرِيْكَ لَكَ"
تَفْت:	میل کچیل، مراد ہے حجامت اور جسمانی صفائی جو 10 ذوالحجہ کے روز کی جاتی ہے۔
تَعْمِيْم:	یہ مقام بیت اللہ سے 7 کلومیٹر کے فاصلے پر ہے۔ مدینہ سے آتے ہوئے حرم کی کی حد یہاں سے شروع ہوتی ہے۔ واضح رہے کہ یہاں سے احرام باندھنا درست نہیں کیونکہ یہ میقات نہیں۔

جَمْرَات:	اس کی واحد ہے "جَمْرَة" جس کا معنی ہے "ستون"۔ مراد وہ تین ستون ہیں جو مسجد خیف کے قریب ہیں اور حاجی انہیں یوم النحر اور ایام تشریق کے دوران ننگریاں مارتے ہیں۔
الْجَمْرَةُ الْأُولَى:	پہلا جمرہ یہ مسجد خیف کی طرف سے جمرات کی طرف آتے ہوئے پہلا جمرہ ہے۔ اسے جَمْرَةُ دُنْيَا (قریبی) اور جَمْرَةُ صُغْرَى (چھوٹا) بھی کہتے ہیں۔ 10 ذوالحجہ کے علاوہ باقی دنوں میں رمی کرتے ہوئے اسی جمرے سے ابتدا کی جاتی ہے۔
الْجَمْرَةُ الْوَسْطَى:	درمیانہ جمرہ یہ جمرہ اولیٰ اور جمرہ عقبہ کے درمیان ہے۔
الْجَمْرَةُ الْكُبْرَى:	بڑا جمرہ جَمْرَةُ عَقْبَةَ بھی اسی کو کہتے ہیں۔ مسجد خیف کی طرف سے آتے ہوئے یہ آخری جمرہ ہے اور مکہ سے طریق مشاء پر چلتے ہوئے منیٰ آئیں تو یہ سب سے پہلے آتا ہے۔ 10 ذوالحجہ کے روز صرف اسی کی رمی کی جاتی ہے۔
جُحْفَةُ:	یہ یسّتی شام و مصر کی جانب سے آنے والوں کا میقات ہے۔ لیکن اب یہ ویران ہو چکی ہے اسی لیے آج کل اس کے ایک قریبی مقام "زایع" سے احرام باندھا جاتا ہے۔ یہ مقام مکہ سے شمال مغرب کی جانب 187 کلومیٹر کے فاصلے پر ہے۔
جِعْرَانَةُ:	یہ وہ مقام ہے جہاں تک مشرق میں حرم کی کی حدود ہے۔ "الْمُسْتَوْفِرَةُ" کی جانب سے آئیں تو یہاں سے حرم کی کی حد شروع ہوتی ہے۔ یہ مقام مسجد حرام سے تقریباً 23 کلومیٹر کے فاصلے پر ہے۔
جِنَّةُ الْمُعَلَّى:	مکہ مکرمہ کے ایک قدیم قبرستان کا نام۔
جِنَّةُ الْبُقْعِ:	مدینہ منورہ کا وہ قدیم قبرستان جو بہت سے صحابہ و صحابیات کا مدفن ہے "بُقْعَةُ الْغَرْفَدِ" بھی اسی کو کہتے ہیں۔
جَبَلُ الرَّحْمَةِ:	عرفات کے میدان میں واقع ایک پہاڑی کا نام جس کے دامن میں نبی ﷺ نے وقف کیا۔
جَبَلِ ثَوْر:	مکہ کے قریب ایک پہاڑ کا نام جہاں غار ثور واقع ہے۔ ہجرت کے وقت نبی ﷺ اور ابو بکر رضی اللہ عنہما نے تین دن تک اسی غار میں پناہ لی تھی۔
جَبَلِ نُور:	مکہ کے قریب وہ پہاڑ جہاں غار واقع ہے۔ نبی ﷺ پر پہلی وحی اسی غار میں نازل ہوئی۔
جَبَلِ أُحُد:	مدینہ کے قریب ایک پہاڑ جہاں جنگِ اُحد برپا ہوئی۔
حَج:	مخصوص ایام میں چند مخصوص افعال کی بجا آوری کے لیے بیت اللہ شریف کا قصد کرنا۔
حَاجِي:	"حُجَّاج" کی واحد ہے۔ اس کا معنی ہے "حج کرنے والا"۔
حَجٌّ مَبْرُور:	ایسا حج جو سنت کے مطابق صرف حلال کمائی سے ادا کیا جائے اور اس میں کسی قسم کے فسق و فجور فحش گوئی اور لڑائی جھگڑے کا ارتکاب نہ کیا جائے۔
حَجٌّ تَمْتَع:	حج کی وہ قسم جس میں حاجی عمرہ کر کے احرام کھول دیتا ہے۔ پھر ایامِ حج میں دوبارہ حج کا احرام باندھتا ہے۔ اس حج کے کرنے والے کو "مُتَمَتِّع" کہتے ہیں۔

حَجَّ قُرْآن:	حج کی وہ قسم جس میں حاجی حج اور عمرہ دونوں کے لیے اکٹھا احرام باندھتا ہے اور ایک ہی احرام کے ساتھ پہلے عمرہ اور پھر حج ادا کرتا ہے۔ اس حج کے کرنے والے کو "قَارِن" کہتے ہیں۔
حَجَّ اِفْرَاد:	حج کی وہ قسم جس میں حاجی صرف حج کا احرام باندھتا ہے۔ ایسے حاجی کو "مَفْرُود" کہتے ہیں۔
حَجَّ بَدَل:	اپنے حج کے بعد کسی دوسرے معذور شخص کی طرف سے حج ادا کرنا "حج بدل" کہلاتا ہے۔
حَجَّ اَكْبَر:	قرآن کریم میں حج اکبر 9 ذوالحجہ یعنی یومِ عرفہ کو کہا گیا ہے اور جو یہ مشہور ہے کہ اگر حج یعنی یومِ عرفہ جمعہ کے روز آجائے تو یہ حج اکبر ہے اور اس کا اجر بھی زیادہ ہے یہ بات درست نہیں۔
حَرَمِ مَكِّي:	بیت اللہ کے ارد گرد وہ محدود علاقہ جس میں شکار کرنا اور گھاس یا درخت کا نثرام ہے۔
حَرَمِ مَدَنِي:	مسجد نبوی کے ارد گرد وہ محدود علاقہ جو حرمت و تقدس میں حرم کی کی مانند ہی ہے۔
حِلَّت:	حلال ہونا مراد ہے احرام کی پابندیوں سے آزاد ہونا۔
حَجْرِ اَسْوَد:	وہ سیاہ پتھر جو بیت اللہ کے جنوب مشرقی کونے میں نصب ہے اس پر چاندی کا خول چڑھا ہوا ہے۔ اسی سے طواف کی ابتداء اور انتہاء ہوتی ہے۔
حَطِيم:	بیت اللہ کے عراقی اور شامی کونے کے درمیان وہ جگہ جس کے گرد دائرے کی شکل میں ایک چھوٹی سی دیوار بنائی گئی ہے۔ جس کا مقصد یہ ہے کہ لوگ اس کے باہر سے طواف کریں کیونکہ وہ جگہ بھی بیت اللہ کا حصہ ہے۔ دراصل ایامِ جاہلیت میں کفار مکہ کی حلال کمائی کم پڑ جانے کی وجہ سے اس جگہ کو بغیر تعمیر کیے ہی چھوڑ دیا گیا تھا۔ اس جگہ کو "حَجْرِ اِسْمَاعِيل" بھی کہا جاتا ہے۔
خَلْق:	مکمل سر کے بال منڈوانا۔
دَم:	اس کا معنی ہے "خون"۔ مراد ہے وہ قربانی جو بطور نذرینہ دی جاتی ہے۔
دَمِ اِحْصَار:	اگر کسی نے مشروط احرام نہ باندھا ہو اور مکہ پہنچنے سے پہلے راستے میں ہی اسے کوئی رکاوٹ پیش آجائے تو وہ ایک جانور کسی دوسرے کے ہاتھ مکہ روانہ کر دے۔ اگر ایسا نہ کر سکے تو رکاوٹ کی جگہ پر ہی وہ جانور قربان کر دے۔ یہ قربانی "دمِ اِحْصَار" ہے۔
دُو الْخَلِيفَةِ:	مدینہ اور اس کے گرد و نواح سے آنے والے حضرات کا میقات ہے۔ مدینہ سے قریب ہے اور مکہ سے تقریباً 450 کلومیٹر کے فاصلے پر ہے۔ آج کل اس کا نام "آبار علی" ہے۔
ذَاتِ الْعُرْق:	یہ بستی اہل عراق کا میقات ہے جو مکہ سے شمال مشرق میں 94 کلومیٹر کے فاصلے پر ہے۔ اب یہ بستی تو موجود نہیں لیکن اس کے قریب ہی "الصُّرَيْبِيَّة" نامی مقام ہے جسے "عَوْرِيَّات" بھی کہتے ہیں۔ آج کل لوگ اسی مقام سے احرام باندھتے ہیں۔
رَمَل:	طوافِ قدم کے پہلے تین پیکروں میں کندھے ہلاتے ہوئے دوڑنا۔ یہ عمل صرف مردوں کے ساتھ خاص ہے۔
رَمِي:	جمرات کو نکلریاں مارنا اور ہر نکلری کے ساتھ تکبیر کہنا۔

رُكْنِ يَمَانِي:	بیت اللہ کا جنوب مغربی کونہ جو یمن کی جانب ہے۔ دوران طواف اگر ہو سکے تو اسے چھونا چاہیے کیونکہ یہ مسنون ہے۔
رُكْنِ عَرَابِي:	بیت اللہ کا شمال مشرقی کونہ جو عراق کی جانب ہے۔
رُكْنِ شَامِي:	بیت اللہ کا شمال مغربی کونہ جو شام کی طرف ہے۔
رَوْضَةُ رَسُول:	رسول اللہ ﷺ کی جائے وفات اور مدفن جو دراصل عائشہ رضی اللہ عنہا کا گھر تھا۔ اب اس کے گرد بغرض حفاظت کئی مضبوط دیواریں تعمیر کر دی گئی ہیں۔
رَوْضَةُ مَنْ رِيَاضِ الْجَنَّةِ:	مسجد نبوی کی وہ جگہ جو رسول اللہ ﷺ کے گھر اور منبر کے درمیان ہے۔ آپ ﷺ کے فرمان کے مطابق یہ جگہ ”جنت کے باغیچوں میں سے ایک باغیچہ“ ہے۔
رَمْرَم:	وہ متبرک پانی جس کا کنواں حجر اسود اور مقام ابراہیم کے درمیان بحکم الہی اس وقت جاری ہوا جب ننھے اسماعیل کو سخت پیاس لگی اور اماں ہاجرہ رضی اللہ عنہا پانی تلاش کرتے کرتے تھک گئیں۔ اب یہ کنواں تہ خانے میں ہے لیکن اس کا پانی ہر وقت میسر ہوتا ہے۔
سَعْي:	صفا و مردہ کے درمیان سات چکر لگاتے ہوئے تیز چلنا یا دوڑنا۔ صفا سے مردہ تک ایک چکر اور مردہ سے صفا تک دوسرا چکر۔
صَفَا وَمَرَوَه:	یہ دو پہاڑیوں کے نام ہیں جو اب موجود نہیں بلکہ ان کے صرف نشانات ہی باقی ہیں۔ ”صفا“ بیت اللہ کے جنوب مشرق میں اور ”مرؤہ“ شمال مشرق میں واقع ہے۔
صَفَّه:	اُس چبوترے کا نام جو مسجد نبوی کے قریب تھا۔ صحابہ کرام اس چبوترے کے پاس علم حاصل کرنے کی غرض سے بیٹھے رہتے۔ یہی صحابہ ”اصحاب صفہ“ کہلاتے تھے۔ اب یہ چبوترہ مسجد نبوی میں شامل کر دیا گیا ہے۔
طَوَاف:	اجرو ثواب کی نیت سے بیت اللہ کے گرد سات چکر لگانا اور پھر مقام ابراہیم پر دو رکعت نماز ادا کرنا۔
طَوَافِ قَدُوم:	احرام باندھنے کے بعد مکہ پہنچنے ہی جو طواف کیا جاتا ہے اسے ”طواف قدوم“ کہتے ہیں۔
طَوَافِ اِفَاضَه:	وہ طواف جو 10 ذوالحجہ کے روز کیا جاتا ہے۔ اسے طواف زیارت بھی کہتے ہیں۔
طَوَافِ وِدَاع:	وہ طواف جو تمام مناسک حج ادا کرنے کے بعد واپس لوٹنے سے پہلے کیا جاتا ہے۔
طَوَافِ عُمْرَه:	وہ طواف جو دوران عمرہ کیا جاتا ہے۔
طَوَافِ نَفَلِي:	ہر وہ طواف جو حج و عمرہ کے طوافوں کے علاوہ کسی بھی وقت بغیر احرام کے کیا جاسکتا ہے۔
طَرِيقُ الْمَشَاة:	مکہ سے پیدل منیٰ پہنچنے کا وہ راستہ جس کا کچھ حصہ سرگولوں پر مشتمل ہے اور کچھ باقی حصے پر چھت ڈال دی گئی ہے تاکہ حجاج کرام گرمی کی شدت سے محفوظ رہ سکیں۔
عُمْرَه:	سال بھر میں چند مخصوص افعال کی بجا آوری کے لیے بیت اللہ شریف حاضر ہونا۔
غَيْرِ مَحْرَم:	ایسا مرد جس سے عورت کا نکاح جائز ہو مثلاً پورے بہنوئی اور خالو وغیرہ۔
فِدْيَه:	وہ سزا جو حاجی یا معتمر کے لیے احرام کی پابندیوں کی خلاف ورزی کرنے کے باعث مقرر کی گئی ہے۔

قُرُونُ الْمَنَازِلِ:	یہ اہل نجد کا میقات ہے۔ دراصل یہ ایک پہاڑ کا نام ہے جس کے دامن میں ایک بستی تھی جو اب موجود نہیں۔ آج کل اس کے قریب ”السَّيْلُ“ مقام سے احرام باندھا جاتا ہے جو مکہ سے تقریباً 94 کلومیٹر کے فاصلے پر ہے۔
قِلَادَةٌ:	یہ ”قِلَادٌ“ کی واحد ہے اور اس کا لفظی معنی ”ہار“ ہے۔ اصطلاحاً اس سے مراد وہ ہار ہے جو قربانی کے جانور کے گلے میں بصورت جوتا وغیرہ لٹکایا جاتا ہے اور اس کی غرض یہ ہوتی ہے کہ اگر یہ جانور کہیں گم ہو جائے تو کوئی اسے نقصان پہنچانے کی کوشش نہ کرے اور اسے مکہ کی طرف روانہ کر دے۔
لَيْلَةُ الْمُنْزِلَةِ:	مزدلفہ کی رات، مراد 9 اور 10 ذوالحجہ کی درمیانی رات ہے جو مزدلفہ میں گزارنی جاتی ہے۔
لَيْلِي مَنِي:	منیٰ کی راتیں، مراد 10 سے 13 ذوالحجہ تک کی راتیں ہیں جو منیٰ میں بسر کی جاتی ہیں۔ ہاں اگر کوئی شرعاً معذور ہو تو وہ یہ راتیں منیٰ سے باہر بھی بسر کر سکتا ہے۔
مَحْرَم:	وہ رشتہ دار جس سے عورت کا ہمیشہ کے لیے نکاح حرام ہو مثلاً باپ، بیٹا اور بھائی وغیرہ۔
مُحْرَم:	احرام باندھنے والا شخص۔
مَشْرُوطُ تَلْبِيهِ:	احرام باندھتے وقت یہ شرط لگانا: ((اَللّٰهُمَّ مَجْلِيْ حَيْثُ حَبَسْتَنِي)) ”اے اللہ! میرے حلال ہونے کی جگہ وہی ہے جہاں تو مجھے روک دے۔“ اس شرط کے بعد اگر کسی کو راستے میں کوئی رکاوٹ پیش آ جائے اور اسے احرام کھولنا پڑے تو اس پر کوئی فدیہ نہیں ہوگا۔
مِيْقَات:	وہ جگہ جہاں سے احرام باندھا جاتا ہے اور احادیث میں ان جگہوں کا ذکر ہے: ذُو الْخَلِيْفَةِ، جُحْفَةَ، قُرُونُ الْمَنَازِلِ، يَلْمَلُمُ اور ذَات الْعِزْقِ۔
مَقَامِي:	جو شخص میقات اور بیت اللہ کے درمیان کسی علاقے کا رہائشی ہو۔ وہ اپنے گھر سے ہی احرام باندھ سکتا ہے اسے میقات پر جانے کی ضرورت نہیں۔
مَقَامَاتُ حَج:	وہ جگہیں جن پر مناسک حج ادا کیے جاتے ہیں اور وہ جگہیں یہ ہیں: مکہ مکرمہ، منیٰ، وادی عرنة، میدان عرفات اور مزدلفہ۔
مُعْتَمِر:	اس کی جمع ”مُعْتَمِرِيْنَ“ ہے اور مراد ”عمرہ کرنے والا“ ہے۔
مَكَّةُ الْمُكْرَمَةِ:	مسلمانوں کا وہ مقدس ترین شہر جس میں مسلمانوں کی نگاہوں کا مرکز ”بیت اللہ“ واقع ہے۔
مَسْجِدُ الْحَرَامِ:	بیت اللہ اور اس کے گرد تعمیر شدہ عمارت جو مسجد کا حصہ ہے سب مسجد حرام ہے اور اس میں ایک نماز کی ادائیگی ایک لاکھ نماز سے افضل ہے۔
مَدِيْنَةُ الْمُنَوَّرَةِ:	مسلمانوں کا وہ مقدس و محترم شہر جس میں ”مسجد نبوی“ واقع ہے اور اسی مسجد میں ”روضہ رسول“ ہے۔
مَسْجِدِ نَبَوِي:	مدینہ منورہ کی وہ مسجد جسے رسول اللہ ﷺ اور صحابہ نے خود تعمیر فرمایا اور اس میں ادا کی جانے والی ایک نماز دیگر مساجد میں نماز کی ادائیگی سے ایک ہزار نماز سے افضل ہے۔ نیز یہ مسجد اُن تین مقامات میں سے ایک ہے جن کی طرف اجر کی نیت سے سفر کرنا جائز ہے۔

فلسطين کے شہر بیت المقدس میں واقع یہ مسجد مسلمانوں کا قبلہ اول ہے۔ اس مسجد میں ادا کی جانے والی ایک نماز کا ثواب 250 نمازوں کے برابر ہے۔	مَسْجِدِ اَقْصَى:
وہ خوبصورت اور وسیع و عریض مسجد جہاں آج کل حج کا خطبہ دیا جاتا ہے اور ظہر و عصر کی نمازیں قصر کر کے ادا کی جاتی ہیں۔ اس مسجد کا تقریباً ایک تہائی حصہ وادی نمرہ اور وادی عرش میں ہے اور باقی دو تہائی عرفات میں۔	مَسْجِدِ نَمْرَہ:
وہ مسجد جو وادی مزدلفہ میں ہے۔	مَسْجِدِ مَشْعَرِ الْحَرَامِ:
ایک خوبصورت مسجد جو وادی منیٰ میں واقع ہے۔	مَسْجِدِ حَيْف:
وہ مسجد جسے نبی کریم ﷺ اور صحابہ کرام نے اپنے ہاتھوں سے تعمیر فرمایا، ہجرت کے بعد سب سے پہلے اسے تعمیر کیا گیا۔ یہ مسجد مسجد نبوی سے تقریباً 10 کلومیٹر کے فاصلے پر ہے۔	مَسْجِدِ قُبَاء:
یعنی دو قبلوں والی مسجد اس کا یہ نام اس لیے پڑا کیونکہ اس میں صحابہ کرام بیت المقدس کی طرف رخ کر کے نماز ادا کر رہے تھے کہ کسی نے تحویل قبلہ کی اطلاع دی تو نمازیوں نے دوران نماز ہی اپنا رخ بیت اللہ کی طرف کر لیا۔ یہ مسجد نبوی سے تقریباً 4 کلومیٹر کے فاصلے پر ہے۔	مَسْجِدِ قِبْلَتَيْنِ:
مقام تنعیم پر ایک خوبصورت مسجد تعمیر کی گئی ہے اسی کا نام ”مسجد عائشہ“ ہے۔	مَسْجِدِ عَائِشَہ:
بیت اللہ کے گرد وہ جگہ جہاں طواف کیا جاتا ہے۔	مَطَاف:
چھٹنے کی جگہ مراد بیت اللہ کے دروازے اور حجر اسود کا درمیانی حصہ ہے جس کے ساتھ چٹنا اپنے چہرے اور سینے وغیرہ کو اس کے ساتھ لگا کر عاجزی کے ساتھ دعا کرنا مسنون ہے۔	مُلْتَمَز:
بیت اللہ کا ”پرنالہ“ جس کا رخ حطیم کی طرف ہے۔	مِيزَابِ كَعْبَہ:
وہ پتھر جو سنہری جالی اور شیشے میں محفوظ کر کے بیت اللہ کے دروازے کے سامنے رکھا گیا ہے کہ جس پر کھڑے ہو کر ابراہیم علیہ السلام بیت اللہ کی دیواریں تعمیر فرما رہے تھے اور معجزانہ طور پر آج تک اس پر آپ ﷺ کے قدموں کے نشانات موجود ہیں۔	مَقَامِ اِبْرَاهِيمَ:
وہ جگہ جہاں سعی کی جاتی ہے۔	مَسْعَى:
وہ سبز نشانات جو بطین وادی کے دونوں کناروں پر لگائے گئے ہیں تاکہ یہ معلوم ہو سکے کہ صرف ان دونوں کے درمیان ہی دوڑا جائے گا اور باقی چکر عام رفتار سے مکمل کیا جائے گا۔	مِثَابَيْنِ اُخْصَرَيْنِ:
ایک وادی کا نام جہاں حاجی 8 ذوالحجہ کو اور 10 سے 13 ذوالحجہ تک قیام کرتے ہیں۔ یہ وادی مسجد حرام سے مشرق کی جانب 5 کلومیٹر کے فاصلے پر ہے۔	مِنَى:
یہ وہ میدان ہے جس میں 9 ذوالحجہ کو وقف کرنا حج کا رکن ہے۔ یہ حدود حرم سے باہر ہے اور مسجد حرام سے تقریباً 20 کلومیٹر کے فاصلے پر ہے۔	مَيْدَانِ عَرَفَات:

مُرْدَلْفَه:	وہ وادی جو منیٰ اور عرفات کے درمیان پڑتی ہے۔ اس میں 9 اور 10 ذوالحجہ کی درمیانی شب وقوف کرنا حج کا حصہ ہے۔
مَنْحَرُ الْحَرَامِ:	ایک پہاڑی کا نام جو مزدلفہ میں ہے۔ 10 ذوالحجہ کے روز فجر کی نماز ادا کر کے سفیدی پھیلنے تک یہاں قبلہ رخ ہو کر دعائیں مانگنا مسنون ہے۔
مَنْحَر:	اس کا معنی ہے قربان گاہ۔ منیٰ میں ایک جدید قربان گاہ قائم کی گئی ہے اسے ”مَنْحَر“ کہتے ہیں۔ یاد رہے کہ حاجی اپنی قربانیاں حدود و حرم کے اندر کہیں بھی قربان کر سکتے ہیں۔
مُحَضَّر:	جو شخص میقات سے احرام باندھے پھر راستے میں کسی رکاوٹ (مثلاً بیماری وغیرہ) پیش آ جانے کے باعث حج یا عمرہ ادا نہ کر سکے۔
وَادِی نَمْرَه:	ایک وادی کا نام جو عرفات کے قریب ہے۔
وَادِی عُزْرَه:	ایک وادی کا نام جو عرفات اور نمرہ کے درمیان ہے۔ نبی کریم ﷺ نے اس وادی میں وقوفِ عرفہ سے قبل حج کا خطبہ ارشاد فرمایا تھا اور ظہر و عصر کی نمازیں قصر ادا فرمائی تھیں۔
وَادِی مُحَسَّر:	یہ وادی مزدلفہ سے منیٰ آئیں تو راستے میں پڑتی ہے۔ یہاں اللہ تعالیٰ نے ابابیلوں کے ذریعے ابرہہ کے لشکر کو تباہ کیا تھا۔ اسے تیزی سے عبور کر لینا چاہیے۔
يَلْمَلَمُ يَا سَعْدِيَه:	یہ ایک پہاڑ کا نام ہے جو مکہ سے تقریباً 92 کلومیٹر پر واقع ہے۔ یہ اہل یمن کا میقات ہے۔
يَوْمُ التَّرْوِيَه:	8 ذوالحجہ، یعنی ایام حج کا پہلا دن۔ اس دن حج کی ابتدا ہوتی ہے اور حاجی منیٰ پہنچتے ہیں۔ ”تَرْوِيَه“ کا مطلب ہے سیراب کرنا۔ چونکہ اس روز حاجی منیٰ روانہ ہونے سے قبل اپنے جانوروں کو پانی پلا کر خوب سیراب کرتے تھے اس لیے اس دن کا نام ”يَوْمُ التَّرْوِيَه“ پڑ گیا۔
يَوْمُ عَرَفَه:	9 ذوالحجہ، یعنی ایام حج کا دوسرا دن۔ اس روز حاجی ”میدانِ عرفات“ پہنچتے ہیں۔
يَوْمُ النَّحْرِ:	10 ذوالحجہ، یعنی ایام حج کا تیسرا دن۔ اس دن حاجی چار اہم کام کرتے ہیں: ① جمرہ عقبہ کی رمی ② قربانی ③ بال کتر وانا یا مند وانا ④ طواف زیارت۔
يَوْمُ الرُّؤُوس:	اس سے مراد 11 ذوالحجہ ہے، یعنی ایام حج کا چوتھا دن۔ اس روز حاجی منیٰ میں زوال کے بعد تینوں جمروں کی رمی کرتے ہیں۔
يَوْمُ النَّفْرِ الْأَوَّل:	12 ذوالحجہ، یعنی کوچ (واپسی) کا پہلا دن اور ایام حج کا پانچواں دن۔ اگر حاجی جلدی واپس لوٹنا چاہے تو اس روز زوال کے بعد جمرات کی رمی کر کے غروب آفتاب سے پہلے پہلے منیٰ سے نکل سکتا ہے۔
يَوْمُ النَّفْرِ الثَّانِي:	13 ذوالحجہ، یعنی کوچ کا دوسرا دن اور ایام حج کا چھٹا اور آخری دن۔ اس دن حاجی زوال کے بعد جمرات کی رمی کر کے کسی بھی وقت منیٰ سے مکہ روانہ ہو سکتا ہے۔ یاد رہے کہ منیٰ سے مکہ لوٹ کر بیت اللہ کا الواعی طواف کرنا واجب ہے البتہ حاضرہ کو اس کی رخصت دی گئی ہے بشرطیکہ وہ 10 ذوالحجہ کے روز طواف زیارت کر چکی ہو۔

بِسْمِ اللّٰهِ الرَّحْمٰنِ الرَّحِیْمِ

مُقَدِّمَةٌ

حج و عمرہ کی لغوی و شرعی تعریف

حج کی لغوی وضاحت: لفظ حج باب حَجَّ يَحُجُّ (نصر، مذ) سے مصدر ہے اس کا معنی 'قصد و ارادہ کرنا' ہے۔ امام ظہیرؒ کے نزدیک اس کا معنی 'محترم مقام کی طرف کثرت سے قصد کرنا' ہے۔ (۱)

حج کی شرعی تعریف: مخصوص افعال کی ادائیگی کے لیے مسجد حرام کی طرف (سفر کا) قصد کرنا "حج" کہلاتا ہے۔ (۲)

عمرہ کی لغوی وضاحت: لفظ عمرہ کا معنی ہے 'قصد کرنا اور زیارت کرنا'۔ باب اَعْتَمَرَ يَعْتَمِرُ (افتعال) 'عمرہ کرنا' کے معنی میں مستعمل ہے۔ (۳)

عمرہ کی شرعی تعریف: میقات سے احرام باندھ کر طواف بیت اللہ اور صفا و مروہ کی سعی کرنا اور بال منڈوانا یا کتروانا "عمرہ" ہے۔

عمرہ کی تعریف یوں بھی کی گئی ہے کہ فقہ میں موجود مخصوص شرائط کے ساتھ بیت اللہ کی زیارت کرنا۔ (۴)

(شیخ قاسم القونوی رحمہ اللہ) عبادات کی تین قسمیں ہیں۔ ایک جو محض بدنی ہیں مثلاً نماز۔ دوسرے جو محض مالی ہیں مثلاً زکوٰۃ اور تیسرے جو ان دونوں (بدنی و مالی) کا مرکب ہیں مثلاً حج۔ (۵)

حج کی مختصر تاریخ

بیت اللہ کی تعمیر سب سے پہلے اللہ تعالیٰ کے حکم سے فرشتوں کے ہاتھوں عمل میں آئی۔ پھر جب طوفان نوح آیا تو اس کے آثار بھی مٹ گئے۔ طوفان نوح کے بعد سب سے پہلے اللہ تعالیٰ کے حکم سے حضرت ابراہیم علیہ السلام اور حضرت اسماعیل علیہ السلام نے دوبارہ بیت اللہ کو تعمیر کیا۔ دورانِ تعمیر وہ اللہ تعالیٰ سے یہ دعا کر۔ ﴿رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ﴾ [البقرة: ۱۲۷] "اے ہمارے پروردگار! ہماری اس خدمت کو شرف قبولیت سے نواز یقیناً تو سننے والا جاننے والا ہے۔"

(۱) [القاموس المحيط (ص ۱۶۷) تحفة الأحمدي (۶۲۳/۳)]

(۲) [الفقه الإسلامي وأدلته (۲۰۶۴/۳) المغنبي (۲۱۷/۳) كشاف القناع (۴۳۷/۲) اللباب (۱۷۷/۱)]

(۳) [أنيس الفقهاء (ص ۱۴۱) مصباح المنير (۶۵۷/۲) المطلع (ص ۱۶۰) النهاية لابن الأثير (۲۵۳/۲)]

(۴) [النهاية لابن الأثير (۲۵۳/۲) مصباح اللغات (ص ۵۷۶)] (۵) [أنيس الفقهاء (ص ۱۳۹)]

جب تعمیر مکمل ہوگی تو اللہ تعالیٰ نے حضرت ابراہیم علیہ السلام کو یہ حکم دیا کہ ﴿وَ اذْنُ فِي النَّاسِ بِالْحَجِّ يَا تَوَكَّ رَجَالًا وَعَلَى كُلِّ ضَامِرٍ يَأْتِينَ مِنْ كُلِّ فَجٍّ عَمِيقٍ﴾ [الحج: ۲۷] ”لوگوں میں حج کا اعلان کر دو، لوگ تیرے پاس پاپا پادہ بھی آئیں گے اور دُبلے پتلے اونٹوں پر بھی، دور دراز کی تمام راہوں سے آئیں گے۔“ چنانچہ پھر اسی طرح ہوا۔ اس حکم کے بعد حج کا باقاعدہ آغاز ہو گیا۔ ساری دنیا کے مسلمانوں کا رخ شہر مکہ کی طرف ہو گیا۔ ہر سال فریضہ حج کی ادائیگی کے لیے لوگ ایک جیسی صورت بنائے ایک جیسا لباس پہنے ہر رنگ، طبقہ اور ذات کے لوگ ایک جیسے اعمال سرانجام دیتے ہیں اور اسلامی اتحاد و یکا نگت کا مظاہرہ کرتے ہوئے نظر آتے ہیں اور یہ سلسلہ انشاء اللہ تاقیامت جاری و ساری رہے گا۔

حج کب فرض ہوا؟

(جمہور) حج چھ ہجری میں فرض ہوا۔ (۱)

(ابن قیم رحمہ اللہ) نو یا دس ہجری میں فرض کیا گیا۔ (۲)

(شیخ و بہ زحلی رحمہ اللہ) نو ہجری کے اواخر میں فرض ہوا۔ (۳)

(سعودی مجلس افتاء) زیادہ درست 9 اور 10ھ میں فرضیت والا قول ہے۔ (۴)

(راجح) حج 9ھ میں فرض ہوا۔ فرضیت حج کے بعد رسول اللہ ﷺ نے حضرت ابو بکر رضی اللہ عنہما کو امیر حج بنا کر مکہ مکرمہ روانہ کیا، انہوں نے دوران حج یہ اعلان کروایا کہ آج کے بعد نہ کوئی مشرک حج کر سکتا ہے اور نہ ہی کوئی ننگا بیت اللہ کا طواف کر سکتا ہے۔ پھر آئندہ سال 10ھ میں آپ ﷺ نے خود پہلا اور آخری حج ادا فرمایا جو حجة الوداع کے نام سے معروف ہے۔

حج سے پہلے عقیدے کی اصطلاح

حج کا ارادہ رکھنے والے کو چاہیے کہ سفر حج پر روانہ ہونے سے پہلے اپنے عقیدے کی اچھی طرح اصلاح کر لے۔ کیونکہ اگر عقیدہ صحیح نہ ہو تو حج سمیت کوئی عبادت بھی قبول نہیں ہوگی۔ عقیدے کی اصلاح کا مطلب یہ ہے کہ عقیدہ توحید کو اپنانا اور شرکیہ عقائد سے دامن چھڑا لینا۔ اللہ تعالیٰ کو الٰہیت (یعنی اللہ تعالیٰ کا لائق عبادت ہونا) ربوبیت (یعنی اللہ تعالیٰ کا تمام نظام کائنات کا مدبر و منتظم ہونا) اور اسماء و صفات (اللہ تعالیٰ کے جو نام اور صفات کتاب و سنت میں موجود ہیں) میں یکتا تصور کرنا اور ان میں کسی کو کسی لحاظ سے بھی اس کا شریک نہ سمجھنا۔

عقیدہ توحید کی اہمیت اسی بات سے عیاں ہے کہ اس کے بغیر کوئی عبادت بھی قبولیت کا حق نہیں رکھتی اور شرکیہ عقائد کی موجودگی تمام اعمال کی بربادی کا پیش خیمہ ہے۔ اللہ تعالیٰ نے دو لوگ الفاظ میں امام الانبیاء محمد رسول

(۱) [سبل السلام (۹۱۹/۲)] (۲) [زاد المعاد (۱۰۱/۲)]

(۳) [الفقه الإسلامی وأدلته (۲۰۶/۳)] (۴) [فتاویٰ اللجنة الدائمة (۱۰/۱۱)]

اللہ ﷻ کو بھی یہ تنبیہ کردی تھی کہ ﴿لَيْسَ أَشْرَكَتَ لِيَّحْبَطَنَّ عَمَلَكَ﴾ [الزمر: ۶۵] ”اگر تم نے شرک کیا تو لازماً تیرا عمل برباد ہو جائے گا۔“ پھر اگر آج کا کوئی مسلمان شرکیہ عقائد و اعمال نہ چھوڑے تو کیا اس کا حج کبھی قبولیت کا درجہ حاصل کر سکتا ہے؟

اتباع سنت

کسی بھی عمل کی قبولیت کے لیے جہاں عقیدہ تو حید ضروری ہے وہاں سنت نبوی کی پیروی بھی انتہائی اہم ہے۔ کیونکہ اگر عقیدہ ٹھیک ہو اور انسان کا عمل نبی کریم ﷺ کی سنت کے مطابق نہ ہو تب بھی وہ عمل قبول نہیں ہوتا۔ اس لیے حج و عمرہ کے ساتھ ساتھ تمام اعمال خیر میں سنت کی موافقت اور بدعات و خرافات سے بچاؤ از حد لازمی ہے۔ بدعت ہر وہ کام ہے جو دین میں نیا ایجاد کردہ ہو۔ ہر بدعت باعث اجر و ثواب نہیں بلکہ باعث گناہ و گمراہی ہے اور ہر گمراہی انسان کو جہنم میں لے جانے والی ہے۔

نماز کی پابندی

کلمہ گو مسلمان اگر عمدتاً نماز ہے تو وہ دائرہ اسلام سے خارج ہے جیسا کہ عرب و عجم کے متعدد اہل علم کا یہی فتویٰ ہے۔ چنانچہ امام نووی، امام ابن تیمیہ، امام ابن قیم، علامہ عبدالرحمن مبارکپوری، شیخ شفق علی، شیخ ابن شمیم، شیخ ابن جبرین رحمہم اللہ اور سعودی مستقل فتویٰ کمیٹی نے یہی فتویٰ دیا ہے۔^(۱) تو جب بے نماز کا فر ہے تو وہ ایک دفعہ نہیں بلکہ ساری عمر ہر سال بھی حج کرتا رہے تو بھی ہرگز بخشا نہیں جاسکتا۔ کیونکہ اس پر پہلے ضروری ہے کہ وہ توبہ کرے اور نماز کا پابند بنے پھر حج کرے بصورت دیگر اس کے حج کا کوئی فائدہ نہیں۔

مال حرام سے اجتناب

(۱) حضرت ابو ہریرہ رضی اللہ عنہما سے روایت ہے کہ رسول اللہ ﷺ نے فرمایا ﴿يَهَا النَّاسُ! إِنَّ اللَّهَ طَيِّبٌ لَا يَقْبَلُ إِلَّا طَيِّبًا﴾ ”اے لوگو! بے شک اللہ تعالیٰ پاک ہے اور صرف پاکیزہ چیز کو ہی قبول کرتا ہے۔“ (۲)

(۲) حضرت ابو ہریرہ رضی اللہ عنہما سے مروی ہے کہ رسول اللہ ﷺ نے فرمایا ﴿وَلَا يَقْبَلُ اللَّهُ إِلَّا الطَّيِّبَ﴾ ”اللہ تعالیٰ صرف پاکیزہ (حلال) کمائی کو ہی قبول کرتا ہے۔“ (۳) اس لیے ضروری ہے کہ حج کے لیے روانہ ہونے والا یہ دیکھ لے کہ وہ جس رقم کے ساتھ حج کا فریضہ ادا کرنے جا رہا ہے آیا وہ حلال ذریعے سے کمائی گئی ہے یا حرام۔ اگر تو حلال ذریعے سے حاصل شدہ ہے تو ٹھیک و گرنہ اسے حج کا کوئی فائدہ نہیں ہوگا۔

(۱) [شرح مسلم للنووی (۱۷۸/۴) الصارم المسلول (۵۵۴) مجموع الفتاوی (۹۷/۲۰) کتاب الصلاة (ص/ ۶۲) تحفة الأحوذی (۴۰۷/۷) أضواء البيان (۳۱۱/۴) رسالة: حکم تارك الصلاة فتاوی اسلامیة (۲۹۶/۱) فتاوی اسلامیة (۳۱۱/۱-۳۱۲)]

(۲) [مسلم (۱۰۱۵) کتاب الزکاة: باب قبول الصدقة من الکسب الطیب وترتبتها ترمذی (۲۹۸۹)]

(۳) [بخاری (۱۴۱۰) کتاب الزکاة: باب الصدقة من کسب طیب مسلم (۱۰۱۴)]

زادراہ ساتھ لینا اور سوال سے بچنا

حضرت ابن عباس رضی اللہ عنہما سے مروی ہے کہ ﴿كَانَ أَهْلُ الْيَمَنِ يَحْجُونَ وَلَا يَتَزَوَّدُونَ وَيَقُولُونَ: نَحْنُ الْمُتَوَكِّلُونَ، فَإِذَا قَدِمُوا مَكَّةَ سَأَلُوا النَّاسَ، فَأَنْزَلَ اللَّهُ عَزَّ وَجَلَّ: "وَتَزَوَّدُوا فَإِنَّ خَيْرَ الزَّادِ التَّقْوَى"﴾ "یمن کے لوگ راستے کا خرچ ساتھ لائے بغیر حج کے لیے آجاتے تھے۔ کہتے تھے کہ ہم توکل کرتے ہیں لیکن جب مکہ آتے تو لوگوں سے مانگتے لگتے۔ اس پر اللہ تعالیٰ نے یہ آیت نازل فرمائی "اور زادراہ لے لیا کرو کہ سب سے بہتر زادراہ تو تقویٰ ہی ہے۔" (۱)

یہاں تقویٰ سے مراد ہے سوال سے بچنا۔ اللہ تعالیٰ نے ان لوگوں کے توکل کے اس مفہوم کو غلط قرار دیا اور حکم دیا کہ زادراہ لے کر نکلتا کہ لوگوں سے مانگنے کی نوبت پیش نہ آئے۔

کیا حج کے لیے استخارہ کیا جاسکتا ہے؟

(شیخ ابن عثیمین رحمہ اللہ) اگر حج نفل ہو تو (یوں) استخارہ کر سکتا ہے کہ میں اس سال حج کروں یا اگلے سال۔ لیکن اگر حج فرض ہو تو استخارہ نہ کرے کیونکہ اللہ تعالیٰ نے اس کا حکم دیا ہے اور اسے واجب کیا ہے (استطاعت کے بعد اسے بجالانا اس پر بہر صورت نماز کی طرح ضروری ہے)۔ (۲)

چند ضروری اذکار و ادعیہ

سفر حج کا آغاز کرنے سے پہلے یہ دعائیں ضرور اذکر لینی چاہئیں:

✽ گھر سے نکلنے وقت یہ دعا پڑھے ﴿بِسْمِ اللَّهِ تَوَكَّلْتُ عَلَى اللَّهِ لَا حَوْلَ وَلَا قُوَّةَ إِلَّا بِاللَّهِ﴾ اللہ کے نام سے نکلتا ہوں اللہ کی توفیق کے سوا نہ کچھ کرنے کی طاقت ہے اور نہ کسی چیز سے بچنے کی۔ (۳)

✽ گھر والے حاجی کو الوداع کرتے وقت یہ دعا پڑھیں ﴿أَسْتَوِدُّعُ اللَّهَ دِينَكَ وَأَمَانَتَكَ وَخَوَاتِيمَ عَمَلِكَ﴾ "میں تمہارا دین، تمہاری امانت اور تمہارے اعمال کا خاتمہ اللہ کے سپرد کرتا ہوں۔" (۴)

✽ حاجی گھروالوں کو یہ دعا دے ﴿أَسْتَوِدُّعُكُمْ اللَّهُ الَّذِي لَا تَضِيعُ وَدَائِعُهُ﴾ "میں تمہیں اس اللہ کے سپرد کرتا ہوں جس کے سپرد کی ہوئی اشیاء ضائع نہیں ہوتیں۔" (۵)

✽ سواری پر سوار ہو کر یہ دعا پڑھے ﴿اللَّهُ أَكْبَرُ، اللَّهُ أَكْبَرُ، اللَّهُ أَكْبَرُ، سُبْحَانَ الَّذِي سَخَّرَ لَنَا هَذَا وَمَا كُنَّا لَهُ مُقْرِنِينَ، وَإِنَّا إِلَى رَبِّنَا لَمُنْقَلِبُونَ، اللَّهُمَّ إِنَّا نَسْأَلُكَ فِي سَفَرِنَا هَذَا الْبِرَّ وَالتَّقْوَى وَمِنَ

(۱) [بخاری (۱۵۲۳) کتاب الحج: باب قول الله تعالى: وتزودوا فان خير الزاد التقوى]

(۲) [مجموع الفتاوى لابن عثيمين (۱۳/۲۱)]

(۳) [صحيح: صحيح ترمذي، ترمذي (۳۴۲۶) كتاب الدعوات: باب ما جاء ما يقول اذا خرج من بيته]

(۴) [صحيح: صحيح ابو داود، ابو داود (۲۶۰۰) كتاب الجهاد: باب في الدعاء عند الوداع]

(۵) [صحيح: صحيح ابن ماجه (۲۲۷۸) ابن ماجه (۲۸۲۵) كتاب الجهاد: باب تشييع الغزاة ووداعهم]

الْعَمَلِ مَا تَرْضَى 'اللَّهُمَّ هَوِّنْ عَلَيْنَا سَفَرَنَا هَذَا وَاطْوِ عَنَّا بُعْدَهُ' اللَّهُمَّ أَنْتَ الصَّاحِبُ فِي السَّفَرِ وَالْحَلِيفَةُ فِي الْأَهْلِ 'اللَّهُمَّ إِنِّي أَعُوذُ بِكَ مِنْ وَعَثَاءِ السَّفَرِ وَكَآبَةِ الْمُنْظَرِ وَسُوءِ الْمُنْقَلَبِ فِي الْمَالِ وَالْأَهْلِ' ﴿۱﴾ "اللہ سب سے بڑا ہے اللہ سب سے بڑا ہے۔ وہ ذات پاک ہے جس نے اس سواری کو ہمارے تابع کر دیا ورنہ ہم اسے قابو میں لانے والے نہیں تھے۔ اور بے شک ہم اپنے رب ہی کی طرف واپس لوٹنے والے ہیں۔ اے اللہ! ہم تجھ سے اپنے اس سفر میں نیکی، تقویٰ اور ایسے عمل کا سوال کرتے ہیں جسے تو پسند کرتا ہے۔ اے اللہ! ہم پر ہمارا یہ سفر آسان بنا دے اور اس کی لمبی مسافت کو ہم سے لپیٹ لے۔ اے اللہ! تو ہی ہمارا ساتھی ہے اس سفر میں اور تو ہی ہمارا جانشین ہے گھر والوں میں۔ اے اللہ! میں تیری پناہ چاہتا ہوں، سفر کی مشقت سے، تکلیف دہ منظر سے اور مال اور مال و عیال میں بری واپسی سے۔" (۱)

✽ دوران سفر کسی مقام پر ٹھہرنے کی دعا ﴿أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ﴾ "میں اللہ تعالیٰ کے مکمل کلمات کی پناہ میں آتا ہوں، اس کی مخلوق کے شر سے۔" (۲)

✽ دوران سفر اور دوران حج مسنون اذکار و دعائیں نہ چھوڑے۔ مثلاً صبح و شام کے اذکار، سونے جاگنے کے اذکار، کھانے پینے کی دعائیں، بازار میں داخل ہونے کی دعائیں وغیرہ وغیرہ۔ اگر تو زبانی یاد ہوں تو ٹھیک ورنہ کوئی ایسی دعاؤں والی کتاب ساتھ رکھ لے جو مستند اور جامع ہو۔ ان اذکار و دعاؤں کا فائدہ یہ ہوگا کہ حاجی یا معتمر شیطان کے وساوس کا شکار ہونے سے بچ جائے گا اور حج و عمرہ کے اختتام تک اسے اللہ تعالیٰ کا خاص فضل و تعاون حاصل رہے گی۔

✽ سفر حج یا کسی دوسرے سفر سے واپسی پر یہ دعا پڑھے۔ حضرت عبد اللہ بن عمر رضی اللہ عنہما بیان کرتے ہیں کہ رسول اللہ ﷺ جب کسی غزوہ یا حج و عمرہ سے واپس پلٹتے تو جب بھی کسی بلند جگہ پر چڑھتے تو تین مرتبہ تکبیر کہتے اور یہ دعا پڑھتے ﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَ لَهُ الْحَمْدُ، وَ هُوَ عَلَى كُلِّ شَيْءٍ قَدِيرٌ، أَيُّسُونَ، تَائِبُونَ، عَابِدُونَ، سَاجِدُونَ، لِرَبِّنَا حَامِدُونَ، صَدَقَ اللَّهُ وَعْدَهُ وَ نَصَرَ عَبْدَهُ، وَ هَزَمَ الْأَحْزَابَ وَ حْدَهُ﴾ "اللہ تعالیٰ کے علاوہ کوئی عبادت کے لائق نہیں، وہ اکیلا ہے، اس کا کوئی شریک نہیں، اسی کے لیے بادشاہت اور تعریف ہے اور وہی ہر چیز پر قادر ہے۔ ہم پلٹنے والے، توبہ کرنے والے، عبادت گزار، سجدہ کرنے والے اور اپنے رب کی تعریف کرنے والے ہیں۔ اللہ تعالیٰ نے اپنا وعدہ سچ کیا، اپنے بندے (محمد ﷺ) کی مدد فرمائی اور اکیلے سب لشکروں کو شکست دی۔" (۳)

○ دعاؤں کی مزید تفصیل کے لیے راقم الحروف کی دوسری کتاب "دعاؤں کی کتاب" کا مطالعہ کیجئے۔

(۱) [مسلم (۱۳۴۲) کتاب الحج: باب ما يقول اذركب الى سفر الحج وغيره' ابو داود (۲۵۹۹)]

(۲) [مسلم (۲۷۰۸) کتاب الذكر والدعاء: باب في التعوذ من سوء القضاء]

(۳) [بخاری (۱۷۹۷) کتاب العمرة: باب ما يقول اذرجع من الحج أو العمرة أو الغزو' مسلم (۱۳۴۴)]

باب فضائل الحج و العمرة و الترغيب فيهما

حج و عمرہ کے فضائل اور ان میں ترغیب کا بیان

عمرہ گناہوں کا کفارہ ہے اور حج مبرور کا بدلہ صرف جنت ہے

(۱) حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿الْعُمْرَةُ إِلَى الْعُمْرَةِ كَفَّارَةٌ لِّمَا بَيْنَهُمَا وَالْحَجُّ الْمَبْرُورُ لَيْسَ لَهُ جَزَاءٌ إِلَّا الْجَنَّةُ﴾ ”ایک عمرہ دوسرے عمرہ تک دونوں کے درمیانی گناہوں کا کفارہ ہے۔ حج مبرور (جس میں کسی قسم کے گناہ کا ارتکاب نہ ہو) کا بدلہ جنت کے علاوہ اور کوئی نہیں۔“ (۱)

(۲) حضرت ابن مسعود رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿وَلَيْسَ لِلْحَجَّةِ الْمَبْرُورَةِ ثَوَابٌ إِلَّا الْجَنَّةُ﴾ ”حج مبرور کا ثواب صرف جنت ہے۔“ (۲)

□ ایک روایت میں ہے کہ جب نبی کریم صلی اللہ علیہ وسلم نے فرمایا کہ حج مبرور کی جزا صرف جنت ہے تو آپ سے دریافت کیا گیا کہ حج کی نیکی کیا ہے؟ آپ نے فرمایا ﴿إِطْعَامُ الطَّعَامِ وَطِيبُ الْكَلَامِ﴾ ”کھانا کھلانا اور اچھی گفتگو کرنا۔“ (۳)

جہاد فی سبیل اللہ کے بعد افضل عمل حج مبرور ہے

حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم سے دریافت کیا گیا کہ کون سا عمل افضل ہے؟ آپ نے فرمایا ’اللہ اور اس کے رسول کے ساتھ ایمان لانا۔ دریافت کیا گیا کہ پھر کون سا عمل افضل ہے؟ آپ نے فرمایا ’پھر جہاد فی سبیل اللہ۔ دریافت کیا گیا کہ پھر کون سا عمل افضل ہے؟ آپ نے فرمایا ’پھر حج مبرور۔“ (۴)

حج کرنے والا گناہوں سے اس طرح پاک ہو جاتا ہے جیسے نومولود بچہ

حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿مَنْ حَجَّ وَكَمْ يَرْفُثُ وَلَمْ يَفْسُقْ رَجَعَ مِنْ ذُنُوبِهِ كَيَوْمٍ وَلَدَتْهُ أُمُّهُ﴾ ”جس نے حج کیا (اور اس میں) نہ عورتوں کے قریب گیا اور نہ ہی کوئی فسق و فجور کا کام کیا تو وہ اپنے گناہوں سے (پاک صاف ہو کر) اس دن کی طرح لوٹے گا جس دن اس کی ماں نے اس کو جنا۔“ (۵)

حج و عمرہ میں متابعت سے فقرا اور گناہوں کا خاتمہ ہو جاتا ہے

حضرت ابن مسعود رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿تَابِعُوا بَيْنَ الْحَجِّ وَالْعُمْرَةِ فَإِنَّهُمَا ...﴾ ”پے در پے حج و عمرہ کرتے رہو بلاشبہ حج اور عمرہ گناہوں کو اس طرح دور کر دیتے ہیں جیسے پھٹی لوہے سونے اور چاندی کی میل کیل کو دور کر دیتی ہے۔“ (۶)

(۱) بخاری (۱۷۷۳) کتاب الحج: باب وجوب العمرة وفضلها، مسلم (۱۳۴۹) ترمذی (۹۳۳)

(۲) صحيح: الصحيحة (۱۱۸۵) ' (۱۲۰۰) هداية الرواة (۲۴۵۸) ' (۴۴/۳) ترمذی (۸۱۰)

(۳) صحيح: صحيح الترغيب (۱۱۰۴) كتاب الحج: باب الترغيب في الحج والعمرة، احمد (۳۲۵/۳)

(۴) بخاری (۱۵۱۹) كتاب الحج: باب فضل الحج المبرور، مسلم (۸۳) نسائی (۱۱۳/۵)

(۵) بخاری (۱۵۲۱) كتاب الحج: باب فضل الحج المبرور، مسلم (۱۳۵۰) ابن ماجه (۲۸۸۹) ترمذی (۸۱۱)

(۶) صحيح: الصحيحة (۱۸۵) ' (۱۲۰۰) هداية الرواة (۲۴۵۸) ' (۴۴/۳) ترمذی (۸۱۰) احمد (۳۸۷/۱)

حج گزشتہ تمام گناہ منادیتا ہے

حضرت عمرو بن عاص رضی اللہ عنہ بیان کرتے ہیں کہ میں نبی کریم صلی اللہ علیہ وسلم کی خدمت میں حاضر ہوا اور میں نے عرض کیا: اپنا دایاں ہاتھ آگے بڑھائیے تاکہ میں آپ کی بیعت کروں۔ چنانچہ آپ نے اپنا دایاں ہاتھ آگے بڑھایا۔ تو میں نے اپنا ہاتھ پیچھے کھینچ لیا۔ آپ نے دریافت فرمایا کہ اے عمرو! کیا بات ہے؟ میں نے عرض کیا کہ اے اللہ کے رسول! میں شرط لگانا چاہتا ہوں۔ آپ نے فرمایا: تم کیا شرط لگانا چاہتے ہو؟ میں نے عرض کیا کہ میرے گزشتہ گناہ بخش دیئے جائیں۔ یہ سن کر آپ نے فرمایا: کیا تجھے علم نہیں کہ اسلام گزشتہ تمام گناہ منادیتا ہے۔ ہجرت گزشتہ تمام گناہ منادیتی ہے اور ﴿الْحَجُّ يَهْدِمُ مَا كَانَ قَبْلَهُ﴾ ”حج گزشتہ تمام گناہوں کو منادیتا ہے۔“ (۱)

حج اور عمرہ کرنے والے کی دعا قبول کی جاتی ہے

حضرت ابن عمر رضی اللہ عنہما سے مروی ہے کہ نبی کریم صلی اللہ علیہ وسلم نے فرمایا ”اللہ کی راہ میں جہاد کرنے والا حاجی اور عمرہ کرنے والا اللہ تعالیٰ کے مہمان ہیں۔ اللہ تعالیٰ نے انہیں بلایا تو انہوں نے اس دعوت کو قبول کیا اور پھر انہوں نے اللہ تعالیٰ سے مانگا تو اس نے انہیں عطا کر دیا۔“ (۲)

حج اور عمرہ عورت، کمزور، بوڑھے اور بچے کا جہاد ہے

- (۱) حضرت عائشہ رضی اللہ عنہا بیان کرتی ہیں کہ میں نے عرض کیا: اے اللہ کے رسول! ہم بھی کیوں نہ آپ کے ساتھ جہاد اور غزووں میں جایا کریں؟ آپ نے فرمایا: تمہارے لیے سب سے اچھا اور مناسب جہاد حج ہے ایسا حج جو مقبول ہو۔ حضرت عائشہ رضی اللہ عنہا بیان کرتی ہیں کہ جب سے میں نے رسول اللہ صلی اللہ علیہ وسلم کا یہ ارشاد سنا ہے میں نے کبھی حج نہیں چھوڑا۔“ (۳)
- (۲) حضرت عائشہ رضی اللہ عنہا بیان کرتی ہیں کہ میں نے عرض کیا: اے اللہ کے رسول! کیا عورتوں پر جہاد فرض ہے؟ آپ نے فرمایا: ہاں ان پر جہاد فرض ہے لیکن اس میں قتال نہیں ہے اور وہ ہے حج و عمرہ۔“ (۴)
- (۳) حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا ﴿جِهَادُ الْكَبِيرِ وَالصَّغِيرِ وَالضَّعِيفِ وَالْمَرَأَةِ: الْحَجُّ وَالْعُمْرَةُ﴾ ”بوڑھے، بچے، کمزور اور عورت کا جہاد حج اور عمرہ ہے۔“ (۵)
- (۴) حضرت حسین بن علی رضی اللہ عنہما روایت کرتے ہیں کہ ایک آدمی نبی کریم صلی اللہ علیہ وسلم کے پاس آیا اور اس نے کہا بلاشبہ میں ایک ضعیف القلب اور کمزور آدمی ہوں۔ آپ نے فرمایا: ایسا جہاد کرو جس میں کوئی تکلیف نہیں اور وہ حج ہے۔“ (۶)
- (۵) حضرت أم سلمہ رضی اللہ عنہا بیان کرتی ہیں کہ رسول اللہ صلی اللہ علیہ وسلم نے فرمایا ﴿الْحَجُّ جِهَادٌ كُلُّ ضَعِيفٍ﴾ ”حج ہر کمزور کا جہاد ہے۔“ (۷)

- (۱) [مسلم (۱۲۱) کتاب الإيمان: باب کون الإسلام یهدم ما قبله و کذا النہرة والحج، احمد (۱۷۷۹۲)]
- (۲) [حسن: صحیح الترغیب (۱۱۰۸) ابن ماجہ (۲۸۹۳) کتاب المناسک: باب فضل دعاء الحاج]
- (۳) [بخاری (۱۸۶۱) کتاب العمرة: باب حج النساء]
- (۴) [صحیح: هداية الرواة (۲۴۶۷) ابن ماجہ (۲۹۰۱) کتاب المناسک: باب الحج جهاد النساء]
- (۵) [حسن لغیرہ: صحیح الترغیب (۱۱۰۰) کتاب الحج، صحیح نسائی (۲۴۶۳) نسائی (۱۱۴/۶)]
- (۶) [صحیح: إرواء الغلیل (۱۵۲/۴)] (۷) [حسن لغیرہ: صحیح الترغیب (۱۱۰۲) ابن ماجہ (۲۹۰۲)]

رمضان میں عمرہ کا ثواب حج کے برابر ملتا ہے

حضرت ابن عباس رضی اللہ عنہما سے روایت ہے کہ جب رسول اللہ ﷺ حجۃ الوداع سے واپس ہوئے تو آپ نے ام سنان انصاریہ رضی اللہ عنہا سے دریافت فرمایا کہ توج کرنے نہیں گئی؟ انہوں نے عرض کیا کہ فلاں کے باپ یعنی میرے خاوند کے پاس دو اونٹ پائی پلانے کے تھے۔ ایک پر تو وہ خود حج پر چلے گئے اور دوسرا ہماری زمین سیراب کرتا ہے۔ آپ نے اس پر فرمایا کہ رمضان میں عمرہ کرنا میرے ساتھ حج کرنے کے برابر ہے۔

صحیح مسلم کی روایت میں یہ لفظ ہیں کہ آپ نے فرمایا ﴿فَإِذَا جَاءَ رَمَضَانَ فَأَعْتَمِرِي فَإِنَّ عُمْرَةَ فِيهِ تَعْدِلُ حَجَّةً﴾ ”جب رمضان آئے گا تو عمرہ کر لینا کیونکہ رمضان میں عمرہ (کا اجر و ثواب) حج کے برابر ہوتا ہے۔“ (۱)

حاجی اور عمرہ کرنے والے کو اس کے خرچ اور محنت کے مطابق اجر ملتا ہے

اسود رضی اللہ عنہ بیان کرتے ہیں کہ حضرت عائشہ رضی اللہ عنہا نے کہا اے اللہ کے رسول! لوگ تو دو نسک (یعنی حج و عمرہ) کر کے واپس ہو رہے ہیں اور میں نے صرف ایک نسک (یعنی حج) کیا ہے؟ اس پر ان سے کہا گیا کہ پھر انتظار کریں اور جب پاک ہو جائیں تو تتعیم جا کر وہاں سے (عمرہ کا) احرام باندھیں پھر ہم سے فلاں جگہ آ ملیں اور یہ کہ اس عمرہ کا ثواب تمہارے خرچ اور محنت کے مطابق ملے گا۔“ (۲) ایک روایت میں یہ لفظ ہیں ﴿إِنَّمَا أُجْرُكَ فِى عُمْرَتِكَ عَلَى قَدْرِ نَفَقَتِكَ﴾ ”تمہارے عمرے میں تمہارا اجر صرف تمہارے خرچ کے مطابق ہے۔“ (۳)

حاجی کو اپنی سواری کی وجہ سے بھی اجر ملتا ہے

حضرت ابن عمر رضی اللہ عنہما سے مروی ہے کہ میں نے رسول اللہ ﷺ کو یہ فرماتے ہوئے سنا، حاجی کا اونٹ جب بھی قدم اٹھاتا ہے یا ہاتھ (زمین پر) رکھتا ہے تو اللہ تعالیٰ اس کے لیے اس کے بدلے ایک نیکی لکھ دیتے ہیں یا اس سے ایک گناہ مٹا دیتے ہیں یا اس کا ایک درجہ بلند فرمادیتے ہیں۔ (۴)

حج یا عمرہ کے لیے نکلا ہوا شخص فوت ہو جائے تو اس کے لیے مکمل اجر لکھا جاتا ہے

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا، جو شخص حج کرنے کے لیے نکلا اور فوت ہو گیا تو اس کے لیے روز قیامت تک حج کرنے والے کا اجر لکھ دیا جاتا ہے۔ جو عمرہ کرنے کے لیے روانہ ہوا اور فوت ہو گیا تو اس کے لیے روز قیامت تک عمرہ کرنے والے کا اجر لکھ دیا جاتا ہے اور جو شخص جہاد کرنے کے لیے نکلا اور فوت ہو گیا تو اس کے لیے روز قیامت تک جہاد کرنے والے کا اجر لکھ دیا جاتا ہے۔ (۵)

(۱) [بخاری (۱۸۶۳) کتاب الحج : باب حج النساء، مسلم (۱۲۵۶) دارمی (۱۸۵۹) ابن ماجہ (۲۹۹۳)]

(۲) [بخاری (۱۷۸۷) کتاب العمرة : باب أجر العمرة على قدر النصب، مسلم (۱۲۱۱)]

(۳) [صحیح : صحیح الترغیب (۱۱۱۶) کتاب الحج ، مستدرک حاکم (۴۷۲/۱)]

(۴) [حسن : صحیح الترغیب (۱۱۰۶) کتاب الحج ، بیہقی فی شعب الإيمان (۴۱۱۶)]

(۵) [صحیح لغیرہ : صحیح الترغیب (۱۱۱۴) کتاب الحج : باب الترغیب فی الحج والعمرة وما جاء فیمن خرج

بقصدہما فمات ، السلسلة الصحیحة (۲۵۵۳) مسند أبی یعلیٰ (۶۳۵۷/۱۱)]

حج و عمرہ کے احکام کا بیان

باب احکام الحج والعمرة

حج اسلام کا رکن ہے

حضرت ابن عمر رضی اللہ عنہما سے مروی ہے کہ نبی کریم صلی اللہ علیہ وسلم نے فرمایا ﴿بُنِيَ الْإِسْلَامُ عَلَى خَمْسٍ ... وَالْحَجِّ ...﴾ "اسلام کی بنیاد پانچ اشیاء پر رکھی گئی ہے: یہ شہادت دینا کہ اللہ تعالیٰ کے علاوہ کوئی معبود برحق نہیں اور یقیناً محمد صلی اللہ علیہ وسلم اللہ کے رسول ہیں نماز قائم کرنا، زکوٰۃ ادا کرنا، حج کرنا اور ماہ رمضان کے روزے رکھنا۔" (۱)

ہر صاحب استطاعت پر حج فرض ہے

ارشاد باری تعالیٰ ہے کہ ﴿وَلِلّٰهِ عَلَى النَّاسِ حِجُّ الْبَيْتِ مَنِ اسْتَطَاعَ اِلَيْهِ سَبِيْلًا﴾ [آل عمران: ۹۷] "اللہ تعالیٰ نے ان لوگوں پر جو اس کی طرف راستے (یعنی زاویرہ اور سفر کے اخراجات وغیرہ) کی طاقت رکھتے ہوں اس گھر (یعنی بیت اللہ) کا حج فرض کیا ہے۔"

(شیخ صالح بن فوزان) مسلمانوں کا اجماع ہے کہ حج فرض ہے۔ (۲)

(شیخ سلیم ہلالی) جس نے حج کا انکار کیا اس نے کفر کیا۔ (۳)

حج زندگی میں صرف ایک مرتبہ فرض ہے

(۱) حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿يَأْتِيهَا النَّاسُ قَدْ فَرَضَ اللَّهُ عَلَيْكُمُ الْحَجَّ فَحُجُّوْا ...﴾ "اے لوگو! اللہ تعالیٰ نے تم پر حج فرض کیا ہے لہذا تم حج کرو۔ ایک آدمی (حضرت اقرع بن حابس رضی اللہ عنہ) نے عرض کیا کہ کیا ہر سال اے اللہ کے رسول! آپ خاموش رہے حتیٰ کہ اس نے تیسری مرتبہ یہی سوال دہرایا تو آپ نے فرمایا، اگر میں ہاں کہہ دیتا تو (ہر سال) واجب ہو جاتا اور تم اس کی طاقت نہ رکھتے۔ اس کے بعد آپ نے فرمایا، جب تک میں تمہیں کچھ نہ بتاؤں مجھ سے سوال نہ کیا کرو اس لیے کہ تم سے پہلے لوگ کثرت سوال اور انبیاء کے ساتھ اختلاف رکھنے کی وجہ سے تباہ و برباد ہو گئے۔ جب میں تمہیں کسی کام کا حکم دوں تو حسب استطاعت اس پر عمل کرو اور جب میں تمہیں کسی کام سے منع کروں تو اسے چھو دو۔" (۴)

(۲) حضرت ابن عباس رضی اللہ عنہما سے مروی مرفوع روایت میں ہے کہ ﴿الْحَجُّ مَرَّةً وَاحِدَةً فَمَنْ زَادَ فَهُوَ تَطَوُّعٌ﴾ "حج ایک مرتبہ (فرض) ہے اور جس نے زیادہ کیا تو وہ نفل حج ہے۔" (۵)

(شوکانی، ابن حجر، نووی، عبد الرحمن مبارکپوری، شیخ صالح الفوزان رضی اللہ عنہم) معلوم ہوا کہ حج صرف ایک مرتبہ واجب

(۱) [بخاری (۸) کتاب الإيمان: باب دعائکم ایمانکم، مسلم (۱۶) ترمذی (۲۶۱۲) نسائی (۱۰۷/۸)]

(۲) [الملخص الفقہی (۲۸۰/۱)] (۳) [موسوعة المنہی الشرعیة (۹۹/۲)]

(۴) [مسلم (۱۳۳۷) کتاب الحج: باب فرض الحج مرة في العمر، أحمد (۵۰۸/۲)]

(۵) [صحيح: صحيح ابو داود (۱۵۱۴) کتاب المناسک: باب فرض الحج، ابو داود (۱۷۲۱)]

ہے اور اس پر اجماع ہے۔ (۱)

(ابن کثیر رحمۃ اللہ علیہ) متعدد احادیث سے یہ ثابت ہے کہ حج اسلام کے ارکان و دعائم میں سے ایک ہے اور مسلمانوں نے اس پر اجماع کیا ہے۔ نیز یہ مکلف شخص پر عمر میں صرف ایک مرتبہ ہی واجب ہے اس پر نص و اجماع شاذ ہے۔ (۲)

□ واضح رہے کہ اگر کوئی شخص نذر کے ذریعے اپنے اوپر حج واجب کر لے تو اس پر اس حج کی ادائیگی واجب ہوگی خواہ اس نے واجب حج پہلے ادا کر لیا ہو۔

حج کے مہینے

ارشاد باری تعالیٰ ہے کہ ﴿الْحَجُّ أَشْهُرٌ مَّعْلُومَاتٌ﴾ [البقرہ: ۱۹۷] ”حج کے مہینے معلوم (یعنی مقرر) ہیں۔“ حج کے مہینے یہ ہیں: ① شوال ② ذوالقعدہ ③ ذوالحجہ کا پہلا عشرہ یعنی عید الفطر سے لے کر عید الاضحیٰ تک کا درمیانی عرصہ۔ صحیح بخاری میں حج کے مہینوں کے متعلق حضرت ابن عمر رضی اللہ عنہما کا یہی فرمان موجود ہے۔ (۳) یاد رہے کہ عمرہ کے لیے کسی خاص مہینے کی قید نہیں، یہ سارے سال میں کسی وقت بھی کیا جاسکتا ہے۔ البتہ ماہ رمضان میں عمرہ کا ثواب حج کے برابر ہو جاتا ہے۔ (۴)

(شیخ سلیم ہلالی) حج کے مہینے یہ ہیں: شوال؛ ذوالقعدہ اور عشرہ ذوالحجہ۔ (۵)

وجوب حج کی شرائط

حج کے وجوب کے لیے پانچ شرائط ہیں:

① اسلام ② بلوغت ③ عقل ④ آزادی ⑤ استطاعت

خواتین کے لیے ان شرائط کے ساتھ ساتھ دو شرطیں مزید بھی ہیں:

① محرم کا ساتھ ہونا ② عدت میں نہ ہونا

(ابن قدامہ رحمۃ اللہ علیہ) حج صرف پانچ شرائط کے ساتھ ہی واجب ہوتا ہے: اسلام، عقل، بلوغت، حریت اور استطاعت۔

ان تمام شرائط میں ہمیں کسی اختلاف کا علم نہیں۔ (۶)

(شیخ ابن جبرین رحمۃ اللہ علیہ) وجوب حج کی پانچ شرائط ہیں اور وہ یہ ہیں: اسلام، عقل، بلوغت، حریت اور استطاعت۔ نیز

خواتین کے لیے ایک شرط زائد ہے اور وہ محرم کا ساتھ ہونا ہے۔ (۷)

① ② ③ اسلام، بلوغت اور عقل:

(۱) [نیل الأوطار (۲۷۳/۳) فتح الباری (۱۵۲/۴) شرح مسلم (۳۳۰/۴) تحفة الأوحادی (۶۳۳/۳) الملخص

الفقہی (۲۸۱/۱)] (۲) [تفسیر ابن کثیر (۷۱/۲)]

(۳) [بخاری (قبل الحدیث ۱۵۶۰/۱) کتاب الحج: باب قول اللہ تعالیٰ: الحج أشهر معلومات]

(۴) [بخاری (۱۸۶۳) کتاب الحج: باب حج النساء، مسلم (۱۲۵۶) نسائی (۲۱۰۹)]

(۵) [موسوعة السنہای الشریعیہ (۱۰۴/۲)] (۶) [المغنی لابن قدامة (۶/۵)]

(۶) [فتاویٰ اسلامیہ (۱۷۸/۲)]

جب تک یہ تینوں اشیاء موجود نہ ہوں انسان مکلف نہیں ہوتا اور جب انسان مکلف نہ ہو تو اس پر صرف حج ہی نہیں بلکہ کوئی عبادت بھی واجب نہیں ہوتی۔ چنانچہ فرمان نبوی ہے کہ ﴿رُفِعَ الْقَلَمُ عَنْ ثَلَاثَةٍ: عَنِ النَّائِمِ حَتَّى يَسْتَيْقِظَ، وَعَنِ الصَّبِيِّ حَتَّى يَحْتَلِمَ، وَعَنِ الْمَجْنُونِ حَتَّى يَعْقِلَ﴾ ”تین آدمی مکلف نہیں: ایک سویا ہوا شخص حتیٰ کہ وہ بیدار ہو جائے، دوسرا بچہ حتیٰ کہ وہ بالغ ہو جائے اور تیسرا پاگل حتیٰ کہ اس کی عقل لوٹ آئے۔“ (۱) ایک دوسری روایت میں ہے کہ ﴿أَيَّمَا صَبِيٍّ حَجَّ ثُمَّ بَلَغَ الْحِنْثَ فَعَلَيْهِ أَنْ يَحُجَّ حَاجَّةً أُخْرَى﴾ ”جو بچہ حج کرے پھر وہ بلوغت کو پہنچ جائے تو اس پر ضروری ہے کہ دوسرا حج کرے۔“ (۲)

4 آزادی :

حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا ﴿أَيَّمَا عَبْدٍ حَجَّ ثُمَّ عَتَقَ فَعَلَيْهِ حَاجَّةٌ أُخْرَى﴾ ”جو غلام حج کرے پھر آزاد ہو جائے تو اس پر ضروری ہے کہ دوسرا حج کرے۔“ (۳)

(سید سابق رحمۃ اللہ علیہ) اہل علم کا اجماع ہے کہ غلام اگر اپنی غلامی کے زمانہ میں حج کر لے اور پھر آزاد ہو جائے تو اس پر لازم ہے کہ دوبارہ حج کرے بشرطیکہ وہ اس کے راستے کی طاقت رکھتا ہو۔ (۴)

5 استطاعت :

(۱) ارشاد باری تعالیٰ ہے کہ ﴿وَلِلَّهِ عَلَى النَّاسِ حِجُّ الْبَيْتِ مَنِ اسْتَطَاعَ إِلَيْهِ سَبِيلًا﴾ [آل عمران ۹۷:] ”اللہ تعالیٰ نے ان لوگوں پر جو اس کی طرف راستے (یعنی زاوراہ اور سفر کے اخراجات وغیرہ) کی طاقت رکھتے ہوں بیت اللہ کا حج فرض کیا ہے۔“

(۲) حدیث جبرئیل میں ہے کہ رسول اللہ ﷺ نے فرمایا ﴿... وَتَحُجُّ الْبَيْتَ إِنْ اسْتَطَعْتَ إِلَيْهِ سَبِيلًا﴾ ”اسلام یہ ہے کہ تو شہادت دے کہ اللہ تعالیٰ کے علاوہ کوئی معبود برحق نہیں اور بلاشبہ محمد ﷺ اللہ کے رسول ہیں تو نماز قائم کرنے، زکوٰۃ ادا کرنے، رمضان کے روزے رکھے اور بیت اللہ کا حج کرے اگر اس کے راستے کی طاقت ہو۔“ (۵)

گزشتہ آیت میں مذکور ”سبیل“ کے متعلق رسول اللہ ﷺ سے دریافت کیا گیا تو آپ نے فرمایا ﴿السَّرَادُ وَالرَّاحِلَةُ﴾ ”راستے کا خرچ اور سواری۔“ (۶) اگرچہ یہ روایت ضعیف ہے لیکن امت کی اکثریت اسی تفسیر کی قائل ہے جیسا کہ امام صنعانی رحمۃ اللہ علیہ نے اس کی صراحت کی ہے اور شیخ الاسلام ابن تیمیہ رحمۃ اللہ علیہ کا بھی یہی موقف نقل کیا ہے۔

(۱) [صحیح : صحیح ابو داؤد (۳۷۰۳) کتاب الحدود، ابو داؤد (۴۴۰۳) إرواء الغلیل (۲۹۷)]

(۲) [صحیح : إرواء الغلیل (۹۸۶) تلخیص الحبیر (۲۲۰/۲) بیہقی (۳۲۵/۴) طبرانی اوسط (۲۷۵۲)]

(۳) [صحیح : إرواء الغلیل (۹۸۶)] (۴) [فقہ السنۃ (۴۳۰/۱)]

(۵) [مسلم (۸) کتاب الإیمان : باب بیان الإیمان والإسلام والإحسان، ابو داؤد (۴۶۹۵) ترمذی (۲۶۶۰)]

(۶) [ضعیف : إرواء الغلیل (۹۸۸) دارقطنی (۲۱۶/۲) کتاب الحج، مستدرک حاکم (۴۴۲/۱) شیخ البانی رقمطراز

ہیں کہ یہ اور اس معنی کی تمام احادیث ضعیف ہیں۔ حافظ ابن حجر فرماتے ہیں کہ اس کی تمام اسناد ضعیف ہیں۔ [تلخیص الحبیر

(۴۸۵/۲) عبدالحق نے کہا ہے کہ بلاشبہ اس روایت کی تمام اسناد ضعیف ہیں۔ [الأحكام الوضعية لعبد الحق (۲۵۸/۲)]

زاد (یعنی واپسی تک اہل و عیال کے خرچ سے زائد مال) تو مطلقاً شرط ہے اور راحلہ (یعنی کوئی بھی سواری مثلاً مویشی، بحری جہاز، ہوائی جہاز، گاڑی وغیرہ) ایسے شخص کے لیے جس کا گھر (لبے) فاصلے پر ہو۔ (۱) نیز امت کا اتفاق ہے کہ حج کی استطاعت رکھنے والے شخص پر حج واجب ہے۔ (۲)

استطاعت میں کون کون سی اشیاء شامل ہیں؟

استطاعت میں مندرجہ ذیل اشیاء شامل ہیں:

- 1- مکلف شخص صحت مند و تندرست ہو۔
- 2- راستہ پر امن ہو۔
- 3,4- انسان زاد راہ اور سواری کا مالک ہو۔
- 5- کوئی ایسی رکاوٹ نہ ہو جو لوگوں کو حج پر جانے سے روک رہی ہو مثلاً قید اور ظالم حکمران کا خوف وغیرہ۔ (۳)

خواتین کے لیے اضافی شرائط

① عورت کے لیے محرم کا ہونا:

- (1) حضرت ابن عمر رضی اللہ عنہما سے مروی ہے کہ رسول اللہ ﷺ نے فرمایا ﴿لَا تُسَافِرُ الْمَرْأَةُ ثَلَاثَةَ أَيَّامٍ إِلَّا مَعَ ذِي مَحْرَمٍ﴾ ”عورت تین دن کا سفر محرم رشتہ دار کے بغیر نہ کرے۔“ (۴)
- (2) حضرت ابوسعید رضی اللہ عنہ سے مروی ایک روایت میں ہے کہ رسول اللہ ﷺ نے فرمایا ﴿لَا تُسَافِرُ الْمَرْأَةُ يَوْمَيْنِ مِنَ الدَّهْرِ إِلَّا وَمَعَهَا ذُو مَحْرَمٍ مِنْهَا أَوْ زَوْجَهَا﴾ ”عورت کبھی اپنے محرم رشتہ دار یا شوہر کے بغیر دو دن کا بھی سفر نہ کرے۔“ (۵)

- (3) حضرت ابو ہریرہ رضی اللہ عنہ سے مروی ہے کہ نبی کریم ﷺ نے فرمایا ﴿لَا يَحِلُّ لِمَرْأَةٍ تُوَمِّنُ بِاللَّهِ وَالْيَوْمِ الْآخِرِ أَنْ تُسَافِرَ مَسِيرَةَ يَوْمٍ وَلَيْلَةٍ لَيْسَ مَعَهَا حُرْمَةٌ﴾ ”اللہ تعالیٰ اور یوم آخرت پر ایمان رکھنے والی کسی بھی عورت کے لیے حلال نہیں ہے کہ وہ بغیر کسی محرم رشتہ دار کے ایک دن اور رات کا سفر کرے۔“ (۶)

- (4) حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا، کوئی شخص ہرگز کسی اجنبی عورت کے ساتھ تنہائی اختیار نہ کرے اور کوئی عورت محرم رشتہ دار کے بغیر سفر نہ کرے۔ ایک آدمی نے عرض کیا، اے اللہ کے رسول! میری بیوی حج کے لیے روانہ ہوگئی ہے اور میرا نام فلاں فلاں غزوہ کے لیے لکھ دیا گیا ہے تو آپ نے فرمایا ﴿اِذْهَبْ فَاحْجُجْ مَعَ امْرَأَتِكَ﴾ ”جاؤ اور اپنی بیوی کے ساتھ حج کرو۔“ (۷)

(۱) [سبل السلام (۲/۹۲۳)] (۲) [تفسیر الباب فی علوم الكتاب (۳/۳۵۹)]

(۳) [ملخصاً، فقہ السنة (۱/۴۲۷)]

(۴) [بخاری (۱۰۸۶)] کتاب تقصیر الصلاة: باب فی کم یقصر الصلاة، مسلم (۱۳۳۸) ابو داؤد (۱۷۲۷)

(۵) [مسلم (۸۲۷)] کتاب الحج: باب سفر المرأة مع محرم إلى حج وغیره، ابن حبان (۲۷۲۴)

(۶) [بخاری (۱۰۸۸)] کتاب تقصیر الصلاة: باب فی کم یقصر الصلاة، مسلم (۱۳۳۹) ابو داؤد (۱۷۲۴)

(۷) [مسلم (۱۳۴۱)] کتاب الحج: باب سفر المرأة مع محرم إلى حج وغیره، بخاری (۱۸۶۲) ابن ماجہ (۲۹۰۰)

(سعودی مجلس افتاء، شیخ وہب زحیلی، شیخ سلیم ہلالی) عورت پر وجوب حج کے لیے محرم کی موجودگی شرط ہے۔ (۱)

□ محرم رشتہ دار سے مراد وہ مرد ہیں جن سے ہمیشہ کے لیے نکاح حرام ہے (اور ان سے پردہ بھی نہیں)۔ (۲)

□ یہ بھی یاد رہے کہ بعض فقہانے عورت کو بغیر محرم کے بھی حج کی اجازت دی ہے جبکہ وہ بوڑھی ہو یا دیگر عورتوں کے قافلے میں شریک ہو۔ لیکن یہ مؤقف گزشتہ صریح احادیث کے خلاف ہونے کی وجہ سے درست نہیں۔ ان حضرات نے جن دلائل کو مد نظر رکھا ہے ان میں صحیح بخاری کی یہ حدیث بھی ہے کہ رسول اللہ ﷺ نے حضرت عدی بن حاتم رضی اللہ عنہ سے فرمایا ”اگر تمہاری عمر لمبی ہوئی تو تم ایک ایسی ہودج میں سوار عورت کو دیکھو گے جو حیرہ شہر سے چلے گی اور کعبہ کا طواف کرے گی۔ اسے اللہ کے سوا کسی کا خوف نہیں ہوگا..... حضرت عدی رضی اللہ عنہ فرماتے ہیں کہ میں نے پھر اس عورت کو دیکھا۔“ (۳)

محل استدلال یہ ہے کہ رسول اللہ ﷺ کے فرمان کے مطابق وہ عورت اکیلے سفر کرے گی حتیٰ کہ خانہ کعبہ کا طواف کرے گی لہذا ثابت ہوا کہ عورت کے لیے بغیر محرم کے بھی سفر حج پر روانہ ہونا جائز ہے۔ اس کا جواب یوں دیا گیا ہے کہ محض کسی کام کی خبر اس کے جواز یا عدم جواز پر دلالت نہیں کرتی جیسا کہ صحیح حدیث میں موجود ہے کہ نبی اکرم ﷺ نے موت کی تمنا سے منع فرمایا ہے۔ آپ نے فرمایا ﴿لَا يَتَمَنَّيَنَّ أَحَدُكُمْ الْمَوْتَ مِنْ ضَرِّ أَصَابَةٍ﴾ ”تم میں سے کوئی ہرگز کسی درپیش تکلیف کی وجہ سے موت کی تمنا نہ کرے۔“ (۴)

اسی طرح ایک دوسری حدیث میں ہے کہ آپ نے فرمایا ﴿لَا تَقُومُ السَّاعَةُ حَتَّى يَمُرَّ الرَّجُلُ بِقَبْرِ الرَّجُلِ فَيَقُولُ يَا لَيْتَنِي كُنْتُ مَكَانَهُ﴾ ”قیامت قائم نہیں ہوگی حتیٰ کہ آدمی کسی آدمی کی قبر کے قریب سے گزرے گا اور یہ تمنا کرے گا کہ اے کاش! اس کی جگہ میں (قبر میں) ہوتا۔“ (۵)

اب اس حدیث سے یہ ہرگز ثابت نہیں ہوتا کہ موت کی تمنا کرنا جائز ہے کیونکہ اس میں محض اس کے وقوع کی خبر دی گئی ہے اور یہ اس کے جواز کے لیے کافی نہیں۔ بعینہ اُس روایت سے بھی یہ ثابت نہیں ہوتا کہ عورت بغیر محرم کے حج کر سکتی ہے جس میں آپ ﷺ نے مستقبل میں ایسا ہونے کی خبر دی ہے۔

اگر راستے میں محرم فوت ہو جائے

(ابن قدامہ رحمہ اللہ) انہوں نے اس مسئلے میں امام احمد رحمہ اللہ کا یہ قول نقل فرمایا ہے کہ اگر حج فرض ہو تو عورت کے لیے

(محرم کے بغیر ہی) اپنا سفر جاری رکھنا زیادہ بہتر ہے اور اگر حج نفل ہو تو اس کے لیے سفر نہ کرنا بہتر ہے۔ (۶)

② عورت کا عدت میں نہ ہونا:

(۱) [فتاویٰ اسلامیة (۱۸۳/۲) الفقہ الإسلامی وأدلته (۲۰۹۲/۳) موسوعة المناهی الشرعية (۱۰۲/۲)]

(۲) [فیض القدير (۳۹۸/۶)]

(۳) [بخاری (۳۵۹۵) کتاب المناقب: باب علامات النبوة فی الإسلام، احمد (۲۵۶/۴)]

(۴) [بخاری (۵۶۷۱) کتاب المرض: باب تمنی المريض الموت، مسلم (۲۶۸۰) ترمذی (۹۷۱)]

(۵) [بخاری (۷۱۱۵) کتاب الفتن: باب لا تقوم الساعة حتی یغبط أهل القبور، مسلم (۱۵۷)]

(۶) [المغنی لابن قدامة (۳۴/۵)]

حضرت سعید بن مسیب رضی اللہ عنہ بیان کرتے ہیں کہ ”بلاشبہ حضرت عمر رضی اللہ عنہ کا مقام بیداء سے اُن خواتین کو واپس لوٹا دیتے جو اپنے شوہروں کی وفات کی وجہ سے عدت میں ہوئیں اور انہیں حج کرنے سے روکتے تھے۔“ (۱)

□ عدت کی کچھ تفصیل یہ ہے:

- 1- جس عورت کا شوہر فوت ہوا ہو اس کی عدت چار ماہ اور دس دن (قمری حساب سے) ہے۔
- 2- اگر عورت حاملہ ہو تو طلاق اور حمل دونوں صورتوں میں عدت وضع حمل ہے۔
- 3- ماہواری کے زمانہ میں طلاق کی عدت تین حیض ہے۔
- 4- اگر کسی وجہ سے ماہواری رُک گئی ہو تو طلاق کی عدت تین ماہ ہے۔

حج کے ارکان

حج کے پانچ ارکان ہیں:

- ① نیت
- ② وقوفِ عرفہ
- ③ مزدلفہ میں شبِ بصری
- ④ طوافِ زیارت
- ⑤ سعی

① نیت:

فرمانِ نبوی ہے کہ ﴿إِنَّمَا الْأَعْمَالُ بِالنِّيَّاتِ﴾ اعمال کا دار و مدار صرف نیتوں پر ہے۔“ (۲)

② وقوفِ عرفہ:

- (1) ارشادِ باری تعالیٰ ہے کہ ﴿فَإِذَا أَقَضْتُمْ مِنْ عَرَفَاتٍ فَأَذْكُرُوا اللَّهَ عِنْدَ الْمَشْعَرِ الْحَرَامِ﴾ البقرة: [۱۹۸] ”جب عرفات سے واپس پلٹو تو مشرہ جِرام (مزدلفہ) کے قریب اللہ کا ذکر کرو۔“
- (2) فرمانِ نبوی ہے کہ ﴿الْحَجُّ عَرَفَةٌ﴾ حج تو عرفہ ہی ہے۔“ (۳)
- (3) ایک دوسری روایت میں ہے کہ ﴿مَنْ شَهِدَ مَعَنَا الصَّلَاةَ وَأَقْضَى مِنْ عَرَفَاتٍ لَيْلًا أَوْ نَهَارًا فَقَدْ قَضَى تَفْتَهُ وَتَمَّ حَجَّهُ﴾ ”جو شخص ہمارے ساتھ (10 ذوالحجہ کے روز مزدلفہ میں فجر کی) نماز میں حاضر ہوا اور میدانِ عرفات سے رات یا دن کو چکر لگا آیا تو بے شک اس نے اپنا میل پکیل دور کر لیا اور اس حج مکمل ہوا۔“ (۴)
- (شیخ صالح بن فوزان) وقوفِ عرفہ حج کا رکن ہے۔ (۵)

③ مزدلفہ میں شبِ بصری:

نو اور دن ذوالحجہ کی درمیانی شبِ مزدلفہ میں گزارنا حج کا رکن ہے یہی حکم زیادہ باعثِ احتیاط ہے۔

- (1) ﴿فَإِذْ كُرُوا اللَّهَ عِنْدَ الْمَشْعَرِ الْحَرَامِ﴾ البقرة: [۱۹۸] ”مشرہ جِرام (یعنی مزدلفہ) کے قریب اللہ کا

(۱) |موطا (۱۰۸۲) کتاب الطلاق|

(۲) |بخاری (۱) کتاب بدء الوحي: باب بدء الوحي' مسلم (۱۹۰۷) ابو داود (۲۲۰۱)|

(۳) |صحيح: صحيح ابن ماجه (۲۴۴۱) إرواء الغليل (۱۰۶۴) ابن ماجه (۳۰۹۵) ابو داود (۱۹۴۹)|

(۴) |صحيح: صحيح ابن ماجه (۲۴۴۲) ابن ماجه (۳۰۱۶) ابو داود (۱۹۵۰) ترمذی (۸۹۱)|

(۵) |الملخص الفقهي (۳۰۴/۱)|

ذکر کرو۔“

(2) حضرت عروہ بن مضرس طائی رضی اللہ عنہما بیان کرتے ہیں کہ ﴿... مَنْ شَهِدَ صَبَا نَا هَذِهِ وَوَقَفَ مَعَنَا حَتَّى يَذْفَعَ وَقَدْ وَفَّقَ بِعَرَفَةَ قَبْلَ ذَلِكَ لَيْلًا أَوْ نَهَارًا، فَقَدَتَّمَّ حَجَّهُ وَفَضَى تَفْتَهُ﴾ ”میں مزدلفہ میں رسول اللہ صلی اللہ علیہ وسلم کے پاس اُس وقت آیا جب آپ نماز کے لیے نکلے۔ میں نے عرض کیا، اے اللہ کے رسول! میں طے کے دو پہاڑوں کے درمیان سے آیا ہوں، میں نے اپنی سواری کو اور اپنے آپ کو تھکا دیا۔ اللہ کی قسم میں نے کوئی ایسا ثلثہ نہیں چھوڑا جس پر وقوف نہ کیا ہو تو کیا میرا حج ہو گیا ہے؟ یہ سن کر رسول اللہ صلی اللہ علیہ وسلم نے فرمایا، جو ہماری اس نماز میں شریک ہوا اور ہمارے ساتھ (مزدلفہ میں) ٹھہرا باحتی کہ لوٹ گیا اور اس سے پہلے رات یادن کے کسی حصے میں وہ وقوف عرفہ بھی کر چکا تھا تو یقیناً اس کا حج مکمل ہوا اور اس نے مناسک حج مکمل کر لیے۔“ (۱)

(ابن عباس، ابن زبیر رضی اللہ عنہما، ابن رشد رحمۃ اللہ علیہ) مزدلفہ میں رات گزارنا حج کا رکن ہے۔ (۲)

(نخعی، شععی، اوزاعی رضی اللہ عنہم) جس نے مزدلفہ میں رات نہ گزاری اس کا حج نہیں ہوا اسے آئندہ سال دوبارہ حج کرنا ہوگا۔ (۳) (بیزاسی مؤقف کو امام حماد بن ابی سلیمان، امام حسن بصری، امام علقمہ، امام داؤد ظاہری، امام ابو عبیدہ قاسم بن سلام، امام ابن جریر اور امام ابن خزیمہ رضی اللہ عنہم نے بھی اختیار کیا ہے) (۴)۔

تاہم جمہور علما کی رائے یہ ہے کہ مزدلفہ میں شب بسری رکن نہیں بلکہ واجب ہے اور اگر یہ رہ جائے تو ایک قربانی اس کی کمی پوری کر دیتی ہے۔ اس مؤقف کے حامل علما میں امام عطاء، امام زہری، امام قوادہ، امام شافعی، امام احمد، امام اسحاق، امام ابو ثور، امام ثوری اور اصحاب الرائے وغیرہ شامل ہیں۔ (۵) انہوں نے اُس روایت سے استدلال کیا ہے جس میں مذکور ہے کہ ﴿الْحَجُّ يَوْمَ عَرَفَةَ، مَنْ جَاءَ قَبْلَ صَلَاةِ الصُّبْحِ مِنْ لَيْلَةٍ جَمَعَ فَتَمَّ حَجَّهُ﴾ ”حج تو عرفہ کے دن (وقوف) ہی ہے، جو شخص مزدلفہ کی رات نماز فجر سے قبل (عرفہ) آیا اس کا حج مکمل ہو گیا۔“ (۶) بعض اہل علم کی رائے یہ ہے کہ مزدلفہ میں شب بسری نہیں بلکہ نماز فجر کی ادائیگی رکن ہے اور اگر کوئی مزدلفہ میں امام کے ساتھ یہ نماز حاصل نہ کر سکے تو اسے دوبارہ حج کرنا ہوگا۔ جیسا کہ امام ابن حزم رحمۃ اللہ علیہ اسی کے قائل ہیں۔ (۷)

④ طوافِ زیارت:

(1) ارشاد باری تعالیٰ ہے کہ ﴿وَلْيَطَّوَّفُوا بِالْبَيْتِ الْعَتِيقِ﴾ [البقرہ: ۱۲۵] ”انہیں چاہیے کہ اللہ کے قدیم گھر (بیت اللہ) کا طواف کریں۔“ اس طواف سے مراد طوافِ زیارت ہے۔ جیسا کہ امام مجاہد رحمۃ اللہ علیہ وغیرہ نے یہی

(۱) [صحیح: صحیح ترمذی، ترمذی (۸۹۱) کتاب الحج: باب ما جاء في من أدرك الإمام بجمع]

(۲) [زاد المعاد لابن القيم (۲۵۳/۲) بداية المسجئد (۶۵۳/۱)] (۳) [المعنى لابن قدامة (۲۸۴/۵)]

(۴) [عارضه الأحوذی (۱۱۸/۴) زاد المعاد (۲۵۳/۲)] (۵) [المعنى لابن قدامة (۲۸۴/۵)]

(۶) [صحیح: صحیح ابو داؤد (۱۷۱۷) کتاب المناسک: باب من لم يدرك عرفه! ابو داؤد (۱۹۴۹) ترمذی

(۸۸۹) ابن ماجہ (۳۰۱۵) ع عبد الرزاق مہدی حفظہ اللہ کا کہنا ہے کہ یہ حدیث چید ہے۔ [تفسیر قرطبی بتحقیق عبد

(۷) [المحلی لابن حزم (۱۷۰/۷)]

الرزاق مہدی (۴۲۲/۲)]

تفسیر فرمائی ہے۔ اسے طوافِ افاضہ بھی کہتے ہیں اور یہ حجِ کارکن ہے۔ (۱)

(2) حضرت عائشہ رضی اللہ عنہا بیان کرتی ہیں کہ جب ہم نے رسول اللہ ﷺ کے ساتھ حج کیا تو نحر کے دن (یعنی 10 ذوالحجہ کو) طوافِ زیارت کیا لیکن صفیہ رضی اللہ عنہا حاضرہ ہو گئیں پھر آپ نے ان سے وہی چاہا جو شوہر اپنی بیوی سے چاہتا ہے تو میں نے کہا کہ اے اللہ کے رسول! وہ حاضرہ ہیں۔ آپ نے فرمایا، کیا وہ ہمیں روکنے والی ہے؟ پھر جب لوگوں نے کہا کہ اے اللہ کے رسول! انہوں نے نحر کے دن طوافِ زیارت کر لیا تھا تو آپ نے فرمایا، پھر چلو۔ (۲)

حدیث کے یہ لفظ ”کیا وہ ہمیں روکنے والی ہے؟“ اس بات پر دلالت کرتے ہیں کہ طوافِ زیارت کرنا بہر صورت ضروری ہے اس کے بغیر حج مکمل نہیں ہوتا۔

5 سعی :

(1) حبیبہ بنت ابی تجراہ کہتی ہیں کہ رسول اللہ ﷺ صفا و مروہ کی سعی کرتے ہوئے فرما رہے تھے ﴿سَعَوْا فَإِنَّ اللَّهَ كَتَبَ عَلَيْكُمُ السَّعْيَ﴾ ”سعی کرو کیونکہ بے شک اللہ تعالیٰ نے سعی کو تم پر فرض کر دیا ہے۔“ (۳)

(2) حضرت عائشہ رضی اللہ عنہا کا فرمان ہے کہ ﴿مَا أَسَمَ اللَّهُ حَجَّ امْرِئٍ وَلَا عُمْرَةً لَمْ يَطْفُ بَيْنَ الصَّفَا وَالْمَرْوَةِ﴾ ”اللہ تعالیٰ نے ایسے آدمی کا نہ تو حج مکمل کیا ہے اور نہ ہی عمرہ جس نے صفا و مروہ کے چکر نہیں لگائے۔“ (۴) صحیح مسلم میں اس حدیث پر یہ عنوان قائم کیا گیا ہے ((بَابُ بَيَانِ أَنَّ السَّعْيَ بَيْنَ الصَّفَا وَالْمَرْوَةِ رُكْنٌ لَا يَصِحُّ الْحَجُّ إِلَّا بِهِ)) ”اس بات کا بیان کہ صفا و مروہ کے درمیان سعی (حج کا) رکن ہے اس کے بغیر حج صحیح نہیں ہوتا۔“

(نووی رحمہ اللہ) صحابہ تابعین اور ان کے بعد کے جمہور علما کا مذہب یہ ہے کہ صفا و مروہ کے درمیان سعی ارکانِ حج میں سے ایک رکن ہے اور اس کے بغیر حج صحیح نہیں ہوتا اور نہ ہی اس کی کمی کو قربانی یا اس کے علاوہ کوئی اور چیز پوری کر سکتی ہے (امام مالک، امام شافعی اور امام احمد رحمہم اللہ بھی اسی کے قائل ہیں)۔ (۵)

(ابوحنیفہ رحمہ اللہ) سعی رکن نہیں بلکہ واجب ہے اور اگر کوئی اسے چھوڑے گا تو نافرمان ہوگا مگر قربانی کا جانور اس کی کو پورا کر دے گا اور اس کا حج صحیح ہو جائے گا۔ (۶)

(البانی رحمہ اللہ) شیخ حسین بن عودہ رقمطراز ہیں کہ میں نے اپنے شیخ ”البانی“ سے دریافت کیا کہ صفا و مروہ کے درمیان سعی کے متعلق آپ کی کیا رائے ہے؟ تو شیخ نے جواب دیا کہ ”یہ رکن ہے۔“ (۷)

(۱) مزید دیکھیے: تفسیر ابن کثیر (۴/۲۹۶) تفسیر قرطبی (۱۲/۵۰۱)

(۲) [بخاری (۱۷۳۳) کتاب الحج: باب الزيارة يوم النحر، مسلم (۱۲۱۱) ابو داود (۱۷۷۷)]

(۳) [صحيح: إرواء الغليل (۱۰۷۲) (۲۶۸/۴) أحمد (۴۲۱/۶) حاكم (۷۰/۴) يهقي (۹۸/۵)]

(۴) [مسلم (۱۲۷۷) کتاب الحج: باب بيان أن السعي بين الصفا والمروة ركن، بخاری (۱۶۴۳)]

(۵) [شرح مسلم للنووي (۱۶۳/۵)]

(۶) [الأم للشافعي (۳۲۳/۲) الحاوي (۱۵۶/۴) المعنى لابن قدامة (۲۳۸/۵) نيل الأوطار (۴۰۲/۳)]

(۷) [الموسوعة الفقهية الميسرة (۳۷۲/۴)]

حج کے فرائض

حج کے فرائض میں پانچ افعال شامل ہیں:

- ① میقات سے احرام باندھنا
 - ② جمروں کو کنکریں مارنا
 - ③ سر کے بال منڈوانا یا کتروانا
 - ④ ایام تشریق کی راتیں منیٰ میں گزارنا
 - ⑤ طواف وداع کرنا
- ① میقات سے احرام باندھنا :

سفیان بن عیینہ رضی اللہ عنہ بیان کرتے ہیں کہ میں نے مالک بن انس رضی اللہ عنہ سے سنا، ان کے پاس ایک آدمی آیا اور اس نے کہا اے ابو عبد اللہ! میں کہیں سے احرام باندھوں؟ انہوں نے کہا: ذوالحلیفہ سے، کہ جہاں سے رسول اللہ صلی اللہ علیہ وسلم نے احرام باندھا تھا۔ اس نے کہا: میں چاہتا ہوں کہ مسجد میں موجود قبر (یعنی روضہ رسول) کے قریب سے احرام باندھوں۔ امام مالک رضی اللہ عنہ نے کہا کہ ایسا نہ کرنا یقیناً مجھے ڈر ہے کہ کہیں تم کسی فتنہ میں نہ مبتلا ہو جاؤ۔ اس نے کہا: اس میں کون سا فتنہ ہے؟ میں تو صرف چند میل کا فاصلہ ہی زیادہ کرنا چاہتا ہوں۔ آپ نے اسے جواب دیا کہ اس سے بڑا فتنہ اور کیا ہو سکتا ہے کہ تم اس فضیلت کی طرف سبقت لے گئے ہو جسے رسول اللہ صلی اللہ علیہ وسلم نے چھوڑ دیا (یعنی جس کام کو رسول اللہ صلی اللہ علیہ وسلم نے افضل نہیں سمجھا تم اسے بھی افضل تصور کر رہے ہو) اور میں نے اللہ تعالیٰ کو فرماتے ہوئے سنا ہے کہ ”جو لوگ رسول اللہ صلی اللہ علیہ وسلم کی مخالفت کرتے ہیں انہیں ڈرتے رہنا چاہیے کہ کہیں ان پر کوئی زبردست آفت نہ آن پڑے یا انہیں دردناک عذاب نہ پہنچے۔“ (۱)

② جمروں کو کنکریں مارنا:

کنکریاں مارنے کا طریقہ یہ ہے کہ 10 ذوالحجہ کے روز سورج طلوع ہونے کے بعد صرف جمرہ عقبہ کو 7 کنکریاں ماری جائیں۔ پھر ایام تشریق یعنی 11، 12 اور 13 ذوالحجہ کے دنوں میں ہر روز زوال کے بعد تینوں جمروں کو سات سات کنکریاں ماری جائیں۔ کنکریاں مارنے کی ابتدا جمرہ اولیٰ سے کی جائے، پھر جمرہ وسطیٰ کو کنکریاں ماری جائیں اور پھر جمرہ عقبہ کو۔ کیونکہ رسول اللہ صلی اللہ علیہ وسلم نے یہی عمل اختیار کیا تھا۔ (۲)

③ سر کے بال منڈوانا یا کتروانا:

(1) ارشاد باری تعالیٰ ہے کہ ﴿مُحَلِّقِينَ رُءُوسَكُمْ وَمُقَصِّرِينَ﴾ [الفتح: ۲۷] ”(تم ضرور مسجد حرام میں داخل ہو گے) سر منڈواتے ہوئے اور سر کے بال کترواتے ہوئے۔“

(2) رسول اللہ صلی اللہ علیہ وسلم نے سر منڈوانے والوں کے لیے تین مرتبہ یہ دعا فرمائی ﴿اللَّهُمَّ ارْحَمِ الْمُحَلِّقِينَ﴾ ”اے اللہ! سر منڈوانے والوں پر رحم فرما۔“ چوتھی مرتبہ آپ نے فرمایا ﴿وَالْمُقَصِّرِينَ﴾ ”اور سر کے بال کتروانے والوں پر بھی رحم فرما۔“ (۳)

(۱) [السلسلة الصحيحة (تحت الحديث / ۲۱۰)] (۲) [مسلم (۱۲۹۷)، (۱۲۹۹) ابو داود (۱۹۷۱)]

(۳) [بخاری (۱۷۲۷) کتاب الحج: باب الحلق والتقصير عند الإحلال، مسلم (۱۳۰۱) ابو داود (۱۹۷۹)]

حج و عمرہ کے احکام

(شیخ عبد اللہ بسام) راجح قول یہ ہے کہ سرمنڈوانا یا اس کے بدلے بال کتر وانا حج و عمرہ کے واجبات میں سے ایک واجب ہے۔ (۱)

۴ ایام تشریق کی راتیں منیٰ میں گزارنا:

11، 12 اور 13 ذوالحجہ کی راتیں منیٰ میں گزارنا ضروری ہے لیکن اگر کوئی وہاں صرف دو راتیں ہی گزارتا ہے تو بھی درست ہے۔ جیسا کہ کتاب و سنت اس پر شاہد ہیں۔ (۲)

۵ طوافِ وداع کرنا:

طوافِ وداع کرنا واجب ہے البتہ حائضہ یا نفاس والی عورت کے لیے اس کی رخصت ہے۔ وہ اس طواف کے بغیر بھی واپس لوٹ سکتی ہے لیکن یہ شرط ہے کہ اس نے 10 ذوالحجہ کے روز طوافِ زیارت کیا ہو۔

(1) حضرت ابن عباس رضی اللہ عنہما بیان کرتے ہیں کہ لوگ ادھر ادھر چل پھر رہے تھے کہ رسول اللہ صلی اللہ علیہ وسلم نے فرمایا ﴿لَا يَنْفِرَنَّ أَحَدٌ حَتَّىٰ يَكُونَ آخِرُ عَهْدِهِ بِالْبَيْتِ﴾ ”کوئی شخص کوچ نہ کرے جب تک کہ چلے وقت بیت اللہ کا طواف نہ کر لے۔“ (۳)

(2) حضرت ابن عباس رضی اللہ عنہما سے مروی ہے کہ ﴿أَمَرَ النَّاسُ أَنْ يَكُونَ آخِرُ عَهْدِهِمْ بِالْبَيْتِ إِلَّا أَنَّهُ خَفَّفَ عَنِ الْحَائِضِ﴾ ”لوگوں کو حکم دیا گیا کہ وہ سب سے آخر میں بیت اللہ کا طواف (یعنی طوافِ وداع) کریں لیکن حائضہ سے اس کی تخفیف کی گئی ہے۔“ (۴)

(نووی رحمہ اللہ) یہ حدیث دلیل ہے کہ طوافِ وداع واجب ہے۔ البتہ حائضہ سے اس کا وجوب ساقط ہے اور اسے چھوڑنے کی وجہ سے اس پر کوئی قربانی بھی لازم نہیں ہوگی (ائمہ اربعہ کا بھی یہی مذہب ہے)۔ (۵)

□ مذکورہ بالا افعال کے علاوہ باقی تمام اعمال حج مستنون ہیں۔

ضروری وضاحت

- * اگر حج کا کوئی رکن فوت ہو جائے تو حج نہیں ہوگا اور آئندہ سال دوبارہ حج ادا کرنا ہوگا بشرطیکہ استطاعت ہو۔
- * اگر حج کا کوئی واجب عمل رہ جائے تو بطور نذر یہ جانور قربان کرنا ہوگا۔
- * اگر جانور قربان کرنے کی طاقت نہ ہو تو 10 روزے رکھنے ہوں گے، تین ایام حج کے دوران اور باقی سات گھر پہنچ کر۔
- * اگر کوئی شخص حج کی کوئی سنت کسی وجہ سے ادا نہ کر سکے تو اس پر نہ کوئی گناہ ہے اور نہ نذر یہ۔

(۱) توضیح الأحکام شرح بلوغ المرام (۱۷۳/۴)

(۲) [البقرة: ۲۰۳]، مسلم (۱۳۱۵) کتاب الحج: باب وجوب المبيت بمنى ليالي أيام التشریق

(۳) [مسلم (۱۳۲۷) کتاب الحج: باب وجوب طواف الوداع وسقوطه عن الحائض] ابو داود (۲۰۰۲)

(۴) [بخاری (۱۷۵۵) کتاب الحج: باب طواف الوداع] مسلم (۱۳۲۸) حمیدی (۵۰۲) دارمی (۱۹۳۳)

(۵) [شرح مسلم النووي (۲۱۴/۵)]

کیا حج استطاعت کے بعد فوری طور پر واجب ہے؟

فی الحقیقت یہ مسئلہ اصولی بحث سے تعلق رکھتا ہے کہ کیا امر فوری طور پر عمل کا تقاضا کرتا ہے یا تاخیر سے اس میں علمائے اُصولیین نے طویل اختلاف کیا ہے جیسا کہ امام شوکانی رحمۃ اللہ علیہ نے تفصیلاً اسے نقل فرمایا ہے۔^(۱) تاہم اس میں راجح بات ان شاء اللہ یہی ہے کہ امر فوری طور پر عمل کا تقاضا کرتا ہے جیسا کہ امام ابن حزم رحمۃ اللہ علیہ وغیرہ کا بھی یہی موقف ہے اور اس کے دلائل میں مندرجہ ذیل آیات شامل ہیں:

① ﴿فَاسْتَبِقُوا الْحِيَاظَاتِ﴾ [البقرة: ۱۴۸] ”نیکیوں کی طرف دوڑو۔“

② ﴿وَسَارِعُوا إِلَى مَغْفِرَةٍ لِّمَن رَّزَقَكُم﴾ [آل عمران: ۱۳۳] ”اپنے رب کی مغفرت کی طرف بھاگو۔“

علاوہ ازیں چند احادیث بھی اس بات کی تائید کرتی ہیں کہ استطاعت و وسعت کے بعد فوری طور پر حج کر لینا چاہیے۔ جیسا کہ حضرت ابن عباس رضی اللہ عنہما سے مروی ہے کہ نبی صلی اللہ علیہ وسلم نے فرمایا ﴿تَعَجَّلُوا إِلَيَّ الْحَجَّ فَإِنَّ أَحَدَكُمْ مَا يَدْرِي مَا يَغْرِضُ لَهُ﴾ ”حج کی طرف جلدی کرو کیونکہ یقیناً تم میں سے کسی کو اس کا علم نہیں جو اسے پیش آنے والا ہے۔“ (۲) ایک دوسری روایت میں ہے کہ ﴿مَنْ أَرَادَ الْحَجَّ فَلْيَتَعَجَّلْ فَإِنَّهُ قَدْ يَمْرُضُ الْمَرِيضُ وَتَنْضِلُ الرَّاحِلَةَ وَتَعْرِضُ الْحَاجَةَ﴾ ”جو حج کرنا چاہتا ہے وہ جلدی کرے کیونکہ بے شک مرض لاحق ہو سکتا ہے سواری گم ہو سکتی ہے اور کوئی حاجت پیش آ سکتی ہے۔“ (۳) ایک روایت میں ہے کہ حضرت عمر رضی اللہ عنہ نے ارادہ ظاہر کیا کہ ”میں ان شہروں کی طرف کچھ آدی روانہ کرنا چاہتا ہوں جو ہر ایسے شخص کو دیکھ کر اس پر جزیہ مقرر کر دیں جس نے طاقت کے باوجود حج نہیں کیا کیونکہ وہ لوگ مسلمان نہیں ہیں ایسے لوگ مسلمان نہیں ہیں۔“ (۴)

(ابن تیمیہ، البانی، ابن شمیم رحمۃ اللہ علیہم) اکثر علما کے نزدیک حج فوری طور پر واجب ہے۔ (۵)

(ابن حجر عسقلانی) طاقت کے باوجود وفات تک حج نہ کرنا کبیرہ گناہ ہے۔ (۶)

(احمد، مالک، ابو حنیفہ رحمۃ اللہ علیہم) جس کے پاس استطاعت ہو اسے فوری طور پر حج کرنا چاہیے۔

(شافعی، ابو یوسف، محمد رحمۃ اللہ علیہم) تاخیر سے بھی حج کیا جا سکتا ہے۔ (۷)

جو لوگ تاخیر سے بھی حج کو جا ز قرار دیتے ہیں ان کی دلیل یہ ہے کہ پانچ یا چھ ہجری میں حج فرض ہو جانے کے باوجود نبی کریم صلی اللہ علیہ وسلم نے دس ہجری کو حج کیا۔ اس کا جواب یہ دیا گیا ہے کہ فرضیت حج کی تاریخ میں اختلاف ہے اور

(۲) [أحمد (۳۱۴/۱)]

(۱) [إرشاد الفحول (ص ۹۹/۱۰۱)]

(۳) [حسن: إرواء الغلیل (۹۹۰) أحمد (۲۱۴/۱) ابن ماجہ (۲۸۸۳) کتاب المناسک: باب الخروج إلى الحج]

(۴) [رواه سعيد بن منصور والبيهقي كما في التلخيص (۴۸۸/۲) البيهقي (۳۴۴/۴) حافظ ابن حجر نے اس کی سند کو مؤلفا حج قرار دیا ہے۔ [تلخيص الحبير] أيضا]

(۵) [الاختيارات الفقهية لابن تيمية (ص ۱۱۵) كما في الموسوعة الفقهية الميسرة (۲۳۷/۴-۲۳۹) مجموع

(۶) [الزواجر (۴۳۸/۱)]

[الفتاوى لابن عثيمين (۱۳/۲۱)]

(۷) [نبيل الأوطار (۲۸۰/۳) المهذب (۲۰۴/۱) نهاية المحتاج (۲۳۵/۳) تحفة الفقهاء (۵۷۸/۱)]

بعض نے نو یا دس ہجری کا بھی کہا ہے جیسا کہ امام ابن قیمؒ نے ذکر کیا۔ وغیرہ۔

کیا عمرہ بھی زندگی میں ایک مرتبہ فرض ہے؟

حضرت ابو ہریرہؓ سے مروی ہے کہ رسول اللہ ﷺ نے فرمایا ﴿الْعُمْرَةُ إِلَى الْعُمْرَةِ كَفَّارَةٌ لِّمَا بَيْنَهُمَا﴾
 ”ایک عمرہ دوسرے عمرہ تک دونوں کے درمیانی گناہوں کا کفارہ ہے۔“ (۱)

فقہانے اس مسئلے میں اختلاف کیا ہے کہ صاحب استطاعت پر عمرہ بھی ایک مرتبہ فرض ہے یا نہیں؟

(احمد، شافعیؒ) عمرہ بھی ایک مرتبہ واجب ہے۔ حضرت عمر، حضرت ابن عمر، حضرت ابن عباس، حضرت علیؓ، امام حسن، امام ثوریؒ اور اہل علم کی ایک جماعت کا یہی موقف ہے۔

(مالک، ابو حنیفہؒ) یہ سنت ہے۔ حضرت جابرؓ اور امام شعیبؒ بھی اسی کے قائل ہیں۔ (۲)
 (راجح) عمرہ واجب نہیں بلکہ سنت ہے کیونکہ وجوب کی کوئی صحیح دلیل موجود نہیں۔

جس روایت میں ہے کہ ﴿السَّحَّجُ وَالْعُمْرَةُ فَرِيضَتَانِ﴾ ”حج اور عمرہ دونوں فرض ہیں۔“ وہ ضعیف

ہے۔ (۳) آیت ﴿اتِمُّوا السَّحَّجَ وَالْعُمْرَةَ﴾ ”حج اور عمرہ کو پورا کرو“ میں عمرے کے وجوب کا نہیں بلکہ ان لوگوں کے لیے اتمام کا حکم ہے جو حج اور عمرہ شروع کر چکے ہوں۔ اور جس روایت میں ہے کہ ﴿سَّحَّجٌ عَنْ أَبِيكَ وَعَتَمْتُمْ﴾ ”تم اپنے والد کی طرف سے حج کرو اور عمرہ بھی کرو۔“ اس میں امر و وجوب کے لیے نہیں بلکہ اجازت کے لیے ہے جیسا کہ بیشتر احادیث میں ایسا حکم موجود ہے اور کوئی بھی اسے وجوب پر محمول نہیں کرتا مثلاً ایک حدیث میں یہ حکم ہے کہ ﴿صَلُّوْا فِي مَرَابِضِ الْغَنَمِ﴾ ”بھیڑ بکریوں کے باڑوں میں نماز پڑھو (یعنی پڑھ سکتے ہو)۔“ (۴) مزید برآں ایک اصولی قاعدہ بھی اس کی تائید کرتا ہے کہ ((صِبْغَةُ الْأَمْرِ بَعْدَ طَلَبِ الْإِجَازَةِ تَدُلُّ عَلَى الْإِبَاحَةِ)) ”کسی چیز کی اجازت مانگنے کے بعد امر کا صبغہ (محض) جواز پر دلالت کرتا ہے۔“

(ابن تیمیہ، شوکانی، امیر صنعانیؒ) عمرہ واجب نہیں۔ (۵)

نابالغ بچے کا حج

نابالغ بچہ حج تو کر سکتا ہے لیکن بلوغت کے بعد اسے یہ حج کافی نہیں ہوگا بلکہ فرض کی ادائیگی کے لیے اسے دوبارہ

(۱) [بخاری (۱۷۷۳) کتاب الحج: باب وجوب العمرة وفضلها، مسلم (۱۳۴۹) ترمذی (۹۳۳)]

(۲) [الأم (۱۸۷/۲) الحاوی (۳۳/۴) التہذیب (۱۸۳/۱) المغنی (۱۳/۵) نیل الأوطار (۲۷۴/۳)]

(۳) [دارقطنی (۲۸۴/۲) کتاب الحج: باب السواقیب، حاکم (۴۷۱/۱) کتاب المناسک، الکامل لابن عدی (۱۴۶۸/۴) نصب الرایة (۱۴۸/۳)] امام ابن حزمؒ نے اس روایت کو بھٹ اور باطل کہا ہے۔ [المحلی (۳۷/۷)] حافظ ابن حجرؒ فرماتے ہیں کہ اس کی سند میں اسماعیل بن مسلم کی راوی ضعیف ہے۔ [تلخیص الحیبر (۲۴۹۲/۲)]

(۴) [صحیح: صحیح ترمذی (۲۸۵) کتاب الصلاة: باب ما جاء فی الصلاة فی مراض الغنم و أعطان الإبل، ترمذی (۳۴۸)]

(۵) [مجموع الفتاوی لابن تیمیة (۵/۲۶) نیل الأوطار (۲۷۶/۳) سبل السلام (۹۲۲/۲)]

حج کرنا ہوگا۔

(۱) حضرت ابن عباس رضی اللہ عنہما سے مروی ہے کہ ایک عورت اپنے بچے کو اٹھا کر لائی اور کہا اے اللہ کے رسول! کیا اس کے لیے حج ہے؟ تو آپ نے فرمایا ﴿نَعَمْ، وَ لَكَ أَجْرٌ﴾ ”ہاں اور اس کا ثواب تمہیں ملے گا۔“ (۱)

(۲) حضرت عبد اللہ بن عباس رضی اللہ عنہما بیان کرتے ہیں کہ میں اپنی ایک گدھی پر سوار ہو کر (منیٰ) میں آیا۔ اس وقت میں جوان ہونے کے قریب تھے۔ رسول اللہ ﷺ منیٰ میں کھڑے نماز پڑھا رہے تھے۔ میں پہلی صف کے ایک حصہ کے آگے سے ہو کر گزرا پھر سواری سے نیچے اتر آیا اور اسے چرنے کے لیے چھوڑ دیا۔ پھر رسول اللہ ﷺ کے پیچھے لوگوں کے ساتھ صف میں شریک ہو گیا یونس نے ابن شہاب سے بیان کیا کہ یہ جتہ الوداع کے موقع پر منیٰ کا واقعہ ہے۔“ (۲)

جس وقت کا یہ واقعہ ہے ان جنوں حضرت ابن عباس رضی اللہ عنہما تا بالغ تھے لیکن اس کے باوجود انہوں نے رسول اللہ ﷺ کے ساتھ حج ادا کیا۔ جس سے یہ ثابت ہوا کہ بچوں کا حج درست ہے۔

(۳) حضرت سائب بن یزید رضی اللہ عنہما بیان کرتے ہیں کہ ﴿حُجَّ بِي مَعَ رَسُولِ اللَّهِ ﷺ وَأَنَا ابْنُ سِنِينَ﴾ ”مجھے رسول اللہ ﷺ کے ساتھ حج کرایا گیا اور میں اس وقت سات سال کا تھا۔“ (۳)

(جمہور، مالک، احمد، ترمذی)

بچے کا حج صحیح ہے اسے اس پر ثواب دیا جاتا ہے۔

(ابوضیفہ رحمہ اللہ) بچے کا حج صحیح نہیں۔ (۴)

(راجع) جمہور علماء کا موقف راجح ہے جیسا کہ گزشتہ احادیث سے یہی ثابت ہوتا ہے۔ علامہ عبد الرحمن مبارکپوری، شیخ صالح الفوزان اور شیخ عبد اللہ بسام نے اسی کو ترجیح دی ہے۔ (۵)

یاد رہے کہ اگر بچہ کسی ایسے فعل کا ارتکاب کر بیٹھے جو دورانِ احرامِ ممنوع و ناجائز تھا تو اس پر نہ کوئی فدیہ ہے اور نہ ہی کوئی گناہ۔ کیونکہ بچہ بلوغت سے قبل مکلف ہی نہیں۔ (۶)

غلام کا حج

غلام پر حج واجب نہیں کیونکہ وجوب حج کے لیے حریت یعنی آزادی شرط ہے لیکن اگر غلام حج کر لیتا ہے تو اس کا حج درست ہے۔ البتہ جب وہ آزاد ہوگا تو اسے فرض ادا کرنے کے لیے دوبارہ حج کرنا ہوگا۔

حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا ﴿إِمَّا عَبْدٌ حَجَّ ثُمَّ عَتِقَ فَعَلَيْهِ حَجَّةٌ أُخْرَى﴾ ”جو غلام حج کرے پھر آزاد ہو جائے تو اس پر ضروری ہے کہ دوسرا حج کرے۔“ (۷)

(۱) [مسلم (۱۳۳۶) کتاب الحج: باب مسحة حج الصبي وأحر من حج به، ابو داؤد (۱۷۳۶)]

(۲) [بخاری (۱۸۵۷) کتاب العمرة: باب حج الصبيان، مسلم (۵۰۴) ابو داؤد (۷۱۵) ترمذی، (۳۳۷)]

(۳) [بخاری (۱۸۵۸) کتاب الحج: باب حج الصبيان]

(۴) [شرح مسلم للنووي (۱۱۰/۵) تحفة الأحوذی (۸۰/۳)]

(۵) [تحفة الأحوذی (۸۰/۳) الملخص الفقہی (۲۸۱/۱) توضیح الأحکام شرح بلوغ المرام (۲۰/۴)]

(۶) [صحیح: صحیح ابو داؤد (۳۷۰۳) کتاب الحلوذ: باب في المحتون يسرق أو يصب حذا، ابو داؤد (۴۴۰۳)]

(۷) [صحیح: إرواء الغلیل (۹۸۶) تلخیص النجیر (۲۲۰/۲) بیہقی (۳۲۵/۴) طبرانی اوسط (۲۷۵۲)]

عورت کا حج

✽ اگر دوجوب حج کی شرائط موجود ہوں تو عورت پر بھی اسی طرح حج فرض ہے جیسے مرد پر فرض ہے۔ البتہ عورت پر دوجوب حج کے لیے دو شرائط زائد ہیں۔ ایک اس کے ساتھ کسی محرم رشتہ دار کا ہونا اور دوسرے اس کا عدت میں نہ ہونا جیسا کہ گزشتہ عنوان ’دوجوب حج کی شرائط‘ کے تحت بالتفصیل اس کے دلائل گزر چکے ہیں۔

✽ حج کو عورتوں کا جہاد قرار دیا گیا ہے۔ (۱)

✽ عورت اگر حالت حیض یا حالت نفاس میں ہو تو اسے غسل کر کے احرام باندھ لینا چاہیے۔ (۲)

✽ عورتیں بھی مردوں کے ساتھ طواف کریں گی۔ (۳)

✽ دوران حیض عورت طواف کے علاوہ باقی تمام مناسک حج ادا کرے گی۔ (۴)

✽ عورتوں کے لیے طواف قدوم کے پہلے تین چکروں میں رمل مشروع نہیں۔ (۵)

✽ اسی طرح صفا و مروہ کی سعی کے دوران عورتوں کے لیے بھاگنا بھی مشروع نہیں۔ (۶)

✽ عورتوں کے لیے سر کے بال منڈوانا جائز نہیں انہیں چاہیے کہ کچھ بال کتر والیں۔ (۷)

✽ حائضہ عورت کے لیے طواف وداع کی رخصت ہے جبکہ اس نے دس ذوالحجہ کو طواف زیارت کر لیا ہو۔ (۸)

حج کے لیے شوہر سے اجازت لینے کا حکم

اگر عورت بذات خود صاحب استطاعت ہو تو اس پر نماز کی طرح حج فرض ہے۔ اسے شوہر سے اجازت طلب کرنی چاہیے، اگر وہ اجازت دے تو ٹھیک و گرنہ بغیر اجازت ہی حج کے لیے روانہ ہو جائے بشرطیکہ کوئی محرم رشتہ دار ساتھ ہو۔ البتہ نقلی حج کے لیے شوہر کی اجازت ضروری ہے، بغیر اجازت نکلنا جائز نہیں۔ جیسا کہ ایک روایت میں ہے کہ ”حضرت ابن عمر رضی اللہ عنہما ایسی عورت کے متعلق رسول اللہ ﷺ سے بیان کرتے ہیں کہ جس کا شوہر موجود ہے اور اس کے پاس مال بھی ہے۔ شوہر اسے (نقلی) حج کی اجازت نہیں دیتا۔ اس کے متعلق رسول اللہ ﷺ نے فرمایا ﴿لَيْسَ لَهَا أَنْ تَنْتَلِقَ إِلَّا بِإِذْنِ زَوْجِهَا﴾ ”ایسی عورت کو چاہیے کہ اپنے شوہر کی اجازت کے بغیر حج کے لیے نہ جائے۔“ (۹)

(ابن تیمیہ، ابن قدامہ رحمہم اللہ) شوہر کے لیے جائز نہیں کہ بیوی کو کسی محرم رشتہ دار کے ساتھ واجب حج کرنے سے

(۱) [بخاری (۲۸۷۵) کتاب الجہاد والسیر : باب جہاد النساء]

(۲) [مسلم (۱۲۰۹) کتاب الحج : باب صحة إحرام النساء واستحباب اغتسالها للإحرام]

(۳) [بخاری (۱۶۱۷) کتاب الحج : باب طواف النساء مع الرجال]

(۴) [بخاری (۲۹۴) کتاب الحيض : باب كيف كان بدء الحيض 'مسلم (۱۲۱۱)]

(۵) [بيهقي في السنن الكبرى (۸۴/۵)] (۶) [أيضاً]

(۷) [صحيح : هداية الرواة (۲۵۸۷) (۹۴/۳) ابو داود (۱۹۸۵) كتاب المناسك : باب الحلق والتقصير]

(۸) [بخاری (۱۷۵۵) کتاب الحج : باب طواف الوداع 'مسلم (۱۳۲۸)]

(۹) [دارقطنی (۲۴۰۹) (۴۵۴/۲) کتاب الحج 'بیہقی فی المعرفة (۵۰، ۱۰۷) (۱۰۸۳۹)]

روکے اور بیوی پر لازم ہے کہ اگر وہ اس کی اجازت نہ دے تو بغیر اجازت ہی حج کر لے۔ حتیٰ کہ اکثر علماء عورت کے لیے حج کی مدت کا خرچہ بھی شوہر پر واجب قرار دیتے ہیں۔ (۱)

(سید سابق رحمۃ اللہ علیہ) عورت کے لیے مستحب ہے کہ فرض حج کے لیے روانہ ہونے سے پہلے شوہر سے اجازت لے۔ اگر وہ اسے اجازت دے تو روانہ ہو جائے اور اگر وہ اسے اجازت نہ دے تو اس کی اجازت کے بغیر ہی نکل پڑے۔ اس لیے کہ مرد کے لیے جائز نہیں کہ وہ اپنی بیوی کو فرض حج کی ادائیگی سے روکے کیونکہ یہ ایک عبادت ہے جو عورت پر واجب ہے اور خالق کو ناراض کر کے مخلوق کی اطاعت کرنا جائز نہیں۔ عورت کو چاہیے کہ فرض حج کی ادائیگی میں جلدی کرے تاکہ اپنی ذمہ داری سے بری ہو جائے جیسے اسے نماز کی ادائیگی میں اول وقت کو ملحوظ رکھنا چاہیے اور شوہر سے روکنے کا قطعاً مجاز نہیں۔ یہی حکم اس حج کا بھی ہے جس کی نذر مانی گئی ہو کیونکہ یہ بھی عورت پر اسی طرح فرض ہے جیسے اسلام کا حج فرض ہے۔ البتہ نفل حج میں شوہر بیوی کو روک سکتا ہے۔ (۲)

دوران حج تجارت کا حکم

دوران حج تجارت جائز و مباح ہے لیکن ایسا نہیں کرنا چاہیے کہ تجارت کے جواز کو مقصد حج ہی بنا لیا جائے اور اعمال حج میں خلل اندازی کے باوجود بھی تجارتی معاملات کو احسن طریقے سے سرانجام دینے کی کوشش کی جائے۔ (۱) ارشاد باری تعالیٰ ہے کہ

﴿لَيْسَ شَهْدُكُمْ عَلَيْهِمْ وَإِنَّكُمْ لَتَأْتُونَ اللَّهَ بِكُفْرٍ كَثِيرٍ ۚ قَدْ غَضِبَ اللَّهُ عَلَى الَّذِينَ كَفَرُوا أُولَٰئِكَ لَمْ يَكُنْ لَهُمْ جَاهِدٌ شَائِعٌ وَلَا يَنْصُرُهُمْ رَبُّهُمْ وَلَا يُجِزُّهُمْ ۗ﴾ [الحج: ۲۸] ”اپنے فائدے حاصل کرنے کو آجائیں اور ان مقررہ دنوں میں اللہ کا نام یاد کریں ان چوپایوں پر جو پالتو ہیں۔ پس تم آپ بھی کھاؤ اور بھوکے فقیروں کو بھی کھلاؤ۔“

(ابن کثیر رحمۃ اللہ علیہ) رقمطراز ہیں کہ حضرت ابن عباس رضی اللہ عنہما نے فرمایا ”اپنے فائدے حاصل کرنے کو آجائیں“ سے مراد دنیا اور آخرت کے فائدے ہیں۔ آخروی فائدہ اللہ تعالیٰ کی رضامندی ہے اور دنیاوی فائدہ اونٹوں، ذبیحوں اور تجارت سے حاصل ہونے والا منافع ہے۔ امام مجاہد رحمۃ اللہ علیہ اور کئی ایک مفسرین نے (اس آیت کی) اسی طرح تفسیر فرمائی ہے کہ اس سے مراد دنیا اور آخرت کا فائدہ ہے۔ (۳)

(۲) ایک دوسرے مقام پر فرمایا ﴿لَيْسَ عَلَيْكُمْ جُنَاحٌ أَنْ تَبْتَغُوا فَضْلًا مِّنْ رَبِّكُمْ﴾ [البقرة: ۱۹۸] ”تم پر اپنے رب کا فضل تلاش کرنے میں کوئی حرج نہیں۔“ (قرطبی رحمۃ اللہ علیہ) فضل تلاش کرنے سے مراد تجارت ہے۔ مزید فرماتے ہیں کہ خبردار! تجارت کے بغیر حج افضل ہے

(۱) [الاحتبارات الفقہیة (ص ۱۱۵ / ۱۱۶) المعنی لابن قدامة (۳۵/۵)]

(۲) [فقہ السنة (۱/۴۳۲)]

(۳) [تفسیر ابن کثیر (۴/۴۲۷)]

کیونکہ اس میں دنیاوی شائبہ نہیں۔ (۱)

(3) حضرت ابن عباس رضی اللہ عنہما نے فرمایا ”ذوالحجاز اور عکاز کے مقامات جاہلیت میں لوگوں کے تجارتی بازار تھے۔ پھر جب اسلام آیا تو مسلمانوں نے (دوران حج) تجارت کو مکروہ تصور کیا۔ حتیٰ کہ یہ آیت نازل ہوئی ”تم پر اپنے رب کا فضل تلاش کرنے میں کوئی حرج نہیں۔“ یعنی حج کے مہینوں میں (تجارت کرنے میں کوئی حرج نہیں)۔“ (۲)

(4) مجاہد رضی اللہ عنہ حضرت ابن عباس رضی اللہ عنہما کے متعلق بیان کرتے ہیں کہ ”انہوں نے یہ آیت تلاوت کی ”تم پر اپنے رب کا فضل تلاش کرنے میں کوئی حرج نہیں۔“ پھر فرمایا ”لوگ مقام منیٰ میں تجارت نہیں کیا کرتے تھے پھر انہیں اُس وقت تجارت کرنے کا حکم دیا گیا جب وہ عرفات سے لوٹیں۔“ (۳)

(5) ابو امامہ تیمی رضی اللہ عنہ بیان کرتے ہیں کہ میں اپنے حج میں جانور کرایہ پر دیتا تھا۔ لوگ کہتے تھے کہ تیرا حج نہیں ہوتا۔ میں حضرت ابن عمر رضی اللہ عنہما سے ملا اور ان سے کہا کہ اے ابو عبد الرحمن! میں ایسا آدمی ہوں جو دوران حج کرایہ کماتا ہوں اور لوگ کہتے ہیں کہ میرا حج درست نہیں۔ حضرت ابن عمر رضی اللہ عنہما نے کہا ”کیا تو احرام نہیں باندھتا“ تلبیہ نہیں کہتا“ طواف نہیں کرتا“ عرفات سے نہیں لوٹتا اور نککریاں نہیں مارتا؟ میں نے کہا ”کیوں نہیں“ سب کچھ کرتا ہوں۔ حضرت ابن عمر رضی اللہ عنہما نے کہا پھر تو تیرا حج درست ہے۔ رسول اللہ صلی اللہ علیہ وسلم کے پاس ایک آدمی آیا تھا اور اس نے آپ سے ایسا ہی سوال پوچھا تھا جیسا کہ تو نے مجھ سے پوچھا ہے۔ آپ خاموش رہے اور کوئی جواب نہ دیا حتیٰ کہ اللہ تعالیٰ نے یہ آیت نازل فرمائی ”تم پر اپنے رب کا فضل تلاش کرنے میں کوئی گناہ نہیں۔“ پس رسول اللہ صلی اللہ علیہ وسلم نے اُس آدمی کو بلایا اور یہ آیت سنائی اور کہا ”تیرا حج درست ہے۔“ (۴)

(ابن تیمیہ رضی اللہ عنہ) تجارت حرام نہیں لیکن انسان کے لیے یہ جائز نہیں کہ وہ ایسے افعال میں مشغول ہو جائے جو اسے حج کی مصروفیات سے روک دیں۔ (۵)

(ابن قدامہ رضی اللہ عنہ) ہمارے علم کے مطابق محرم کے لیے تجارت و صناعت کے جواز میں کوئی اختلاف نہیں۔ (۶)

کسی دوسرے کی طرف سے حج کرنے کا حکم

کسی دوسرے کی طرف سے حج کرنے کی دو صورتیں ہیں:

① زندہ کی طرف سے ② میت کی طرف سے

① زندہ کی طرف سے :

اگر جس کی طرف سے حج کرنا مقصود ہے وہ زندہ ہو تو اس کی طرف سے صرف اس صورت میں حج کیا جاسکتا ہے

(۱) [تفسیر قرطبی (۴۰۹/۲)]

(۲) [بخاری (۱۷۷۰) کتاب الحج: باب التجارة أيام الموسم والبيع في أسواق الجاهلية]

(۳) [صحيح: صحيح ابو داود (۱۵۲۳) كتاب المناسك: باب التجارة في الحج: ابو داود (۱۷۳۱)]

(۴) [صحيح: صحيح ابو داود (۱۵۲۵) كتاب المناسك: باب الكرى: ابو داود (۱۷۳۳)]

(۵) [الاختيارات الفقهية (ص ۱۱۵)] (۶) [المعنى لابن قدامة (۱۷۴/۵)]

کہ وہ معذور ہو اور اس کا عذر دائمی ہو مثلاً انتہائی عمر رسیدہ ہو یا کسی ایسے مرض میں مبتلا ہو جس سے صحت یاب ہونے کی امید نہ ہو یا بے حد کمزور و ناتواں ہو۔ اگر اس کے برعکس اس کا عذر عارضی ہو یا اس کے صحت مند ہونے کی امید ہو تو اسے چاہیے کہ وہ تندرست ہو کر خود اپنا حج کرے۔ معذور ہونے کی صورت میں وہ اگر اپنے مال سے کسی دوسرے کو حج کرا دے تو اس معذور شخص کا فرض ادا ہو جائے گا۔ امام ابن قدامہ رحمۃ اللہ علیہ اسی کے قائل ہیں۔ (۱)

حضرت ابن عباس رضی اللہ عنہما سے مروی ہے کہ خشعم قبیلہ کی ایک عورت نے عرض کیا اے اللہ کے رسول ابے شک اللہ کی جانب سے اس کے بندوں پر عائد فریضہ حج نے میرے والد کو پالیا ہے اور وہ بہت بوڑھا ہے سواری پر سوار ہونے کی طاقت نہیں رکھتا کیا میں اس کی طرف سے حج کروں؟ آپ صلی اللہ علیہ وسلم نے فرمایا ہاں۔ یہ حجۃ الوداع کا واقعہ ہے۔ (۲)

(شیخ ابن باز رحمۃ اللہ علیہ) زندہ مسلمان کی طرف سے حج و عمرہ کی ادائیگی درست ہے بشرطیکہ وہ خود بوڑھا ہے یا کسی ایسی بیماری کی وجہ سے جس سے تندرست ہونے کی امید نہ ہو اس کی ادائیگی سے عاجز ہو۔ (۳)

② میت کی طرف سے :

اگر کسی شخص پر زندگی میں صاحب استطاعت ہونے کی وجہ سے یا نذرمان لینے کی وجہ سے حج فرض ہو لیکن وہ حج کرنے سے پہلے ہی فوت ہو جائے تو اس کے ورثاء کو چاہیے کہ اس کے مال سے اس کی طرف سے حج ادا کر دیں۔ اگر اس نے کوئی مال نہ چھوڑا ہو تو اپنے مال سے ہی اس کی طرف سے حج کر لیں۔ اس طرح فوت ہونے والے کی طرف سے فرض ادا ہو جائے گا خواہ اس نے اس کی وصیت کی ہو یا نہ کی ہو۔ اس کی مثال ایسے ہی ہے جیسے کوئی شخص کسی فوت ہونے والے کی طرف سے قرض ادا کر دے تو اس کا قرض ادا ہو جاتا ہے۔

(۱) حضرت ابن عباس رضی اللہ عنہما سے مروی ہے کہ جبینہ قبیلہ کی ایک عورت نبی کریم صلی اللہ علیہ وسلم کے پاس آئی اور اس نے عرض کیا میری والدہ نے نذرمانی تھی کہ وہ حج کرے گی لیکن وہ حج کرنے سے پہلے ہی فوت ہو گئی کیا میں اس کی طرف سے حج کروں؟ آپ نے فرمایا ہاں اس کی طرف سے حج کر۔ مجھے بتا اگر تیری ماں پر قرض ہوتا تو کیا تو اسے ادا کرتی؟ اللہ کا قرض ادا کر (کیونکہ) اللہ کا قرض سب سے زیادہ حق رکھتا ہے کہ اسے ادا کیا جائے۔ (۴)

(۲) حضرت ابن عباس رضی اللہ عنہما بیان کرتے ہیں کہ ایک آدمی نبی کریم صلی اللہ علیہ وسلم کی خدمت میں حاضر ہوا اور اس نے عرض کیا کہ میری بہن نے نذرمانی تھی کہ وہ حج کرے گی لیکن وہ حج کرنے سے پہلے ہی فوت ہو گئی۔ آپ نے فرمایا اگر اس کے ذمہ قرض ہوتا تو کیا تم اسے ادا کرتے؟ اس نے کہا ہاں۔ آپ نے فرمایا اللہ کا قرض ادا کرو اللہ کا قرض ادا ایسی کا زیادہ مستحق ہے۔ (۵)

(۱) [المغنی لابن قدامة (۱۹۷۵-۲۲)]

(۲) [بخاری (۱۵۱۳) کتاب الحج : باب وجوب الحج وفضله، مسلم (۱۳۳۴) ابو داؤد (۱۸۰۹)]

(۳) [مجموع الفتاوی لابن باز (۴۰۳/۱۶)]

(۴) [بخاری (۱۸۵۲) کتاب العمرة : باب الحج والنذور عن الميت والرجل یحج عن المرأة]

(۵) [بخاری (۶۶۹۹) کتاب الأیمان والنذور : باب من مات وغنیہ نذر، احمد (۳۴۵۱)]

(3) حضرت بریدہ رضی اللہ عنہ بیان کرتے ہیں کہ ایک دفعہ میں رسول اللہ ﷺ کے پاس بیٹھا ہوا تھا کہ آپ کے پاس ایک عورت آئی اور اس نے کہا میں نے اپنی والدہ پر ایک لونڈی صدقہ کی تھی لیکن وہ (میری والدہ) فوت ہو گئی۔ راوی نے کہا کہ آپ نے فرمایا کہ تجھے اجز ضرور ملے گا اور اس نے وہ لونڈی تجھ پر میراث کی صورت میں لوٹا دی ہے۔ پھر اس نے کہا اے اللہ کے رسول! میری والدہ کے ذمے ایک ماہ کے روزے تھے کیا میں اس کی طرف سے روزے رکھوں؟ آپ نے فرمایا کہ تو اس کی طرف سے روزے رکھ لے۔ پھر اس نے کہا کہ اس نے کبھی حج نہیں کیا کیا میں اس کی طرف سے حج کروں؟ آپ نے فرمایا ﴿حُجِّي عَنْهَا﴾ ”تو اس کی طرف سے حج کر لے۔“ (۱)

(جمہور، شافعی رضی اللہ عنہما) میت کی طرف سے حج جائز ہے خواہ فرض ہو یا نفل خواہ اس نے اس کی وصیت کی ہو یا نہ۔ (۲)
(ابن تیمیہ رحمہ اللہ) میت کی طرف سے حج بالاتفاق جائز ہے۔ (۳)

(ابن باز رحمہ اللہ) اگر آپ خود ان (فوت شدہ والدین) کی طرف سے حج کریں اور مناسک حج ادا کرنے میں شرعی احکام کا پوری طرح خیال رکھیں تو یہ بہت بہتر بات ہے اور اگر کسی دیندار اور امانت دار آدمی کو بھیج دیں تو بھی کوئی حرج نہیں۔ اور بہتر یہ ہے کہ آپ ان کی طرف سے حج و عمرہ کریں اور اگر اس معاملہ میں کسی کو ناسب بنا سکیں تو اسے بھی کہیں کہ وہ ان کی طرف سے حج و عمرہ کرے اور یہ کام آپ کی طرف سے ان کے لیے نیکی اور احسان ہوگا۔ اللہ تعالیٰ ہم سے اور آپ کی طرف سے قبول فرمائے۔ (۴)

مرد عورت کی طرف سے حج کر سکتا ہے اور عورت مرد کی طرف سے

جیسا کہ گزشتہ احادیث میں واضح طور پر اس کا ثبوت موجود ہے۔ نیز امام ابن تیمیہ، امام ابن قدامہ، شیخ ابن باز اور شیخ عبداللہ بسام رضی اللہ عنہما اسی کے قائل ہیں۔ (۵)
کسی دوسرے کی طرف سے عمرہ بھی کیا جاسکتا ہے

حضرت ابو زین عقیلی رضی اللہ عنہ بیان کرتے ہیں کہ وہ نبی کریم ﷺ کی خدمت میں حاضر ہوئے اور عرض کیا اے اللہ کے رسول! میرے والد بہت بوڑھے ہیں انہو حج کی طاقت رکھتے ہیں اور نہ عمرہ کی۔ وہ سوار نہیں ہو سکتے؟ آپ نے فرمایا ﴿حُجَّ عَنْ أَبِيكَ وَاعْتَمِرْ﴾ ”تم اپنے والد کی طرف سے حج اور عمرہ کرو۔“ (۶)

(۱) [مسلم (۱۱۴۹) کتاب الصیام: باب قضاء الصیام عن الميت، ابو داؤد (۲۸۷۷) ترمذی (۶۶۷)]

(۲) [تحفة الأحوذی (۸۰۷/۳)] (۳) [مجموع الفتاوی (۹/۲۶)]

(۴) [فتاوی ابن باز، مترجم (۱۳۰/۱)]

(۵) [الأخبار العلمیة من الاختیارات الفقہیة (ص ۱۷۲) المعنی لابن قدامة (۲۷/۵) مجموع الفتاوی لابن باز

(۲۴/۱۶) توضیح الأحکام شرح بلوغ المرام (۲۴/۴)]

(۶) [صحیح: ہدایة الرواة (۲۴۶۱) (۴۵/۳) ابو داؤد (۱۸۱۰) کتاب المناسک: باب الرجل یحج عن غیرہ،

ترمذی (۹۳۰) کتاب الحج: باب منہ نسائی (۱۱/۵) حاکم (۴۸۱/۱) امام ابن حبان نے اس روایت کو صحیح کہا ہے۔ امام حاکم نے اسے یحییٰ بن خالد رضی اللہ عنہ کی شرط پر صحیح کہا ہے اور امام ذہبی نے بھی ان کی موافقت کی ہے۔]

کسی دوسرے کی طرف سے حج کرنے کی شرط

کسی دوسرے کی طرف سے حج کرنے والے کے لیے یہ شرط ہے کہ اس نے پہلے اپنی طرف سے حج ادا کیا ہو جیسا کہ حضرت ابن عباس رضی اللہ عنہما سے مروی ہے کہ رسول اللہ ﷺ نے ایک شخص کو سنا وہ شہرمہ کی طرف سے لبیک پکار رہا تھا۔ آپ نے دریافت فرمایا یہ شہرمہ کون ہے؟ اس نے کہا میرا بھائی ہے یا (کہا) میرا اقربا ہے۔ آپ نے دریافت کیا کیا تو نے اپنی طرف سے حج کیا ہے؟ اس نے کہا نہیں۔ آپ نے فرمایا ﴿حُجَّ عَنْ نَفْسِكَ ثُمَّ حُجَّ عَنْ شَبْرُمَةَ﴾ ”پہلے اپنی طرف سے حج کر پھر شہرمہ کی طرف سے کر۔“ (۱)

تارک نماز کی طرف سے حج کرنے کا حکم

(شیخ ابن باز رحمۃ اللہ علیہ) تارک نماز کی طرف سے نہ توجح کیا جاسکتا ہے اور نہ ہی صدقہ۔ کیونکہ علماء کے اقوال میں سے زیادہ صحیح قول کے مطابق وہ کافر ہے۔ (۲)

(سعودی مجلس افتاء) وجوب نماز کا انکار کرتے ہوئے نماز چھوڑنے والا بالاتفاق کافر ہے اور جو سستی و غفلت کی وجہ سے نماز چھوڑتا ہے راجح قول کے مطابق وہ بھی کافر ہے۔ لہذا ایسے فوت ہونے والے شخص کی طرف سے نہ توجح کرنا جائز ہے اور نہ ہی صدقہ دینا درست ہے جو نمازیں نہیں پڑھتا تھا۔ جیسا کہ تمام کافروں کی طرف سے نہ حج کیا جاسکتا ہے اور نہ ہی صدقہ دیا جاسکتا ہے۔ (۳)

زکوٰۃ کی رقم سے بھی کسی کوچ کرایا جاسکتا ہے

کیونکہ مصارف زکوٰۃ میں سے ایک مصرف ”فی سبیل اللہ“ بھی ہے اور جہاد کے علاوہ حج کو بھی مختلف احادیث میں فی سبیل اللہ میں شمار کیا گیا ہے جیسا کہ ان میں سے چند حسب ذیل ہیں:

- (۱) حضرت أم معقل رضی اللہ عنہا بیان کرتی ہیں کہ ﴿... فَإِنَّ الْحَجَّ فِي سَبِيلِ اللَّهِ ...﴾ ”جب رسول اللہ ﷺ نے حجۃ الوداع ادا فرمایا ہمارے پاس ایک اونٹ تھا جسے ابو معقل رضی اللہ عنہ نے اللہ کی راہ میں وقف کر دیا تھا ہم (اس کے بعد) بیمار ہو گئے اور ابو معقل رضی اللہ عنہ فوت ہو گئے۔ نبی کریم ﷺ حج کے لیے روانہ ہو گئے پھر جب آپ اپنے حج سے فارغ ہو (کرواپس پلٹ) آئے تو میں آپ کے پاس آئی۔ آپ نے فرمایا اے أم معقل! تجھے ہمارے ساتھ (حج کے لیے) نکلنے سے کس چیز نے روکا تھا؟ انہوں نے کہا بلاشبہ ہم نے تیاری کی تھی (لیکن میں نہ نکل سکی اور ابو معقل آپ کے ساتھ نکل گیا) اور پھر (حج سے واپسی پر) ابو معقل فوت ہو گیا۔ ہمارے پاس ایک اونٹ تھا اسی پر ہم حج کیا کرتے تھے لیکن ابو معقل نے اسے اللہ کی راہ میں وقف کر دیا تھا۔ آپ نے فرمایا تو اُس پر کیوں (حج کے لیے) نہ نکلی، بے شک حج اللہ کے راستے میں ہی ہے۔“ (۴)

(۱) [صحیح: ہدایۃ الرواۃ (۲۴۶۲) (۴۶/۳) صحیح ابو داؤد (۱۵۸۹) ابو داؤد (۱۸۱۱)]

(۲) [مجموع الفتاویٰ لابن باز (۴۲۴/۱۶) (۳) [فتاویٰ اللجنة الدائمة (۱۱۳/۱۱)]

(۴) [صحیح: صحیح ابو داؤد (۱۷۵۲) کتاب المناسک: باب العمرة ابو داؤد (۱۹۸۹)]

(2) حضرت أم معقل رضی اللہ عنہا سے مروی ایک روایت میں ہے کہ رسول اللہ ﷺ نے فرمایا ﴿ الْحَجُّ وَالْعُمْرَةُ فِي سَبِيلِ اللَّهِ ﴾ ”حج اور عمرہ فی سبیل اللہ میں شامل ہے۔“ (۱)

(3) حضرت ابن عمر رضی اللہ عنہما سے مروی ہے کہ اُن سے ایسی عورت کے متعلق دریافت کیا گیا کہ جس نے 30 درہم اللہ کی راہ میں وقف کر دیئے ہیں دریافت یہ کیا گیا کہ کیا وہ حج میں صرف کر سکتی ہے؟ تو آپ ﷺ نے فرمایا ”کیوں نہیں؟“ ﴿أَمَّا إِنَّهُ فِي سَبِيلِ اللَّهِ﴾ ”بلاشبہ حج فی سبیل اللہ میں داخل ہے۔“ (۲)

(4) حضرت ابن عباس رضی اللہ عنہما کے متعلق مروی ہے کہ وہ اس میں کوئی حرج نہیں سمجھتے تھے کہ آدمی اپنے مال کی زکوٰۃ حج کے لیے دے یا اس سے غلام آزاد کر دے۔ (۳)

اس مسئلے کی مزید تفصیل کے لیے راقم الحروف کی کتاب ”زکوٰۃ کی کتاب“ کا مطالعہ کیجئے۔

مالی فراوانی ہو تو نفلی حج کرنا افضل ہے یا مجاہدین کو چندہ دینا

(شیخ ابن باز رحمۃ اللہ علیہ) جو شخص فریضہ حج ادا کر چکا ہو اس کے لیے افضل یہی ہے کہ دوسرے حج کی رقم فی سبیل اللہ جہاد کرنے والوں کے چندہ میں دے دے۔ جیسا کہ افغان مجاہدین اور وہ مہاجرین جو پاکستان میں پناہ گزین ہیں۔ کیونکہ جب آپ ﷺ سے پوچھا گیا کہ سب سے افضل عمل کون سا ہے؟ تو آپ نے فرمایا اللہ اور اس کے رسول پر ایمان لانا۔ سائل نے پوچھا پھر اس کے بعد کون سا؟ آپ نے فرمایا اللہ کی راہ میں جہاد۔ سائل نے پھر دریافت کیا پھر اس کے بعد کون سا؟ آپ نے فرمایا حج مبرور۔

اس حدیث کی صحت پر شیخین کا اتفاق ہے۔ گویا آپ نے حج کو جہاد کے بعد قرار دیا۔ جس سے مراد نفلی حج ہی ہو سکتا ہے۔ کیونکہ استطاعت کی صورت میں تو فرضی حج ارکان اسلام میں سے ایک رکن ہے اور صحیحین میں نبی کریم ﷺ سے مذکور ہے کہ آپ نے فرمایا ﴿ مَنْ جَهَّزَ غَازِيًا فَقَدْ غَزَا وَمَنْ خَلَفَهُ فِي أَهْلِهِ بِخَيْرٍ فَقَدْ غَزَا ﴾ ”جس نے کسی غازی کو سامان مہیا کیا تو اس نے جہاد کیا اور جس نے غازی کے گھر والوں کی ٹھیک طرح دیکھ بھال کی تو اس نے بھی جہاد کیا۔“ اس میں کوئی شک نہیں کہ افغان مجاہدین اور ان جیسے دوسرے اللہ کی راہ میں جہاد کرنے والوں کو اپنے بھائیوں سے مالی تعاون کی شدید ضرورت ہوتی ہے۔ لہذا ان دو مذکورہ چیزوں اور ان کے علاوہ دیگر احادیث کی بنا پر نفلی حج کی نسبت اتنی رقم جہاد میں خرچ کر دینا افضل ہے۔ (۴)

کیا بیٹا اپنے والد کے مال سے حج کر سکتا ہے؟

(سعودی مستقل فتویٰ کمیٹی) اگر بیٹا اپنے والد کے مال سے اپنا فرض حج ادا کر لیتا ہے تو اس کا حج صحیح ہے۔ (۵)

(۱) [صحیح: إرواء الغلیل (۸۶۹) احمد (۲۲۱/۴) (۴۰۵/۶) حاکم (۴۸۲/۱) طیالسی (۲۰۲/۱)]

(۲) [أبو عبيد في الأموال (۱۹۷۶) حافظ ابن حجر نے اس روایت کو صحیح قرار دیا ہے۔ [فتح الباری (۲۵۸/۳)]

(۳) [جمید: إرواء الغلیل (۳۷۷/۳) ابن ابی شیبہ (۴۱/۴) أبو عبيد في الأموال (۱۷۸۴)]

(۴) [فتاویٰ ابن باز مترجم (۱۳۵/۱)] (۵) [فتاویٰ اسلامیة (۱۸۸/۲)]

خود حج کرنے سے پہلے والدین کو حج پر بھیجنا

(سعودی مستقل فتویٰ کمیٹی) حج ہر مسلمان عاقل بالغ صاحب استطاعت شخص پر عمر میں ایک مرتبہ فرض ہے اور والدین کے ساتھ کسی بھی واجب کام میں حسب توفیق نیکی و اعانت کرنا مشروع ہے۔ مگر آپ پر لازم ہے کہ پہلے خود اپنا حج کریں پھر اپنے والدین کی اعانت کریں، اگر اکٹھے حج کرنا ممکن نہ ہو۔ اور اگر آپ خود حج کرنے سے پہلے اپنے والدین کو حج پر بھیج دیں تو ان کا حج صحیح ہوگا۔ (۱)

مفروض کے حج کا حکم

(شیخ ابن باز رحمۃ اللہ علیہ) اگر آپ حج کے اخراجات اور قرض کی ادائیگی دونوں کی طاقت رکھتے ہیں تو آپ پر حج واجب ہے اور اگر آپ قرض کی ادائیگی سمیت حج کے اخراجات کی طاقت نہیں رکھتے تو آپ پر حج واجب نہیں۔ (۲)

(شیخ ابن تیمیہ رحمۃ اللہ علیہ) اگر انسان پر اتنا قرض ہو جو اس کے پاس موجود سارے مال سے زائد ہو تو اس پر حج واجب نہیں کیونکہ اللہ تعالیٰ نے صرف صاحب استطاعت شخص پر ہی حج فرض کیا ہے۔ چنانچہ فرمایا ”اللہ تعالیٰ کے لیے ایسے لوگوں پر بیت اللہ کا حج فرض ہے جو اس تک پہنچنے کی طاقت رکھتے ہوں۔“ اور جس شخص پر اتنا قرض ہو جو اس کے سارے مال کو محیط ہو تو وہ صاحب استطاعت نہیں۔ اس بنا پر وہ پہلے اپنا قرض ادا کرے پھر اس کے بعد اگر میسر ہو تو حج بھی کرے۔ البتہ اگر قرض اس کے پاس موجود مال سے کم ہو اور اس کے پاس (قرض کی رقم کے علاوہ) مزید اتنا مال بھی ہو جو حج کے لیے کافی ہو تو وہ اپنا قرض ادا کرے اور پھر حج کرے خواہ حج فرض ہو یا نفل۔ لیکن اگر حج فرض ہو تو اس کی ادائیگی میں جلدی کرنا واجب ہے اور اگر فرض نہ ہو تو اسے اختیار ہے، اگر چاہے تو نفلی حج کر آئے اور اگر چاہے تو نہ کرے اس پر کوئی گناہ نہیں۔ (۳)

اگر کوئی قرض کی ادائیگی سے قبل حج کر آئے

(شیخ ابن جبرین رحمۃ اللہ علیہ) قرض کی ادائیگی سے قبل آپ کے لیے حج جائز ہے اور آپ کا حج صحیح ہے جبکہ قرض کی ادائیگی کے لیے کوئی وقت متعین نہ کیا گیا ہو بلکہ آپ کے لیے جب بھی میسر ہو آپ قرض ادا کر سکتے ہوں۔ (۴)

قرض لے کر حج کرنے کا حکم

(شیخ ابن باز رحمۃ اللہ علیہ) اگر آپ قرض لے کر حج کریں تو آپ کا حج مقبول ہے لیکن افضل یہ ہے آپ ایسا نہ کریں کیونکہ اللہ تعالیٰ نے حج صرف اسی پر فرض کیا ہے جو بیت اللہ تک پہنچنے کی طاقت رکھتا ہو اور آپ ابھی اس کی طاقت نہیں رکھتے۔ (۵)

(۲) [فتاویٰ اسلامیہ (۱۹۱/۲)]

(۱) [فتاویٰ المحنۃ الدائمة (۷۱/۱۱)]

(۴) [فتاویٰ اسلامیہ (۱۹۰/۲)]

(۳) [فتاویٰ اسلامیہ (۱۹۰/۲)]

(۵) [فتاویٰ اسلامیہ (۱۹۱/۲)]

حج کی اقسام اور افضل حج کا بیان

باب أنواع الحج و افضلها

اقسام حج

حج کی تین اقسام ہیں:

① حَجُّ تَمَتُّع ② حَجُّ قِرَان ③ حَجُّ اِفْرَاد

حَجُّ تَمَتُّع

✽ تمتع کا مطلب ہے ”فائدہ اٹھانا۔“ حج تمتع کرنے والا حج کے مہینوں میں میقات سے عمرے کا احرام باندھتا ہے اور عمرہ ادا کرنے کے بعد احرام کھول دیتا ہے۔ پھر غیر محرم ہونے کا فائدہ اٹھاتا ہے حتیٰ کہ پھر مکہ سے 8 ذوالحجہ کو دوبارہ حج کا احرام باندھتا ہے اور مناسک حج ادا کرتا ہے۔

✽ اس حج میں پہلی مرتبہ احرام باندھ کر تلبیہ یوں کہا جائے گا: ((اَللّٰهُمَّ لَبَّيْكَ عُمْرَةً)) ”اے اللہ! میں عمرہ کے لیے حاضر ہوں۔“

✽ وہ مسجد حرام میں داخل ہو کر طوافِ قدوم کے ساتھ اپنا عمرہ شروع کرے گا۔ جس کے سات چکروں میں سے پہلے تین چکروں میں رمل (کندھے ہلاتے ہوئے چھوٹے قدموں کے ساتھ تیز تیز چلنا) بھی کرے گا۔

✽ طوافِ قدوم کے بعد صفا و مروہ کی سعی (صفا سے مروہ تک ایک چکر اور مروہ سے صفا تک دوسرا چکر) اس طرح سات چکر پورے کرنے کو سعی کہتے ہیں) کرے گا۔

✽ صفا و مروہ کی سعی کے بعد حاجی سر کے بال کتر واکریا منڈوا کر احرام کھول دے گا اور احرام کی تمام پابندیوں سے آزاد ہو جائے گا۔

✽ 8 ذوالحجہ کو دوبارہ مکہ سے ہی احرام باندھے گا۔

✽ اب وہ ان الفاظ میں تلبیہ کہے گا: ((اَللّٰهُمَّ لَبَّيْكَ حَجًّا)) ”اے اللہ! میں حج کے لیے حاضر ہوں۔“

✽ مناسک حج ادا کرتے ہوئے حاجی 10 ذوالحجہ کو طلوع آفتاب کے بعد حجرہ عقبہ کو نکلے گا۔

✽ پھر قربانی کرے گا۔

✽ پھر بال کتر واکریا منڈوا کر احرام کھول دے گا۔

✽ اب حاجی پر احرام کی تمام پابندیاں ختم ہو چکی ہیں۔ صرف بیوی سے ہم بستری کی پابندی باقی ہے جو طواف

زیارت کے بعد ختم ہوگی۔

✽ حج تمتع کرنے والے پر طوافِ زیارت کے بعد صفا و مروہ کی سعی بھی واجب ہے۔

حَجِّ قِرَانٍ

✽ قرآن کا معنی ہے ”ملانا“ چونکہ حج قرآن کرنے والا جب میقات سے احرام باندھتا ہے تو حج اور عمرہ دونوں کی نیت کرتا ہے اور اپنے احرام میں دونوں کو ملاتا ہے اس لیے اسے ”حج قرآن“ کہتے ہیں۔

✽ حج قرآن کرنے والا احرام باندھ کر ان الفاظ میں تلبیہ پکارے گا: ((اَللّٰهُمَّ لَبَّيْكَ عُمْرَةً وَحَجًّا))
”اے اللہ! میں عمرہ اور حج (دونوں) کے لیے حاضر ہوں۔“

✽ مسجد حرام میں داخل ہو کر طوافِ قدم کرے گا۔

✽ پھر صفا و مروہ کی سعی کرے گا لیکن اس کے لیے یہ ضروری نہیں۔ کیونکہ حج قرآن کرنے والے پر صرف ایک ہی سعی واجب ہے لہذا اگر وہ یہ نیت کر لے کہ وہ یہ سعی 10 ذوالحجہ والی سعی کی جگہ کر رہا ہے تو اس پر 10 ذوالحجہ کو سعی کرنا واجب نہیں۔

✽ سعی کے بعد بال کتر دائے یا منڈوائے گا لیکن احرام نہیں کھولے گا بلکہ اسی احرام کے ساتھ حج بھی ادا کرے گا۔

✽ 8 ذوالحجہ کو دیگر حجاج کرام کے ساتھ مناسک حج کی ابتدا کرے گا۔

✽ 10 ذوالحجہ کے روز جمرہ عقبہ کو ننگریاں مار کر قربانی کرے گا۔

✽ پھر حجامت بنوائے گا۔

✽ پھر طوافِ زیارت کرے گا۔

✽ اگر وہ عمرہ کے دوران صفا و مروہ کی سعی کر چکا ہے تو اس پر دوبارہ سعی کرنا ضروری نہیں۔

حَجِّ اِفْرَادٍ

✽ افراد کا مطلب ہے ”اکیلا کرنا“ حج افراد کرنے والا میقات سے احرام باندھتے وقت صرف حج کی نیت کرتا ہے اس لیے اسے ”حج افراد“ کہتے ہیں۔

✽ حج افراد کرنے والا یوں تلبیہ کہے گا: ((اَللّٰهُمَّ لَبَّيْكَ حَجًّا)) میں حج کے لیے حاضر ہوں۔“

✽ اس کے لیے یہ ضروری نہیں کہ پہلے مکہ جائے اور طوافِ سعی کرے بلکہ یہ سیدھا منیٰ یا عرفات بھی جاسکتا ہے۔ لیکن اگر مکہ چلا جائے تو طوافِ قدم کر لے۔ یاد رہے کہ یہ طواف اس کے لیے نفلی ہوگا۔

✽ اسی طرح اگر سعی کرنا چاہے تو سعی بھی کر لے۔ لیکن اگر وہ سعی کے وقت یہ نیت کر لے کہ وہ یہ سعی 10 ذوالحجہ والی سعی کے عوض کر رہا ہے تو اسے 10 ذوالحجہ کو سعی نہیں کرنی پڑے گی۔

- * حج افراد کرنے والے نے اگر طوافِ قدم اور سعی کر لی ہے تو تہاجمات نہ بنوائے کیونکہ اس کا حج ابھی باقی ہے۔
- * حاجی 8 ذوالحجہ کو مناسکِ حج کی ابتدا کرے گا۔
- * پھر 10 ذوالحجہ کے روز حجرہ عقبہ کو نکل کر یاں مارنے کے بعد قربانی کرے گا لیکن یہ قربانی اس پر واجب نہیں۔
- * پھر تہاجمات بنوائے گا۔
- * اگر اس نے طوافِ قدم کے ساتھ سعی نہیں کی تھی تو طوافِ زیارت کے بعد سعی بھی کرے گا۔

ضروری وضاحت

- * اگر کسی نے میقات سے حج افراد یا حج قرآن کی نیت کی ہو اور ابھی قربانی کا جانور نہ خریدا ہو تو وہ حج سے پہلے اپنا ارادہ بدل کر حج تمتع کی نیت کر سکتا ہے۔ لیکن حج قرآن کرنے والا اگر قربانی کا جانور ساتھ لایا ہو تو پھر وہ حج تمتع کی نیت نہیں کر سکتا۔
- * حج قرآن اور حج تمتع کرنے والے پر قربانی واجب ہے۔
- * قربانی منیٰ اور مکہ میں کسی بھی جگہ کی جاسکتی ہے۔
- * ایک سے زیادہ قربانیاں کرنے میں بھی کوئی حرج نہیں لیکن زائد قربانیاں نفل ہوں گی۔

تینوں اقسام کا جواز

حضرت عائشہ رضی اللہ عنہا سے مروی ہے کہ ہم رسول اللہ ﷺ کے ساتھ حجۃ الوداع کے سال نکلے ﴿فَمِنَّا مَنْ أَهْلًا بِعُمْرَةٍ، وَمِنَّا مَنْ أَهْلًا بِحَجٍّ وَعُمْرَةٍ، وَمِنَّا مَنْ أَهْلًا بِحَجٍّ...﴾ ”ہم میں سے بعض وہ تھے جنہوں نے عمرے کے لیے تلبیہ کہا، کچھ وہ تھے جنہوں نے حج اور عمرہ (دونوں) کے لیے تلبیہ کہا اور بعض وہ تھے جنہوں نے حج کے لیے تلبیہ کہا اور رسول اللہ ﷺ نے (پہلے) صرف حج کا تلبیہ کہا۔ پھر جنہوں نے حج کے لیے یا حج اور عمرہ (دونوں) کے لیے لیک کہا تھا وہ حلال نہ ہوئے حتیٰ کہ قربانی کا دن آگیا۔“ (۱)

(نووی رحمۃ اللہ علیہ) ان تینوں اقسام کے جواز پر اجماع ہے۔ (۲)

کون سا حج افضل ہے؟

اس مسئلے میں علما نے بہت اختلاف کیا ہے۔ امام ابوحنیفہ اور امام اسحاق رضی اللہ عنہما کے نزدیک حج قرآن افضل ہے۔ ان کی دلیل یہ ہے کہ اللہ تعالیٰ نے اپنے نبی ﷺ کے لیے اس قسم کو پسند فرمایا، اس میں مشقت زیادہ ہے اور ایک روایت میں ہے کہ ﴿دَخَلَتِ الْعُمْرَةَ فِي الْحَجِّ إِلَى يَوْمِ الْقِيَامَةِ﴾ ”روز قیامت تک عمرہ حج میں داخل ہو

(۱) [بخاری (۱۰۶۲) کتاب الحج: باب التمتع والإفراد بالحج، مسلم (۱۲۱۱) ابو داؤد (۱۷۷۹)]

(۲) [شرح مسلم (۴/۴۲۷)]

گیا ہے۔“ (۱) امام مالک اور امام احمد رضی اللہ عنہما کی رائے میں حج تمتع افضل ہے۔ (۲) ان کی دلیل رسول اللہ صلی اللہ علیہ وسلم کا یہ فرمان ہے ﴿لَوْ اسْتَقْبَلْتُ مِنْ أَمْرِي مَا اسْتَدْبَرْتُ مَا سَقَمْتُ الْهَدْيَ وَكَجَعَلْتُهَا عُمْرَةً﴾ ”اگر مجھے اپنے معاملے کا پہلے علم ہوتا کہ جس کا مجھے بعد میں علم ہوا تو میں قربانی لے کر نہ چلتا بلکہ اسے عمرہ بنا لیتا۔“ (۳) یاد رہے کہ رسول اللہ صلی اللہ علیہ وسلم صرف افضل عمل کی ہی تمنا کر سکتے تھے نیز اس میں سہولت بھی ہے۔ امام شوکانی، نواب صدیق حسن خان، امام ابن قدام اور شیخ البانی رضی اللہ عنہم کے نزدیک حج تمتع ہی افضل ہے۔ (۴)

بعض علماء کے نزدیک حج افراد تمتع اور قرآن دونوں سے افضل ہے۔ ان کی دلیل یہ ہے کہ خلفائے راشدین نے حج افراد کیا اور پھر اسی پر مداومت اختیار کی۔ لیکن یاد رہے کہ جس روایت میں یہ ذکر ہے وہ قابل حجت نہیں۔ (۵) بعض دیگر اہل علم کی رائے یہ ہے کہ

✽ اگر کوئی شخص گھریا میقات سے قربانی ساتھ نہ لایا ہو تو اس کے لیے حج تمتع افضل ہے۔

✽ اگر کوئی گھریا میقات سے قربانی ساتھ لایا ہو تو اس کے لیے حج قرآن افضل ہے۔

✽ اور اگر کوئی قربانی نہ کر سکتا ہو تو اس کے لیے حج افراد افضل ہے۔

حَجُّ بَدَلٍ

✽ حج بدل سے مراد ایسا حج ہے جو کسی دوسرے کی طرف سے کیا جاتا ہے۔

✽ یہ حج جائز تو ہے مگر یہ شرط ہے کہ کسی دوسرے کی طرف سے حج کرنے سے پہلے انسان نے اپنا حج کیا ہو۔

✽ اس حج کا طریقہ تو وہی ہوگا جو آئندہ ابواب کے تحت ذکر کیا جائے گا۔

✽ البتہ احرام سے قبل نیت کرتے ہوئے اس شخص کا نام لیا جائے گا جس کی طرف سے حج کیا جا رہا ہے۔

✽ تلبیہ پکارتے ہوئے آخر میں لفظ ”عَنْ“ کا اضافہ کر کے اس شخص کا نام یوں لیا جائے گا۔ مثلاً: ((اللَّهُمَّ

لَبَّيْكَ حَجًّا عَنْ فُلَانٍ)) ”اے اللہ! میں حج کے لیے فلان (یہاں مطلوبہ شخص کا نام ذکر کیا جائے) کی

طرف سے حاضر ہوں۔“

✽ یاد رہے کہ کسی دوسرے کی طرف سے عمرہ بھی کیا جاسکتا ہے۔

(۱) [صحیح: صحیح ابن ماجہ (۲۴۱۱) أحمد (۱۷۵/۴) ابن ماجہ (۲۹۷۷) کتاب المناسک]

(۲) [فتح الباری (۲۱۶/۴) المغنی (۸۲/۵) الأم (۳۱۲/۲) المبسوط (۲۵/۴) الکافی (ص ۱۳۸۱)]

(۳) [أحمد (۱۴۸/۳) طبرانی أوسط (۱۸۵۰ - مجمع البحرین)]

(۴) [نبیل الأوطار (۳۱۷/۳) الروضة الندية (۵۹۴/۱) تحفة الأحمدي (۶۴۶/۳) التعليقات الرضية (۶۴/۲)]

(۵) [ضعيف: ضعيف ترمذی (۸۲۶) کتاب الحج: باب ما جاء في أفراد الحج * ترمذی (۸۲۰)]

نبی کریم ﷺ کے حج کا بیان

باب حج النبی ﷺ

امام ابن کثیر رحمۃ اللہ علیہ رقمطراز ہیں کہ

* حجۃ الوداع کی وجہ تسمیہ یہ ہے کہ رسول اللہ ﷺ کا یہ آخری حج تھا۔

* اس حج کو حجۃ الاسلام اس وجہ سے کہتے ہیں کہ ہجرت کے بعد آپ ﷺ نے یہی ایک حج ادا فرمایا اگرچہ ہجرت سے پہلے آپ نے کئی حج کیے، بعض بعثت سے پہلے اور بعض بعثت کے بعد۔

* اسے حجۃ البلاغ اس لیے کہتے ہیں کہ اس میں رسول اللہ ﷺ نے جملہ مسائل حج، قول اور فعل کے

آئینے میں دکھادیئے اور اسلام کے سب اصول و فروع بتادیئے، تو عرفات میں اللہ تعالیٰ نے وحی نازل فرمائی کہ

﴿الْيَوْمَ أَكْمَلْتُ لَكُمْ دِينَكُمْ وَأَتْمَمْتُ عَلَيْكُمْ نِعْمَتِي وَرَضَيْتُ لَكُمْ الْإِسْلَامَ دِينًا﴾

[المائدة: 3] ”آج میں نے تمہارے لیے تمہارا دین پورا کر دیا اور میں نے تم پر اپنا انعام اور احسان پورا کر دیا اور

میں نے تمہارے لیے اسلام کو ہی بطور دین پسند کیا۔“ (۱)

حجۃ النبی ﷺ کے سلسلہ میں جابر رضی اللہ عنہ کی تفصیلی روایت مع ضروری اضافہ جات

حضرت جعفر بن محمد اپنے والد سے روایت کرتے ہیں کہ ہم حضرت جابر رضی اللہ عنہ کے گھر گئے تو انہوں نے سب لوگوں کا حال دریافت کیا حتیٰ کہ جب میری باری آئی تو میں نے کہا کہ میں محمد بن علی ہوں۔ حضرت حسین رضی اللہ عنہ کا پوتا، تو انہوں نے میری طرف نہایت شفقت سے ہاتھ بڑھایا اور میرے سر پر ہاتھ رکھا اور میرا اوپر کا بن کھولا، پھر نیچے کا بن کھولا اور پھر اپنی ہتھیلی میرے سینے پر دونوں چھاتیوں کے درمیان میں رکھی، میں ان دنوں ابھی نوجوان لڑکا تھا۔ پھر انہوں نے کہا کہ شاباش، خوش آمدید! اے میرے بھتیجے! مجھ سے جو چاہو پوچھو۔ پھر میں نے ان سے پوچھا اور وہ نابینا تھے اور اتنے میں نماز کا وقت آ گیا تو وہ ایک چادر اوڑھ کر کھڑے ہوئے کہ جب اس کے دونوں کناروں کو دونوں کندھوں پر رکھتے تھے تو وہ اس چادر کے چھوٹے ہونے کے سبب سے نیچے گر جاتے تھے اور ان کی بڑی چادر ایک طرف تپائی پر رکھی ہوتی تھی۔ پھر انہوں نے ہمیں نماز پڑھائی، پھر میں نے کہا کہ مجھے رسول اللہ ﷺ کے حج (یعنی حجۃ الوداع) کے بارے میں خبر دیجئے تو حضرت جابر رضی اللہ عنہ نے اپنے ہاتھ سے 9 کا اشارہ کیا اور فرمایا:

ہجرت کے دسویں سال حج کا اعلان

* رسول اللہ ﷺ نو برس تک مدینہ منورہ میں مقیم رہے اور حج نہیں کیا پھر دسویں سال اعلان کیا کہ ”میں اس سال حج کے لیے جانے والا ہوں۔“

* یہ اعلان سن کر مدینہ منورہ میں لوگوں کی ایک بڑی جماعت جمع ہو گئی جو سب کے سب آپ ﷺ کی اقتداء میں فریضہ حج ادا کرنا چاہتے تھے اور ان کی خواہش تھی کہ وہ دوران حج ہر کام اسی طرح کریں جیسے آپ ﷺ کو

(۱) [البدایة والنہایة (۱۲۳/۵) مزید دیکھئے: فتح الباری (۲۳۵/۱۶) المسیرة النبویة فی ضوء المصادر الأصلية (ص ۶۸۰)]

کرتے ہوئے دیکھیں۔

- * [اس سال مدینہ میں چچک یا خسرہ کی وبا پھوٹنے کی وجہ سے لوگوں کی ایک معقول تعداد حج سے محروم رہ گئی۔]
- * [اس بیماری کے باعث جو حضرات سعادت حج سے محروم رہے، اُن کے لیے آپ ﷺ نے ارشاد فرمایا، ماہ رمضان میں عمرہ حج کے برابر ہے، لہذا جو شخص اب حج پر جانا چاہے تو یہ بھی بہتر ہے اور جو صرف رمضان میں عمرہ ہی کر لے تو وہ بھی ٹھیک ہے۔]

سفر حج کا آغاز

- * [آپ ﷺ حج کے لیے بروز ہفتہ جبکہ ذوالقعدہ گزرنے میں پانچ دن باقی تھے یعنی 26 ذوالقعدہ کو حج کے لیے مدینہ سے روانہ ہوئے۔] (۱)
- * [آپ ﷺ نے بالوں میں تیل لگایا، کتکھی کی تہبند پہنا اور چادر اوڑھی۔ مدینہ میں ظہر کی چار رکعتیں ادا کیں اور حج کے لیے روانہ ہو گئے۔]
- * [مدینہ سے مکہ کی جانب سفر کے لیے آپ ﷺ نے شجرہ والی راہ اختیار فرمائی۔]
- * [آپ ﷺ نے اپنے ساتھ قربانی کا جانور بھی لے لیا۔]

میقات پر قیام

- * [ذوالحلیفہ پہنچ کر آپ ﷺ نے نماز عصر قصر کر کے ادا فرمائی اور اس رات وہیں قیام کیا۔ اس مقام کو ”آبار علی“ کہا جاتا ہے۔]
 - * [اگلے روز صبح ہوئی تو آپ ﷺ نے فرمایا:
- ﴿أَتَأْسَى النَّبِيَّةَ آتٍ مِنْ رَبِّي فَقَالَ: صَلَّى فِي هَذَا الْوَادِي الْمُبَارَكِ وَقُلَّ عُمْرَةٌ فِي حَجَّةٍ﴾
- ”آج رات میرے پاس میرے رب کی طرف سے ایک آنے والا (یعنی حضرت جبرئیل علیہ السلام) آیا اور اس نے کہا، اس مبارک وادی میں نماز پڑھو اور کہو حج میں عمرہ (داخل) ہے۔“ (۲)

- درحقیقت یہ حج کے مہینوں میں عمرہ کا جواز تھا جسے اہل جاہلیت بہت بڑا گناہ تصور کرتے تھے۔] (۳)
- * [پھر آپ ﷺ نے نماز ظہر سے قبل غسل کیا، سر اور بدن پر خوشبو لگائی، پھر تہبند پہنا اور چادر اوڑھی۔]
- * [رسول اللہ ﷺ نے کسی چکنے والی چیز کے ساتھ سر کے بالوں کو چپکا لیا تاکہ گردوغبار سے محفوظ رہیں اور خوشبو بھی برقرار رہے (یہ کام ایسے شخص کے لیے ہے جس کے بال لمبے ہوں)۔ اس عمل کو ”تلبید“ کہتے ہیں۔]

(۱) امام ابن کثیرؒ نے ”البدایة والنہایة“ (۱۲۵:۱۰) اور سیرت نگاری میں عالمی ایوارڈ یافتہ مولانا صفی الرحمن مبارکیوری حفظہ اللہ تعالیٰ نے ”تحلیلات نبوت“ (ص ۳۵۴) میں اسی موقف کو ترجیح دی ہے۔ جبکہ امام ابن کثیرؒ نے امام ابن حزمؒ کا موقف ”کہ آپ ﷺ بروز جمعرات حج کے لیے روانہ ہوئے“ نقل فرمایا کہ اس کا مدلل رد کیا ہے۔]

(۲) [بخاری (۱۵۳۴) کتاب الحج: باب قول النبی: العقیق واد مبارک]

(۳) [بخاری (۱۵۶۶) کتاب الحج: باب التمتع والإفراد بالحج]

* [آپ ﷺ نے اپنی قربانی کے جانور کو ’فلاہ‘ پہنایا اور ’اشعار‘ کیا۔ (۱)]

* [رسول اللہ ﷺ کے ہمراہ سفر حج میں بچے اور خواتین بھی تھیں۔]

حضرت اسماء رضی اللہ عنہا کو دوران نفاس غسل کر کے احرام باندھنے کا حکم

* مقام ذوالحلیفہ میں حضرت اسماء بنت عمیس رضی اللہ عنہا نے محمد بن ابی بکر رضی اللہ عنہما کو جنم دیا۔

* انہوں نے نبی کریم ﷺ کی طرف پیغام بھیجا کہ میں (حالت نفاس میں) اب کیا کروں؟

* آپ ﷺ نے فرمایا، غسل کرو اور ایک کپڑے کا لنگوٹ باندھ کر احرام باندھ لو۔

نبی کریم ﷺ کا احرام

* پھر آپ ﷺ نے مسجد (ذوالحلیفہ) میں دو رکعت نماز پڑھی۔

* [اور مصلیٰ پر ہی حج و عمرہ کا اکٹھا تلبیہ پکارا یعنی کہا: ((اَللّٰهُمَّ لَبَّيْكَ عُمْرَةً وَحَجًّا)) ”اے اللہ! میں عمرہ

اور حج (دونوں) کے لیے حاضر ہوں۔“]

* پھر آپ ﷺ قصواء اونٹنی پر سوار ہوئے، یہاں تک کہ جب وہ آپ ﷺ کو لے کر مقام بیداء پہنچی [تو

آپ ﷺ اور آپ کے صحابہ نے حج کا تلبیہ پکارا، ایک روایت میں ہے کہ آپ ﷺ نے صرف حج کا تلبیہ پکارا

لیکن زیادہ صحیح بات یہ ہے کہ آپ ﷺ نے حج اور عمرہ دونوں کا تلبیہ پکارا یعنی آپ ﷺ ”قارن“ تھے۔]

* حضرت جابر رضی اللہ عنہ بیان کرتے ہیں کہ میں نے آگے کی طرف دیکھا جہاں تک میری نگاہ گئی سوار اور پیدل لوگ

ہی لوگ نظر آتے تھے اور اپنے دائیں طرف اور بائیں طرف اور پیچھے بھی لوگوں کی ایسی ہی بھیڑ تھی اور رسول

اللہ ﷺ ہمارے درمیان موجود تھے۔ آپ ﷺ پر قرآن مجید نازل ہوتا تھا اور آپ ﷺ ہی اس کی حقیقت کو

خوب جانتے تھے اور جو کام آپ ﷺ نے کیا وہی ہم نے بھی کیا۔

تلبیہ توحید

* پھر آپ ﷺ نے تلبیہ توحید پکارا: ﴿لَبَّيْكَ اَللّٰهُمَّ لَبَّيْكَ، لَا شَرِيكَ لَكَ لَبَّيْكَ، اِنَّ الْحَمْدَ

وَالسُّعْمَةَ لَكَ وَالْمُلْكَ لَا شَرِيكَ لَكَ﴾ ”حاضر ہوں اے اللہ! حاضر ہوں میں، تیرا کوئی شریک نہیں

حاضر ہوں، تمام حمد و تعریف تیرے لیے ہی ہے اور تمام نعمتیں تیری طرف سے ہی ہیں۔ بادشاہی تیری ہی ہے

(۱) [’فلاہ‘ سے مراد جو تئوں کا ہار ہے جو قربانی کے جانور کے گلے میں اس غرض سے لٹکایا جاتا تھا کہ کوئی اسے نقصان نہ پہنچائے اور

اگر یہ جانور کہیں گم ہو جائے تو جسے ملے وہ اسے کہہ کر طرف روانہ کر دے۔ ”اشعار“ یہ ہے کہ قربانی کے اونٹ کی کوہان کے دائیں

جانب ہلکا سا چیر لگانا اور جو خون رس آئے اسے کوہان پر مل دینا۔ یہ عمل مسنون ہے۔

نیز یاد رہے کہ آپ ﷺ نے اس حج میں 100 اونٹ قربان کیے جن میں سے 63 اونٹ آپ نے اپنے دست مبارک سے ذبح

کیے اور باقی حضرت علی رضی اللہ عنہ نے قربان کیے۔ ان میں سے کچھ تو آپ ﷺ ساتھ لے کر گئے تھے اور کچھ حضرت علی رضی اللہ عنہم سے لائے تھے جیسا کہ حدیث جابر کے تحت آئندہ ذکر آ رہا ہے۔]

تیرا کوئی شریک نہیں۔“ (۱)

* لوگوں نے بھی وہی تلبیہ پکارا جو اب لوگ پکارے ہیں۔ (مگر کچھ لوگوں نے نبی ﷺ کی لہجہ میں کچھ الفاظ بڑھادئے اور کہا ”لَبَّيْكَ ذَا الْمَعَارِجِ ، لَبَّيْكَ ذَا الْفَوَاضِلِ“ لیکن آپ ﷺ نے انہیں کچھ نہ کہا۔

اوپچی آواز سے تلبیہ پکارنے کا حکم

* [حضرت جبرئیل علیہ السلام وحی لے کر تشریف لائے کہ ”اے نبی! اپنے ساتھیوں کو بلند آواز سے تلبیہ کہنے کا حکم

دو۔“] (۲)

* پھر مسلسل رسول اللہ ﷺ تلبیہ پکارتے ہی رہے۔

* [حضرت عائشہ رضی اللہ عنہا نے عمرے کا احرام باندھا تھا۔ جب وہ مقام ”سرف“ پر پہنچیں تو ان کے ایام شروع ہو گئے۔

* [آپ ﷺ نے انہیں حکم ارشاد فرمایا کہ غسل کریں اپنے سر کے بال کھولیں اور کنگھی کریں۔ نیز یہ بھی فرمایا کہ حج کا ارادہ کر لیں اور دیگر حجاج کے ساتھ تمام مناسک حج ادا کریں سوائے طواف بیت اللہ کے۔ ہاں جب پاک ہو جائیں تب طواف کر لیں۔]

* حضرت جابر رضی اللہ عنہ کا بیان ہے کہ ہم حج کے سوا اور کچھ ارادہ نہیں رکھتے تھے اور عمرہ کو پہنچاتے ہی نہ تھے بلکہ ایام حج میں عمرہ بجالانا ایام جاہلیت سے برا جانتے تھے (مراد یہ ہے کہ ہم نے صرف حج کا ہی تلبیہ پکارا عمرہ کا نہیں)۔

حج کو عمرہ میں تبدیل کرنے کا حکم

* [وادئ سرف میں ہی آپ ﷺ نے ارشاد فرمایا کہ جو شخص قربانی ساتھ لایا ہو اسے حج پورا ہونے تک احرام کی پابندیوں سے آزادی نہیں مل سکتی لیکن جن کے ساتھ قربانی نہیں ہے وہ اگر اپنے حج کے احرام کو عمرہ میں تبدیل کرنا چاہیں تو انہیں اجازت ہے۔ (وہ بیت اللہ کا طواف کر لیں اور صفا و مردہ کی سعی کر کے بال ترشوا لیں اور حلال ہو جائیں اور پھر 8 ذوالحجہ کو دوبارہ حج کے لیے احرام باندھیں)۔]

(۱) [بظاہر تلبیہ پکارنے کے وقت کے متعلق احادیث میں تعارض ہے یعنی بعض صحابہ کا بیان ہے کہ آپ ﷺ نے مسجد سے ہی تلبیہ پکارا اور بعض دوسرے صحابہ کا کہنا ہے کہ آپ ﷺ نے مقام بیداء پر پہنچ کر تلبیہ پکارنا شروع کیا۔ لیکن فی الحقیقت ان روایات میں کوئی تاقص نہیں اور وجہ اختلاف یہ ہے کہ نبی کریم ﷺ نے ایک ہی حج کیا اور اس حج میں آپ ﷺ کے ساتھ لوگوں کی ناقابل شمار تعداد موجود تھی۔ یقیناً اس صورت میں ہر شخص ہر مقام پر آپ ﷺ کے ساتھ نہیں تھا۔ اس لیے جس نے جہاں تلبیہ سنا اس نے وہیں کے متعلق بیان کر دیا۔ یعنی جب آپ ﷺ نے مسجد ذوالخلیفہ سے تلبیہ پکارنا شروع کیا تو جس نے وہاں تلبیہ سنا اس نے کہا نبی ﷺ نے مسجد سے تلبیہ پکارا۔ پھر جب آپ ﷺ نے اونٹنی پر سوار ہو کر تلبیہ پکارا تو جنہوں نے وہاں سنا انہوں نے اسی مقام کو یاد رکھ لیا۔ اسی طرح جب آپ ﷺ مقام بیداء پر پہنچے اور تلبیہ پکارا تو جن لوگوں نے یہاں تلبیہ پکارتے ہوئے دیکھا انہوں نے اسی مقام کے متعلق بیان کر دیا۔]

(۲) | صحیح : صحیح ابن ماجہ (۲۳۶۴) کتاب المناسک ، ابن ماجہ (۲۹۲۲) |

* [چنانچہ کچھ لوگوں نے تو اپنے حج کی نیت کو عمرہ میں تبدیل کر لیا لیکن کچھ نے ایسا نہ کیا۔ تاہم وہ لوگ جو اپنے ساتھ قربانی لائے تھے وہ عمرہ اور حج دونوں کی نیت پر قائم رہے۔]

وادئ ذی طویٰ میں قیام

* [پھر آپ ﷺ نے اپنے سفر کو جاری کیا اور وادئ ذی طویٰ میں پہنچے۔]

* [رات بھر وہیں قیام فرمایا۔]

* [صبح کی نماز بھی وہیں ادا فرمائی۔]

* [یہ اتوار 4 ذوالحجہ کی صبح تھی۔]

بیت اللہ میں تشریف آوری

* [نماز فجر کے بعد آپ ﷺ نے غسل فرمایا اور بیت اللہ کی جانب روانگی کی تیاری کی۔]

* [آپ ﷺ مکہ مکرمہ میں ”ثَنِيَّةٌ عَلَيَا“ یعنی مقام ”كُدَاءُ“ کی طرف سے داخل ہوئے۔]

* [بروز اتوار خوب دن چڑھ چکا تھا جب آپ ﷺ مکہ میں داخل ہوئے۔]

* نبی ﷺ مسجد حرام کے دروازے پر آئے اپنی اونٹنی کو وہیں بٹھایا اور مسجد میں داخل ہو گئے۔

طوافِ قدوم

* مسجد حرام میں داخل ہونے کے بعد سب سے پہلے آپ ﷺ نے [وضوء کیا، پھر] حجر اسود کو بوسہ دیا [پھر دائیں

جانب سے چلتے ہوئے بیت اللہ کے سات چکر لگائے۔] پہلے تین چکروں میں رمل کیا یعنی کندھے ہلاتے

ہوئے آہستہ آہستہ دوڑے اور باقی چار چکر عام رفتار سے پورے کیے۔

* [ہر چکر میں حجر اسود کو بوسہ دیتے اور رکن یمانی کو ہاتھ سے چھوتے لیکن شمال کی جانب کے دونوں کونوں کو نہیں

چھوتے تھے۔]

* [ہر چکر میں آپ ﷺ حجر اسود اور رکن یمانی کے درمیان یہ دعا پڑھتے ﴿رَبَّنَا آتِنَا فِي الدُّنْيَا حَسَنَةً وَفِي

الْآخِرَةِ حَسَنَةً وَقِنَا عَذَابَ النَّارِ﴾ ”اے ہمارے پروردگار! ہمیں دنیا میں بھلائیاں عطا فرما اور آخرت

میں بھی حسنت سے نواز اور ہمیں آگ کے عذاب سے محفوظ فرما۔“]

* پھر آپ ﷺ مقام ابراہیم پر آئے اور [باواز بلند لوگوں کو سناتے ہوئے] یہ آیت تلاوت فرمائی:

﴿وَالتَّحِيذُ وَامِنْ مَّقَامِ اِبْرَاهِيْمَ مُصَلِّيً﴾ [البقرة: ۱۲۵] ”مقام ابراہیم کو نماز کی جگہ مقرر کرو۔“

* پھر آپ ﷺ نے مقام ابراہیم کو اپنے اور بیت اللہ کے درمیان میں کیا اور دو رکعتیں ادا کیں۔

* ان رکعتوں میں سورہ ”اخلاص“ اور سورہ ”کافرون“ کی تلاوت فرمائی۔

* [پھر زمزم کے کنویں کی طرف آئے اور اس کا پانی پیا اور کچھ پانی سر پر بھی بہایا۔]

✽ پھر دوبارہ حجر اسود کی طرف لوٹے اور اسے بوسہ دیا۔

صفا و مروہ کی سعی

✽ پھر آپ ﷺ اس دروازے سے نکلے جو صفا کی طرف ہے اور جب صفا کے قریب پہنچے تو یہ آیت پڑھی:

﴿إِنَّ الصَّفَا وَالْمَرْوَةَ مِن شَعَائِرِ اللَّهِ﴾ [البقرة: ۱۵۸] ”بے شک صفا اور مروہ دونوں اللہ کی

نشانیوں میں سے ہیں۔“

✽ اور آپ ﷺ نے فرمایا ﴿أَبْدَأُ بِمَا بَدَأَ اللَّهُ بِهِ﴾ ”میں وہیں سے شروع کرتا ہوں جہاں سے اللہ نے شروع کیا۔“

✽ پھر آپ ﷺ کوہ صفا پر چڑھے اور بیت اللہ کو دیکھا۔

✽ پھر قبلہ رخ ہو کر [تین مرتبہ] اللہ تعالیٰ کی توحید و تکبیر [اور تحمید] بیان کی اور کہا:

﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَ لَهُ الْحَمْدُ [يُحْيِي وَيُمِيتُ] وَهُوَ

عَلَى كُلِّ شَيْءٍ قَدِيرٌ، لَا إِلَهَ إِلَّا اللَّهُ وَحْدَهُ [لَا شَرِيكَ لَهُ]، أَنْجَزَ وَعَدَهُ، وَنَصَرَ عَبْدَهُ، وَهَزَمَ

الْأَحْزَابَ وَحْدَهُ﴾ ”اللہ تعالیٰ کے علاوہ کوئی معبود برحق نہیں، وہ اکیلا ہے اس کا کوئی شریک نہیں، اسی کے لیے

بادشاہت ہے، اسی کی تعریف ہے [وہ زندہ کرتا اور مارتا ہے] اور وہ ہر چیز پر قادر ہے۔ اللہ تعالیٰ کے سوا کوئی عبادت

کے لائق نہیں، وہ اکیلا ہے [اس کا کوئی شریک نہیں] اس نے اپنا وعدہ پورا کیا، اپنے بندے (یعنی محمد ﷺ) کی مدد فرمائی

اور اکیلے ہی سب لشکروں کو شکست دی۔“

✽ پھر اس کے بعد دعا کی، پھر ایسا ہی کہا، پھر دعا کی۔ غرض تین بار ایسا ہی کیا۔

✽ پھر اترے اور مروہ کی طرف چلے حتیٰ کہ جب آپ بطن وادی میں پہنچے تو تیزی سے گزرے [اور آپ ﷺ اپنی

اونٹنی پر سوار تھے۔] حتیٰ کہ مروہ پر پہنچے۔

✽ مروہ پر بھی وہی کیا جو صفا پر کیا تھا۔

حجامت اور عمرہ کا اتمام

✽ جب مروہ پر آخری (یعنی ساتواں) چکر پورا ہوا تو آپ ﷺ نے فرمایا ﴿يَا أَيُّهَا النَّاسُ! لَوْ أَنِّي

اسْتَقْبَلْتُ مِنْ أَمْرِي مَا اسْتَدْبَرْتُ لَمْ أَسْقُ الْهَدْيَ، وَ لَجَعَلْتُهَا عُمْرَةً، فَمَنْ كَانَ مِنْكُمْ لَيْسَ

مَعَهُ هَدْيٌ، فَلْيُحِلِّجْ وَ لِيَجْعَلْهَا عُمْرَةً﴾ [وَفِي رِوَايَةٍ: فَقَالَ: أَجِلُّوا مِنْ إِحْرَامِكُمْ، فَطُوفُوا

بِالْبَيْتِ، وَيَسِّنَ الصَّفَا وَالْمَرْوَةَ وَ قَصِّرُوا] وَ أَقِيمُوا حَلَالًا، حَتَّى إِذَا كَانَ يَوْمَ التَّرْوِيَةِ

فَأَهِلُّوا بِالْحَجِّ، وَ اجْعَلُوا الَّتِي قَدِمْتُمْ بِهَا مُتْعَةً﴾ ”اے لوگو! اگر مجھے پہلے سے اپنا کام معلوم ہوتا

جو بعد میں معلوم ہوا تو میں قربانی ساتھ نہ لاتا (بلکہ مکہ سے ہی خرید لیتا) اور اپنے اس احرام حج کو عمرہ بنا

ڈالتا۔ پس تم میں سے جس کے ساتھ قربانی نہ ہو وہ احرام کھول ڈالے (یعنی طواف سعی ہو چکی اور عمرہ کے افعال

پورے ہو گئے) اور اسے عمرہ بنا لے۔ [ایک روایت میں ہے کہ آپ ﷺ نے فرمایا: اپنے احرام کھول دو بیت اللہ کا طواف کرو صفا و مروہ کی سعی کرو اپنے بال ترشواؤ اور احرام کی پابندیوں سے آزاد ہو جاؤ اور 8 ذوالحجہ تک حلال رہو پھر حج کا احرام باندھو اور جس احرام کے ساتھ تم آئے ہو اسے تمتع بناؤ الو۔]

✽ [یہ فرمان سناتو] حضرت سراقہ بن مالک رضی اللہ عنہ کھڑے ہوئے اور عرض کیا کہ اے اللہ کے رسول! یہ حج کو عمرہ کر ڈالنا ہمارے اسی سال کے ساتھ خاص ہے یا ہمیشہ کے لیے اس کی اجازت ہے؟ تو آپ ﷺ نے ایک ہاتھ کی انگلیاں دوسرے ہاتھ میں ڈالیں اور دو مرتبہ فرمایا ”ہمیشہ ہمیشہ کے لیے اس کی اجازت ہے۔“

✽ حضرت علی رضی اللہ عنہ یمن سے نبی کریم ﷺ کے اونٹ لے کر آئے تو حضرت فاطمہ رضی اللہ عنہا کو دیکھا کہ انہوں نے احرام کھول رکھا ہے اور رنگین کپڑے زیب تن کیے ہوئے ہیں اور سرمہ بھی لگائے ہوئے ہیں۔ علی رضی اللہ عنہ یہ دیکھ کر ناراض ہوئے اور رسول اللہ ﷺ سے فاطمہ رضی اللہ عنہا کی شکایت کی تو آپ ﷺ نے فرمایا کہ فاطمہ رضی اللہ عنہا کو میں نے ہی اس کی اجازت دی ہے۔

✽ پھر آپ ﷺ نے حضرت علی رضی اللہ عنہ سے فرمایا کہ تم نے حج کا ارادہ کرتے ہوئے کیا نیت کی تھی؟ انہوں نے جواب دیا کہ میں نے کہا تھا ﴿اللَّهُمَّ إِنِّي أَهْلٌ بِمَا أَهْلٌ بِهِ رَسُولُ اللَّهِ ﷺ﴾ ”اے اللہ! میں بھی اسی کا احرام باندھتا ہوں جس کا تیرے رسول نے احرام باندھا ہے۔“

✽ آپ ﷺ نے فرمایا میرے ساتھ قربانی ہے (اس لیے میں نے احرام نہیں کھولا) اب تم بھی احرام نہ کھولو۔

✽ پھر سب لوگوں نے احرام کھول ڈالا اور بال کترا لیے [خوشبو لگائی اپنا عام لباس پہن لیا اور اپنی عورتوں سے ہم بستری بھی کی۔]

✽ مگر نبی کریم ﷺ اور جن کے ساتھ قربانی تھی محرم ہی رہے۔

8 ذوالحجہ کو منیٰ کی طرف روانگی

✽ پھر جب ترویہ کا دن [جمعرات] یعنی ذوالحجہ کی 8 تاریخ ہوئی تو سب لوگ منیٰ کی طرف چلے [اور جو لوگ احرام کھول کر حلال ہو چکے تھے انہوں نے منیٰ کے قریب ”وادیِ اطلح“ سے نیا احرام باندھا] اور حج کی لبیک پکاری۔

✽ منیٰ میں آپ ﷺ نے ظہر، عصر، مغرب، عشاء اور فجر [پانچ نمازیں] اپنے اپنے اوقات میں جبکہ چار رکعت والی نمازیں قصر کر کے ادا کیں۔

9 ذوالحجہ کو عرفات کی طرف کوچ

✽ پھر آپ ﷺ تھوڑی دیر ٹھہرے حتیٰ کہ [9 ذوالحجہ بروز جمعہ] سورج طلوع ہو گیا تو آپ ﷺ نے میدانِ عرفات کی طرف کوچ کا حکم دیا اور فرمایا کہ [میرے لیے مقامِ نمرہ میں بالوں کا بنا خیمہ لگاؤ۔]

✽ پس رسول اللہ ﷺ چلے اور قریش یقین رکھتے تھے کہ آپ ﷺ مشعر حرام میں قوف کریں گے جیسا کہ سب قریش کے لوگوں کی ایامِ جاہلیت میں عادت تھی۔

* لیکن آپ ﷺ وہاں سے آگے بڑھ گئے حتیٰ کہ عرفات پہنچے اور نہرہ میں لگائے گئے اپنے خیمے میں اترے۔

خطبہ حج

* جب آفتاب ڈھل گیا تو آپ ﷺ نے قسواء اونٹنی کو تیار کرنے کا حکم دیا چنانچہ اس پر کجاوہ کس دیا گیا۔

* آپ ﷺ اس پر سوار ہو کر وادیٰ [عمرہ] کے نشیب میں آئے اور لوگوں کو یہ خطبہ ارشاد فرمایا ﴿إِنَّ دِمَائَكُمْ وَ

أَمْوَالَكُمْ حَرَامٌ عَلَيْكُمْ كَحُرْمَةِ يَوْمِكُمْ هَذَا فِي شَهْرِكُمْ هَذَا فِي بَلَدِكُمْ هَذَا أَلَا كُلُّ شَيْءٍ مِنْ أَمْرِ الْجَاهِلِيَّةِ تَحْتَ قَدَمِي مَوْضُوعٌ وَ دِمَاءُ الْجَاهِلِيَّةِ مَوْضُوعَةٌ وَإِنْ أَوْلَ دَمٍ أَضَعُ مِنْ

دِمَائِنَا دَمُ ابْنِ رَبِيعَةَ بْنِ الْحَارِثِ كَانَ مُسْتَرْضِعًا فِي بَيْتِي سَعْدٌ فَقَتَلْتَهُ هَذَا وَ رَبَا الْجَاهِلِيَّةِ مَوْضُوعٌ وَ أَوْلَ رِبَا أَضَعُ رَبَانَا رَبَا عَبَّاسِ بْنِ عَبْدِ الْمُطَّلِبِ فَإِنَّهُ مَوْضُوعٌ كُلُّهُ فَاتَّقُوا اللَّهَ فِي

النِّسَاءِ فَإِنَّكُمْ أَخَذْتُمُوهُنَّ بِأَمَانِ اللَّهِ وَ اسْتَحْلَلْتُمُ فُرُوجَهُنَّ بِكَلِمَةِ اللَّهِ وَ لَكُمْ عَلَيْهِنَّ أَنْ لَا يُؤْطِئَنَّ فُرُوشَكُمْ أَحَدًا تَكَرَّهُوهُ فَإِنْ فَعَلْنَ ذَلِكَ فَاضْرِبُوهُنَّ ضَرْبًا غَيْرَ مُبْرِحٍ وَلَهُنَّ عَلَيْكُمْ

رِزْقُهُنَّ وَ كِسْوَتُهُنَّ بِالْمَعْرُوفِ وَ قَدْ تَرَكْتُ فِيكُمْ مَا لَنْ تَضَلُّوا بَعْدَهُ إِنْ اغْتَضَمْتُمْ بِهِ : كِتَابُ اللَّهِ ' وَ أَنْتُمْ تَسْأَلُونَ عَنِّي فَمَا أَنْتُمْ قَائِلُونَ ؟ قَالُوا : نَشْهَدُ أَنَّكَ قَدْ بَلَغْتَ وَ أَدَيْتَ وَ نَصَحْتَ ،

فَقَالَ : بِإِصْبَعِهِ السَّبَابَةَ يَرْفَعُهَا إِلَى السَّمَاءِ وَ يَنْكُتُهَا إِلَى النَّاسِ ' اللَّهُمَّ اشْهَدْ ، اللَّهُمَّ اشْهَدْ ، ثَلَاثَ مَرَّاتٍ ﴿ تمہارے خون اور اموال ایک دوسرے پر ایسے حرام ہیں جیسے آج کے دن کی حرمت اس

مہینے اور اس شہر میں ہے۔ زمانہ جاہلیت کی ہر چیز میرے دونوں قدموں کے نیچے رکھ دی گئی ہے (مراد یہ ہے کہ اب ان کا کوئی اعتبار نہیں) اور جاہلیت کے تمام قتل معاف اور کالعدم ہیں۔ سب سے پہلے میں اپنے خاندان

میں سے ربیعہ بن حارث کے بیٹے کا خون معاف اور ساقط کرتا ہوں جو بنی سعد میں پرورش پا رہا تھا اور اسے ہذیل قبیلے نے قتل کر ڈالا۔ اسی طرح زمانہ جاہلیت کے تمام سوختہ اور ناقابل گرفت ہیں۔ سب سے پہلا سود

میں اپنے خاندان میں سے چچا عباس کا ختم کرتا ہوں، وہ بالکل معاف ہے۔ عورتوں کے معاملے میں اللہ تعالیٰ سے ڈرو کیونکہ تم نے ان کو اللہ تعالیٰ کی امان سے لیا ہے اور تم نے ان کے ستر کو اللہ تعالیٰ کے کلمہ (نکاح) سے حلال کیا

ہے۔ تمہارا حق ان پر یہ ہے کہ وہ تمہارے بستروں پر کسی ایسے شخص کو نہ آنے دیں جس کا آنا تمہیں ناگوار ہو، پھر اگر وہ ایسا کریں تو ان کو ایسا مارو کہ ان کو سخت چوٹ نہ لگے (یعنی جس سے بڑی نڈوٹے) اور ان کا تم پر یہ حق ہے کہ ان کی

روٹی اور ان کا کپڑا دستور کے مطابق تمہارے ذمہ ہے اور میں تمہارے درمیان ایسی چیز چھوڑے جاتا ہوں کہ اگر تم اسے مضبوط پکڑے رہو تو کبھی گمراہ نہ ہو گے (اور وہ ہے) اللہ کی کتاب۔ اور تم سے (روز قیامت) میرے متعلق

پوچھا جائے گا تو پھر تم کیا جواب دو گے؟ سب لوگوں نے عرض کیا کہ ہم گواہی دیں گے کہ آپ نے اللہ تعالیٰ کا پیغام پہنچا دیا، اپنا فرض سمرانجام دے دیا اور خیر خواہی کی۔ پھر آپ ﷺ نے انگشت شہادت آسمان کی طرف اٹھا کر اور لوگوں کی طرف جھکا کر تین مرتبہ کہا اے اللہ! گواہ رہنا۔“

- ✽ [اس خطبے میں آپ ﷺ نے کچھ اور بھی احکام بیان فرمائے اور جب فارغ ہوئے تو اللہ تعالیٰ کا یہ فرمان نازل ہوا:
- ﴿الْيَوْمَ اكْمَلْتُ لَكُمْ دِينَكُمْ وَأَتِمَمْتُ عَلَيْكُمْ نِعْمَتِي وَرَضِيْتُ لَكُمُ الْإِسْلَامَ دِينًا﴾
- [المائدہ: ۳] ”آج میں نے تمہارے لیے تمہارا دین مکمل کر دیا ہے اور میں نے تم پر اپنا انعام اور احسان پورا کر دیا اور میں نے تمہارے لیے اسلام کو ہی بطور دین پسند کیا۔“
- ✽ [دریں اثنا حضرت ام فضل رضی اللہ عنہا نے آپ ﷺ کے لیے دودھ کا ایک پیالہ بھیجا تو آپ ﷺ نے سب کے سامنے اونٹنی پر بیٹھے بیٹھے اسے پی لیا جس سے یہ ثابت ہوا کہ یومِ عرفہ کا روزہ حاجیوں کے لیے نہیں ہے۔]
- ✽ پھر [حضرت بلال رضی اللہ عنہ نے] اذان کہی۔
- ✽ پھر اقامت کہی اور آپ ﷺ نے ظہر کی نماز پڑھائی۔ پھر اقامت کہی اور عصر پڑھائی (یعنی ایک اذان اور دو اقامتوں کے ساتھ نمازیں جمع فرمائیں) اور ان دونوں نمازوں کے درمیان کچھ (نفل وغیرہ) نہ پڑھا۔ یہ دونوں نمازیں آپ ﷺ نے قصر ادا فرمائیں۔]

میدانِ عرفات میں وقوف

- ✽ پھر آپ ﷺ سوار ہو کر موقف (جائے وقوف) میں آئے۔ اونٹنی کا پیٹ پتھروں کی طرف کیا اور پکڈ ٹڈی کو اپنے سامنے کر لیا۔ آپ ﷺ قبل رخ ہوئے [اور دعا و مناجات میں مصروف ہو گئے۔]
- ✽ [وہیں ایک مسلمان شخص حالتِ احرام میں اپنی سواری سے گرا اور فوت ہو گیا۔ آپ ﷺ نے اس کے متعلق فرمایا کہ اسے انہی (دو) کپڑوں میں کفن دو جن میں یہ فوت ہوا ہے اسے خوشبو نہ لگاؤ اور اس کا سر اور چہرہ مت ڈھانپو۔ اسے (روز قیامت) اس حال میں اٹھایا جائے گا کہ یہ تلبیہ پکار رہا ہوگا۔]
- ✽ [اہل نجد کے کچھ لوگ میدانِ عرفات میں رسول اللہ ﷺ کے پاس آئے اور انہوں نے آپ سے کچھ سوال کیے آپ ﷺ نے انہیں وقوفِ عرفہ کے متعلق فرمایا کہ عرفہ کا وقوف ہی حج ہے۔ پھر آپ ﷺ نے یہ بھی فرمایا کہ دن یارات کی کسی گھڑی میں بھی طلوعِ فجر سے پہلے پہلے جو یہاں وقوف کر لے اس کا حج مکمل ہوگا۔]
- ✽ [آپ ﷺ نے لوگوں کو یہ پیغام بھی بھجوایا کہ وہ اپنے اپنے پڑاؤ کی جگہ پر ہی وقوف کریں اور فرمایا کہ میں نے یہاں وقوف کیا ہے لیکن یاد رکھو کہ عرفہ سارے کا سارا ہی جائے وقوف ہے۔]
- ✽ [بروز جمعہ] آپ ﷺ نے اس مقام پر غروبِ آفتاب تک مسلسل وقوف فرمایا۔
- غروبِ آفتاب کے بعد مزدلفہ کی طرف کوچ
- ✽ پھر جب زردی تھوڑی تھوڑی جاتی رہی اور سورج کی ٹکلیاں بھی غروب ہو گئی تو (سوار ہوئے اور) حضرت اسامہ بن زید رضی اللہ عنہما کو پیچھے بٹھالیا اور مزدلفہ کی طرف لوٹے۔ آپ ﷺ نے قصواء اونٹنی کی مہار اس قدر کھینچ رکھی تھی کہ اس کا سر کجاوے کے اگلے حصے سے لگ گیا تھا۔

- ✽ آپ ﷺ لوگوں کو آہستہ آہستہ چلنے کی تلقین فرما رہے تھے۔
- ✽ جب کسی ریت کے ٹیلے پر آتے تو ذرا مہار ڈھیلی کر دیتے حتیٰ کہ اونٹنی چڑھ جاتی۔
- ✽ بالآخر مزدلفہ پہنچ گئے۔ وہاں [وضوء کیا اور] ایک اذان اور دو اقامتوں کے ساتھ مغرب اور عشاء کو جمع کیا اور ان دونوں نمازوں کے درمیان کوئی نفل نماز یا سنتیں نہ پڑھیں۔
- ✽ [ازواجِ مطہرات میں سے حضرت سودہ رضی اللہ عنہا، حضرت ام حبیبہ رضی اللہ عنہا اور حضرت ام سلمہ رضی اللہ عنہا نے نبی کریم ﷺ سے اجازت طلب کی کہ وہ رات میں ہی مزدلفہ سے منیٰ روانہ ہو جائیں تاکہ لوگوں کے ازدحام سے بچ سکیں۔ آپ نے انہیں اور دیگر کمزور لوگوں کو یہ اجازت دی کہ وہ چاند غروب ہونے تک مزدلفہ میں ہی قیام کریں اور پھر رات میں ہی منیٰ روانہ ہو سکتے ہیں۔ صحیح بخاری میں حضرت اسماء رضی اللہ عنہا کی ایک روایت سے یہ معلوم ہوتا ہے کہ ایسے کمزور و ناتواں لوگ اگر طلوع آفتاب سے پہلے ہی حجرہ عقبہ کی رمی کر لیں تو انہیں اجازت ہے۔] (۱)
- ✽ پھر رسول اللہ ﷺ استراحت کی غرض سے لیٹ گئے حتیٰ کہ فجر طلوع ہو گئی۔
- ✽ جب فجر ظاہر ہو گئی تو اذان اور اقامت کے ساتھ نماز فجر پڑھی۔ [یہ ہفتہ 10 ذوالحجہ کا دن تھا اور یہی یوم النحر اور عید الاضحیٰ کا دن ہے۔]
- ✽ [حضرت عروہ طائی رضی اللہ عنہ کے ایک سوال کے جواب میں آپ ﷺ نے فرمایا کہ جس نے یہاں (مزدلفہ میں) ہمارے ساتھ نماز فجر پالی اس کا حج مکمل ہو گیا۔]

مشعر حرام پر وقوف اور دعائیں

- ✽ پھر آپ ﷺ قصواء اونٹنی پر سوار ہوئے حتیٰ کہ مشعر حرام میں آئے [اور اس پہاڑی پر چڑھ گئے۔]
- ✽ وہاں قبلہ رخ ہو کر اللہ تعالیٰ سے دعا و التجا اور تکبیر و تہلیل میں مصروف ہو گئے اور او رو ہیں ٹھہرے رہے حتیٰ کہ خوب اچھی طرح صبح کی روشنی اور سفیدی نمودار ہو گئی۔
- ✽ [پھر آپ ﷺ نے فرمایا میں نے یہاں وقوف کیا ہے لیکن (یاد رکھو کہ) مزدلفہ سارے کا سارا جائے وقوف ہے۔]
- منیٰ کی طرف واپسی

- ✽ طلوع آفتاب سے قبل ہی آپ [مزدلفہ سے] روانہ ہوئے [جبکہ آپ پُر سکون تھے]۔
- ✽ آپ ﷺ نے حضرت فضل بن عباس رضی اللہ عنہما کو اپنے پیچھے بٹھالیا۔ جو ایک اچھے بالوں والے خوبصورت نوجوان تھے۔ پھر جب آپ ﷺ چلے تو عورتوں کا ایک گروہ چلا جاتا تھا جس میں ایک اونٹ پر ایک عورت سوار تھی اور سب چلی جاتی تھیں۔ حضرت فضل رضی اللہ عنہ ان کی طرف دیکھنے لگے تو رسول اللہ ﷺ نے فضل رضی اللہ عنہ کے چہرے پر ہاتھ رکھ دیا اور فضل رضی اللہ عنہ نے اپنا منہ دوسری طرف کر دیا اور دیکھنے لگے تو رسول اللہ ﷺ نے پھر اپنا ہاتھ ادھر پھیر کر ان کے منہ پر رکھ دیا تو فضل دوسری طرف منہ پھیر کر پھرد دیکھنے لگے۔

(۱) [بخاری (۱۶۷۹) کتاب الحج: باب من قدم ضعفة أهله لبلى]

* جب آپ ﷺ وادیِ محسر کے نشیب میں پہنچے تو اونٹنی کو ذرا تیز چلایا (کیونکہ آپ ﷺ کی عادت تھی کہ جس جگہ اللہ تعالیٰ نے اپنے دشمنوں پر عذاب نازل فرمایا ہوتا وہاں سے تیزی سے گزر جانے کی کوشش کرتے اور اس وادی میں ”اصحابِ فیل“ یعنی ابرہہ کے لشکر پر عذاب نازل ہوا تھا) اور آپ نے درمیانی راہ اختیار کی جو جرہ عقبہ پر جا نکلتی ہے۔

جرہ عقبہ کی رمی

- * پھر آپ ﷺ اس جرہ کے پاس آئے جو درخت کے پاس ہے (یعنی جرہ عقبہ)۔
- * پھر دن چڑھے آپ ﷺ نے اپنی سواری پر سوار وادی کے نشیب سے، جرہ عقبہ کو سات کنکریاں ماریں۔
- * ہر کنکری کے ساتھ آپ ﷺ ”اللَّهُ أَكْبَرُ“ کہتے۔ کنکریاں حجم میں اتنی تھیں جتنی چٹکی سے ماری جاسکتی ہیں۔
- * [یہ چھوٹی چھوٹی کنکریاں آپ ﷺ کے لیے حضرت ابن عباس رضی اللہ عنہما نے چنی تھیں۔]
- * [اس وقت آپ ﷺ نے تلمیذ کہنا چھوڑ دیا۔]
- * [اس موقع پر حضرت بلال رضی اللہ عنہ اور حضرت أسامہ رضی اللہ عنہما کو آپ ﷺ کی خدمت کا شرف بھی نصیب ہوا اور وہ اس طرح کہ ایک نے آپ کی اونٹنی کی مہارتھی ہوئی تھی اور دوسرے نے گرمی سے بچاؤ کے لیے آپ پر کپڑے سے سایہ کیا ہوا تھا حتیٰ کہ آپ ﷺ جرہ عقبہ کی رمی سے فارغ ہو گئے۔]
- * [رمی کرتے ہوئے آپ ﷺ نے فرمایا ﴿لِنَأْخُذُوا مَنَابِسَكُمْ﴾، فَإِنِّي لَا أُدْرِي لَعَلِّي لَا أَحِجُّ بَعْدَ حَجَّتِي هَذِهِ ﴿﴾ ”حج کے طریقے سیکھ لو، میں نہیں جانتا شاید اس حج کے بعد میں کوئی حج نہ کر سکوں۔“ (۱)]
- * اسی مقام پر قبیلہ غنم کی ایک عورت نے آپ ﷺ کی خدمت میں حاضر ہو کر دریافت کیا کہ میرے والد انتہائی بوڑھے ہونے کی وجہ سے فریضہ حج ادا کرنے سے عاجز ہیں کیا میں ان کی طرف سے حج کر سکتی ہوں؟
- * آپ ﷺ نے فرمایا ہاں تم ان کی طرف سے حج کر سکتی ہو۔

یوم النحر کا خطبہ

- * [یوم النحر یعنی 10 ذوالحجہ بروز ہفتہ چاشت کے وقت رمی کے بعد منیٰ میں ہی آپ ﷺ نے ایک خطبہ بھی ارشاد فرمایا آپ ﷺ نے اس خطبے میں فرمایا ﴿إِنَّ الزَّمَانَ قَدْ اسْتَدَارَ كَهَيْئَتِهِ يَوْمَ خَلَقَ اللَّهُ السَّمَاوَاتِ وَالْأَرْضَ: السَّنَةُ اثْنَا عَشَرَ شَهْرًا، مِنْهَا أَرْبَعَةٌ حُرُمٌ، ثَلَاثٌ مَثْوَالِيَّاتٌ: ذُو الْقَعْدَةِ، وَذُو الْحِجَّةِ وَالْمُحَرَّمُ، وَرَجَبٌ مُضَرٌّ الَّذِي بَيْنَ جُمَادَى وَشَعْبَانَ، ثُمَّ قَالَ: أَيُّ شَهْرٍ هَذَا؟ فَقُلْنَا: اللَّهُ وَرَسُولُهُ أَعْلَمُ، فَسَكَتَ حَتَّى ظَنْنَا أَنَّهُ سَيُسَمِّيهِ بِغَيْرِ اسْمِهِ، فَقَالَ: أَلَيْسَ ذَا الْحِجَّةِ؟ فَقُلْنَا: بَلَى، قَالَ: أَيُّ بَلَدٍ هَذَا؟ قُلْنَا: اللَّهُ وَرَسُولُهُ أَعْلَمُ، فَسَكَتَ حَتَّى ظَنْنَا أَنَّهُ سَيُسَمِّيهِ بِغَيْرِ اسْمِهِ، قَالَ: أَلَيْسَ الْبَلَدَةُ؟ قُلْنَا: بَلَى، قَالَ: فَأَيُّ يَوْمٍ هَذَا؟ قُلْنَا: اللَّهُ وَرَسُولُهُ أَعْلَمُ، فَسَكَتَ حَتَّى ظَنْنَا أَنَّهُ سَيُسَمِّيهِ بِغَيْرِ اسْمِهِ، قَالَ: أَلَيْسَ يَوْمُ النَّحْرِ؟ قُلْنَا: بَلَى، قَالَ:

(۱) [مسلم (۱۲۹۷) کتاب الحج: باب استحباب رمی جمرۃ العقبة]

فَبِأَنَّ دِمَاءَكُمْ وَأَمْوَالَكُمْ وَأَعْرَاضَكُمْ، عَلَيْكُمْ حَرَامٌ، كَحُرْمَةِ يَوْمِكُمْ هَذَا، فِي بَلَدِكُمْ هَذَا، فِي شَهْرِكُمْ هَذَا، وَسَتَلْقَوْنَ رَبَّكُمْ، فَيَسْأَلُكُمْ عَنْ أَعْمَالِكُمْ، أَلَا قَلِيلًا تَرَجِعُونَ بَعْدِي ضَلَّالًا يَضْرِبُ بَعْضُكُمْ رِقَابَ بَعْضٍ، أَلَا هَلْ بَلَّغْتُ؟ قَالُوا: نَعَمْ، قَالَ: أَلَسْتُمْ أَشْهَدُ، فَلْيَبْلُغِ الشَّاهِدُ الْعَانِبُ، قُرْبُ مَبْلُغٍ أَوْعَى مِنْ سَامِعٍ ﴿﴾ ”بلاشبہ زمانہ گھوم کر اپنی اس دن کی بیعت پر پہنچ گیا ہے جس دن اللہ تعالیٰ نے آسمان و زمین کو پیدا کیا تھا۔ سال بارہ مہینے کا ہے، جن میں سے چار مہینے حرمت کے ہیں۔ تین تو پے درپے ہیں یعنی ذوالقعدہ ذوالحجہ اور محرم اور ایک رجب مضر جو جمادی الآخرہ اور شعبان کے درمیان ہے۔ پھر آپ ﷺ نے دریافت کیا کہ یہ کون سامعینہ ہے؟ ہم نے عرض کیا اللہ اور اس کا رسول زیادہ جانتے ہیں۔ آپ خاموش ہو گئے۔ ہم نے خیال کیا کہ آپ اس کا کوئی اور نام رکھیں گے۔ پھر آپ ﷺ نے خود فرمایا، کیا یہ ذوالحجہ کا مہینہ نہیں ہے؟ ہم نے جواب دیا، کیوں نہیں۔ آپ نے دریافت کیا، یہ کون سا شہر ہے؟ ہم نے عرض کیا، اللہ اور اس کا رسول خوب جانتے ہیں۔ آپ خاموش ہو گئے حتیٰ کہ ہم نے سوچا شاید آپ اس کا کوئی اور نام رکھیں گے۔ پھر آپ نے خود ہی فرمایا، کیا یہ حرمت والا شہر نہیں ہے؟ ہم نے عرض کیا، بے شک۔ پھر آپ نے دریافت کیا، یہ کون سا دن ہے؟ ہم نے عرض کیا کہ اللہ اور اس کا رسول بہتر جانتے ہیں۔ آپ خاموش ہو گئے حتیٰ کہ ہم نے یہ گمان کیا کہ آپ اس کا کوئی اور نام بتائیں گے۔ آپ نے پھر خود فرمایا، کیا یہ نحر کا دن نہیں ہے؟ ہم نے کہا، بالکل ٹھیک۔ آپ نے فرمایا بلاشبہ تمہارے خون تمہارے اموال اور تمہاری عزتیں تم پر حرام ہیں جیسے تمہارا یہ دن تمہارا یہ شہر اور تمہارا یہ مہینہ حرمت والا ہے۔ تم عنقریب اپنے پروردگار سے ملو گے وہ تم سے تمہارے اعمال کے بارے میں دریافت کرے گا۔ خبردار! تم میرے بعد گمراہ نہ ہو جانا کہ تم ایک دوسرے کی گردنوں پر تلواریں چلاؤ۔ خبردار! کیا میں نے تبلیغ کر دی؟ لوگوں نے کہا، جی ہاں۔ آپ نے فرمایا، اے اللہ! گواہ رہنا۔ پھر فرمایا، جو لوگ حاضر ہیں وہ یہاں غیر حاضر لوگوں تک یہ پیغام پہنچادیں اس لیے کہ کبھی وہ لوگ جنہیں کچھ پہنچایا جاتا ہے سننے والوں سے زیادہ یاد رکھنے والے ہوتے ہیں۔“ (۱)

قربان گاہ میں قربانی

- * پھر آپ ﷺ قربان گاہ آئے اور [100 اونٹ قربان کیے جن میں سے 63 اونٹ اپنے ہاتھ سے نحر کیے جبکہ باقی اونٹ حضرت علی رضی اللہ عنہ کو دیئے تاکہ وہ انہیں نحر کریں۔
- * آپ ﷺ نے حضرت علی رضی اللہ عنہ کو بھی اپنی قربانی میں شریک کیا۔
- * [آپ ﷺ نے اپنی ازواج کی طرف سے بھی گائیوں کی قربانی دی۔]
- * [مزید آپ ﷺ نے دو چستکبرے مینڈھے بھی ذبح کیے۔]
- * پھر آپ ﷺ کے حکم سے ہر اونٹ سے گوشت کا ایک ٹکڑا لیا گیا اور اسے ایک ہنڈیا میں ڈال کر پکایا

(۱) [بخاری (۴۴۰۶) کتاب المغازی: باب حجة الوداع، مسلم (۱۶۷۹) ہدایۃ الرواة (۲۵۹۲)]

- گیا۔ آپ ﷺ اور حضرت علیؓ نے اس میں سے گوشت کھایا اور اس کا شور بایا۔
- ✽ [آپ ﷺ نے حضرت علیؓ کو حکم دیا کہ ان قربانیوں کا گوشت، جھول اور چڑے سب تقسیم کر دیں۔ ان میں سے کچھ بھی قصاب کو بطور اجرت نہ دیں بلکہ اسے الگ سے مزدوری دے دیں۔]
- ✽ [حضرت جابرؓ کا بیان ہے کہ ہم اپنی قربانی کا گوشت منی کے بعد تین دن سے زیادہ نہیں کھاتے تھے، پھر آپ ﷺ نے ہمیں اجازت دے دی اور فرمایا کہ کھاؤ بھی اور زوارہ کے طور پر ساتھ بھی لے لو۔ چنانچہ ہم نے کھایا اور ساتھ بھی لائے۔]
- ✽ [نبی کریم ﷺ نے فرمایا کہ میں نے یہاں قربانی کی ہے لیکن منی سارا قربان گاہ ہے۔ نیز مکہ کے تمام راستے اور گلیاں بھی قربان گاہ ہیں۔ پس تم اپنے پڑاؤ کے مقام پر ہی قربانی کر لو۔]

قربانی کے بعد سر منڈوایا

- ✽ [قربانی سے فارغ ہو کر آپ ﷺ نے حجام کو بلایا اور سر منڈوایا۔]
- ✽ [پہلے آپ ﷺ نے سر کا داہنا حصہ دیا۔ اس نے مونڈ کر ایک ایک دو دو بال لوگوں میں تقسیم کر دیئے۔ پھر بائیں حصہ مونڈ کر حضرت ابو طلحہؓ کو دے دیا۔]
- ✽ [حضرت ابن عمرؓ اور حضرت ابو ہریرہؓ کا بیان ہے کہ صحابہ کرامؓ میں سے جنہوں نے اپنے بال منڈوائے تھے آپ ﷺ نے ان کے لیے تین مرتبہ مغفرت و رحم کی دعا فرمائی اور جنہوں نے بال کتروائے تھے ان کے لیے صرف ایک مرتبہ دعا کی۔]
- ✽ [طوافِ افاضہ کے لیے مکہ جانے سے پہلے آپ ﷺ نے اپنے کپڑے پہنے اور خوشبو لگائی جس میں کستوری بھی شامل تھی۔ یہ خوشبو آپ ﷺ کو حضرت عائشہؓ نے لگائی۔]

طوافِ افاضہ

- ✽ پھر آپ ﷺ سوار ہوئے اور بیت اللہ کی طرف آئے اور طوافِ افاضہ کیا۔
- ✽ پھر مکہ میں ہی نماز ظہر ادا فرمائی۔
- ✽ پھر بنو عبدالمطلب کے پاس آئے۔ وہ لوگ زمزم پر پانی پلا رہے تھے۔ آپ ﷺ نے فرمایا، بنو عبدالمطلب! تم لوگ پانی کھینچو، اگر مجھے یہ اندیشہ نہ ہوتا کہ لوگ بھیڑ کر کے تمہیں پانی نہ بھرنے دیں گے تو میں بھی تمہارے ساتھ شریک ہو کر پانی بھرتا۔
- ✽ پھر ان لوگوں نے ایک ڈول آپ ﷺ کو دیا اور آپ نے اس میں سے پیا۔
- ✽ [حضرت عائشہؓ اسی روز حیض سے پاک ہوئیں اور انہوں نے طوافِ افاضہ اور سعی کی۔]
- ✽ [حضرت صفیہؓ نے بھی اسی روز طوافِ افاضہ کیا اور اس کے بعد اسی رات حاضہ ہو گئیں جس بنا پر طوافِ وداع نہ کر سکیں۔ آپ ﷺ نے انہیں طوافِ وداع کیے بغیر ہی مدینہ لوٹنے کی اجازت دے دی۔]

* [حضرت ام سلمہ رضی اللہ عنہا یہاں تھیں اس لیے آپ ﷺ نے انہیں سوار ہو کر طواف افاضہ کرنے کی اجازت دے دی۔]

منیٰ کی طرف واپسی

* [پھر یوم النحر کو ہی آپ ﷺ طواف افاضہ کر کے واپس منیٰ لوٹ گئے اور اس روز سعی ندی (کیونکہ آپ حج قرآن کرنے والے تھے اور قارن کے لیے ایک سعی ہی کافی ہوتی ہے جو آپ طواف قدم کے بعد کر چکے تھے)۔]

رفع حرج

* [جب منیٰ پہنچے تو لوگوں کے سوالات کے جوابات دینے کے لیے بیٹھ گئے اور اس روز جس کام میں بھی تقدیم و تاخیر کے متعلق دریافت کیا گیا آپ ﷺ نے صرف یہی فرمایا ”کوئی حرج نہیں۔“]

* [ایک آدمی نے دریافت کیا کہ اے اللہ کے رسول! میں نے قربانی سے پہلے ہی سرمنڈوا لیا ہے۔ آپ ﷺ نے فرمایا ”کوئی حرج نہیں۔“]

* [ایک آدمی نے عرض کیا کہ اے اللہ کے نبی! میں نے حجرہ عقبہ کی رمی سے پہلے طواف زیارت کر لیا ہے آپ ﷺ نے فرمایا ”کوئی حرج نہیں۔“]

* [ایک اور آدمی آیا اور اس نے کہا کہ میں نے قربانی سے پہلے طواف زیارت کر لیا ہے آپ ﷺ نے فرمایا اب ذبح کر لو ”کوئی حرج نہیں۔“]

* [ایک نے کہا میں نے رمی سے پہلے سرمنڈوا لیا ہے آپ ﷺ نے فرمایا ”کوئی حرج نہیں۔“]

ایام تشریق کی مصروفیت

* [ایام تشریق سے مراد 11، 12 اور 13 ذوالحجہ کے ایام ہیں۔ آپ ﷺ ان تین دنوں میں شب دروڑ منیٰ میں ہی مقیم رہے۔]

* [آپ ﷺ ان ایام میں ہر روز تینوں جمروں کو کنکریاں مارتے۔ حجرہ دنیا سے ابتدا کرتے پھر حجرہ وسطیٰ کو اور پھر حجرہ عقبہ کو کنکریاں مارتے۔ پہلے دونوں جمروں میں سے ہر جمرے کو کنکریاں مارنے کے بعد ذرا ہٹ جاتے، قبلہ رخ ہو کر لمبا عرصہ کھڑے رہتے اور ہاتھ اٹھا کر دعا و مناجات کرتے رہتے۔ لیکن جب آخری جمرہ یعنی حجرہ عقبہ کو کنکریاں مارتے تو اس کے قریب کھڑے نہ ہوتے۔ کے ساتھ ”اللَّهُ أَكْبَرُ“ کہتے۔]

* [یاد رہے کہ آپ ﷺ نے اپنے حج میں دعا و مناجات کے لیے چھ مقامات پر توقف فرمایا:

- ① صفا پر
- ② مروہ پر
- ③ میدان عرفات میں
- ④ مزدلفہ میں مشعر حرام کے پاس
- ⑤ حجرہ صغریٰ کے پاس
- ⑥ اور حجرہ وسطیٰ کے پاس۔]

* [ایام تشریق کے دوران 11 ذوالحجہ اور بعض روایات کے مطابق 12 ذوالحجہ کو بھی آپ ﷺ نے ایک خطبہ دیا جس میں خطبہ عرفہ کی باتوں کی ہی تاکید فرمائی اور مزید نصیحتیں بھی کیں۔]

* [حضرت عباس بن عبدالمطلب رضی اللہ عنہ نے حاجیوں کو زمزم کا پانی پلانے کی وجہ سے منیٰ کی راتیں مکہ میں ہی

گزارنے کی اجازت طلب کی تو آپ ﷺ نے انہیں اس کی اجازت دے دی۔]

* [اسی طرح آپ ﷺ نے اونٹوں کے چرواہوں کو بھی منی سے باہر راتیں گزارنے کی اجازت دے دی۔ نیز انہیں اس چیز کی بھی رخصت دی کہ وہ یوم النحر سے اگلے روز دونوں کی رمی اکٹھی کر لیں۔]

وادی محصب میں قیام

* [13 ذوالحجہ یعنی بروز منگل آپ ﷺ رمی جمرات کے بعد منی سے روانہ ہو گئے اور وادی محصب (جسے وادی "أَبْطَحُ" بھی کہا جاتا ہے) میں پڑاؤ کیا۔]

* [وادی مُحَصَّب میں آپ ﷺ کے لیے حضرت ابورافع رضی اللہ عنہ نے خیمے کا انتظام کر دیا۔]

* [آپ ﷺ نے یہاں ظہر، عصر، مغرب اور عشاء کی نمازیں ادا کیں اور 14 ذوالحجہ یعنی بدھ کی رات بھی یہیں بسر فرمائی۔]

* [یاد رہے کہ حضرت عائشہ رضی اللہ عنہا نے یہ وضاحت فرمائی ہے کہ رسول اللہ ﷺ نے وادی محصب میں صرف اس لیے قیام فرمایا تھا کہ وہاں سے سفر آسان تھا یہ قیام مسنون امر نہیں۔ جس کا دل چاہے یہاں قیام کرے اور جس کا دل نہ چاہے یہاں قیام نہ کرے۔]

حضرت عائشہ رضی اللہ عنہا کا عمرہ

* [چونکہ حضرت عائشہ رضی اللہ عنہا ایام سے پاک ہو چکی تھیں اس لیے انہوں نے عمرہ کرنے کی خواہش کا اظہار کیا۔ اس پر آپ ﷺ نے انہیں ان کے بھائی عبدالرحمن بن ابی بکر رضی اللہ عنہ کے ساتھ روانہ کیا تاکہ وہ انہیں مقام تَسْنُعِيم سے عمرہ کرا لائیں۔ چنانچہ عائشہ رضی اللہ عنہا نے وہاں سے احرام باندھا اور عمرہ کیا۔]

* [عمرے سے فارغ ہو کر سحر کے وقت عائشہ رضی اللہ عنہا وادی محصب میں آگئیں جہاں رسول اللہ ﷺ ان کے پہلے سے ہی منتظر تھے۔]

* [جب عائشہ رضی اللہ عنہا پہنچ گئیں تو رسول اللہ ﷺ نے کوچ کا حکم دیا اور سوار ہو کر بیت اللہ تشریف چلے گئے۔]

طواف واداع

* [آپ ﷺ نماز فجر سے پہلے ہی بیت اللہ پہنچ گئے اور سحری کے وقت ہی طواف واداع کیا۔]

* [اس طواف میں آپ ﷺ نے رمل نہیں کیا۔]

* [پھر نماز فجر ادا کی۔]

* [پہلے لوگ اس طواف کے بغیر منی سے ہی واپس لوٹ جایا کرتے تھے لیکن آپ ﷺ نے اس طواف کے کرنے کا حکم دیا۔ البتہ حائضہ کو اس کی رخصت دے دی۔]

واپس مدینہ کی جانب کوچ

- ✽ [طوافِ وداع سے فارغ ہو کر آپ ﷺ نے مدینہ کا رخ کیا۔]
- ✽ [مدینہ جانے کے لیے آپ ﷺ نے مکہ کی زیریں جانب (یعنی ثَبِيَّة سَفَلَى) والی راہ اختیار کی۔]
- ✽ [جب مقامِ رِوْحَاء پہنچے تو ایک قافلے سے آپ کی ملاقات ہوئی۔ اس قافلے کی ایک عورت نے اپنا بچہ اٹھا کر آپ ﷺ سے دریافت کیا کہ کیا اس کے لیے حج ہے؟ آپ نے فرمایا ہاں لیکن اس کا اجر تمہیں ملے گا۔]
- ✽ [ذوالحلیفہ پہنچ کر رات گزار لی اور صبح پھر روانہ ہو گئے۔]
- ✽ [جب مدینہ کے آثار دکھائی دینے لگے تو آپ ﷺ نے تین مرتبہ ”اللَّهُ أَكْبَرُ“ کہا۔]
- ✽ [پھر آپ ﷺ نے یہ دعائیہ کلمات پڑھے ﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ﴾ 'آبُونَ'، 'تَائِبُونَ'، 'عَابِدُونَ'، 'سَاجِدُونَ'، 'لِرَبِّنَا حَامِدُونَ'، 'صَدَقَ اللَّهُ وَعْدَهُ وَنَصَرَ عَبْدَهُ'، وَهَزَمَ الْأَحْزَابَ وَحْدَهُ ﴿﴾ "اللہ تعالیٰ کے علاوہ کوئی عبادت کے لائق نہیں، وہ اکیلا ہے، اس کا کوئی شریک نہیں، اسی کے لیے بادشاہت اور تعریف ہے اور وہی ہر چیز پر قادر ہے۔ ہم پلٹنے والے، توبہ کرنے والے، عبادت گزار، سجدہ کرنے والے اور اپنے رب کی تعریف کرنے والے ہیں۔ اللہ تعالیٰ نے اپنا وعدہ حج کیا، اپنے بندے (محمد ﷺ) کی مدد فرمائی اور اکیلے سب لشکروں کو شکست دی۔"
- ✽ [پھر چاشت کے وقت کے قریب آپ ﷺ مدینہ میں داخل ہو گئے۔]
- ✽ [حج کے سلسلہ میں آپ ﷺ نے 10 روز مکہ میں قیام فرمایا۔]
- یہ تھا نبی کریم ﷺ کے حج کا بیان۔ (۱)

(۱) [مسلم (۱۲۱۸) کتاب الحج: باب حجة النبي، احمد (۱۴۴۴۷) نسائی فی السنن الكبرى (۳۷۴۲)] جن سطور اور جملوں کے گرد یہ "[]" بریکٹیں لگائی گئی ہیں وہ حدیثِ جابر میں اضافے ہیں۔ اضافہ جات کے لیے جن کتب سے استفادہ کیا گیا ہے وہ یہ ہیں:

- ✽ "صحیح بخاری: کتاب الحج" از امام بخاری رحمہ اللہ۔
- ✽ "صحیح مسلم: کتاب الحج" از امام مسلم رحمہ اللہ۔
- ✽ "حجة النبي" اور "مناسك الحج والعمرة" از محدث العصر علامہ ناصر الدین البانی رحمہ اللہ۔
- ✽ "زاد المعاد فی ہدی خیر العباد" از امام ابن قیم رحمہ اللہ۔
- ✽ "البيدایة والنہایة" از امام ابن کثیر رحمہ اللہ۔
- ✽ "سیرة ابن ہشام" از امام ابن ہشام رحمہ اللہ۔
- ✽ "تحلیات نبوت" اور "الرحیق المختوم" از مولانا صفی الرحمن مبارکپوری رحمہ اللہ۔

طواف سے پہلے اضطباع

- ✽ طواف شروع کرنے سے پہلے اپنی احرام کی چادر کو دائیں کندھے کے نیچے سے نکال کر اپنے بائیں کندھے پر ڈال دے اور دائیں کندھے کو بنگار کھے۔ اس حالت کو "اضطباع" کہتے ہیں۔
- ✽ یاد رہے کہ یہ حالت اختیار کرنا صرف مردوں کے لیے مسنون ہے۔
- ✽ نیز یہ کیفیت صرف طوافِ قدم میں ہی مسنون ہے۔

طوافِ قدم

- ✽ طوافِ قدم سے مراد یہی پہلا طواف ہے جو حاجی یا معتمر مکہ پہنچتے ہی کرتا ہے۔
- ✽ عمرہ کرنے والے کو چاہیے کہ طواف شروع کرنے سے پہلے تلبیہ شتم کر دے۔
- ✽ با وضوء ہو کر طواف کرنا بہتر ہے۔
- ✽ طواف کی ابتداء حجرِ اسود کے استلام سے کرنی چاہیے اور استلام میں حجرِ اسود کو بوسہ دینا اسے کسی چھتری وغیرہ سے چھو کر اسے بوسہ دینا ہاتھ سے چھونا یا صرف دور سے اشارہ ہی کر دینا سب شامل ہے۔
- ✽ حجرِ اسود کے استلام کے وقت یہ دعا پڑھنی چاہیے ﴿بِسْمِ اللّٰهِ وَاللّٰهُ اَكْبَرُ﴾ "اللہ کے نام کے ساتھ میں شروع کرتا ہوں اور اللہ سب سے بڑا ہے۔"
- ✽ طواف کرنے والا اپنی دائیں جانب چلتا ہوا، حطیم سے باہر بیت اللہ کے گرد سات چکر لگائے۔
- ✽ پہلے تین چکروں میں رمل کرے یعنی آہستہ آہستہ دوڑے اور باقی چار چکر عام رفتار سے پورے کرے۔
- ✽ یاد رہے کہ رمل کا حکم عورتوں کے لیے نہیں لہذا وہ رمل نہ کریں۔
- ✽ طواف کرنے والا ہر چکر میں "رُكْنِ يَمَانِي" کو چھونے کی کوشش کرے اور اگر ہاتھ سے چھونا ممکن نہ ہو تو ویسے ہی گزر جائے۔
- ✽ تاہم ہر چکر میں حجرِ اسود کو بوسہ دینا یا ہاتھ یا چھتری لگا کر اسے چومنا اور اگر یہ ممکن نہ ہو تو اس کی طرف اشارہ ہی کر دینا حتمی طور پر مسنون ہے۔
- ✽ طواف کرنے والا رُكْنِ يَمَانِي اور حجرِ اسود کے درمیان یہ دعا پڑھے ﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ "اے ہمارے پروردگار! ہمیں دنیا میں بھلائیاں عطا فرما اور آخرت میں بھی حسنت سے نوازا اور ہمیں آگ کے عذاب سے محفوظ فرما۔"
- ✽ علاوہ ازیں دورانِ طواف اس دعا کے علاوہ دیگر مسنون اذکار و دعائیں تلاوت قرآن اور درود شریف وغیرہ بھی پڑھا جاسکتا ہے۔ نیز اگر کوئی اپنی زبان میں دعا کرنا چاہے تو اس میں بھی کوئی مضائقہ نہیں۔
- ✽ یہاں یہ بات بھی یاد رہے کہ ہر چکر کی الگ الگ دعا سنت سے ثابت نہیں۔
- ✽ طواف کا ہر چکر حجرِ اسود سے شروع ہو کر حجرِ اسود پر ہی ختم ہوگا۔

طواف سے متعلقہ مسائل

- * اگر ضرورت پیش آجائے تو دوران طواف بقدر ضرورت گنگو بھی کی جاسکتی ہے۔
- * اگر دوران طواف وضوء ٹوٹ جائے تو دوران طواف وضوء کرنا بہتر ہے واجب
- * اگر چکروں کی تعداد میں شک ہو جائے تو کم پر یقین رکھ کر باقی چکر پورے کرے یعنی اگر کسی کو 2 یا 3 چکروں کا شک ہے تو وہ 2 کا یقین کر لے اور باقی 5 چکر پورے کرے۔
- * اگر کوئی شخص کمزور یا معذور ہو تو وہ کسی سواری پر سوار ہو کر بھی طواف کر سکتا ہے۔
- * طواف کرتے ہوئے اگر کوئی شرعی عذر پیش آجائے مثلاً کسی فرض نماز وغیرہ کا وقت ہو جائے تو طواف کرنے والا طواف چھوڑ دے اور نماز ادا کرے۔ پھر جہاں چکر چھوڑے تھے وہیں سے شروع کر کے تعداد پوری کر لے۔
- * عورتیں بھی مردوں کے ساتھ ہی یہ طواف کریں گی لیکن اگر کوئی عورت حائضہ ہو یا اسے دوران طواف حیض شروع ہو جائے تو وہ طواف چھوڑ کر مسجد سے باہر نکل جائے اور وہ اس وقت تک طواف نہیں کر سکتی جب تک پاک نہ ہو جائے۔
- * آج کل مانع حیض ادویات بھی میسر ہیں۔ بعض اہل علم جن میں شیخ ابن شمیمؒ بھی شامل ہیں، کے فتوے کے مطابق اگر یہ ادویات ضرور رساں نہ ہوں تو ان کے استعمال میں شرعاً کوئی قباحت نہیں بشرطیکہ عورت اپنے شوہر سے اجازت لے کر ایسا کرے۔

طواف کی دو رکعتیں

- * طواف کے سات چکر پورے کرنے کے بعد یہ آیت ﴿وَاتَّخِذُوا مِنْ مَّقَامِ رَبِّهِمْ مُصَلًّى﴾ پڑھتا ہوا مقام ابراہیم کے پاس آئے اور دو رکعت نفل نماز ادا کرے۔
- * پہلی رکعت میں سورہ ”کافرون“ اور دوسری رکعت میں سورہ ”اخلاص“ پڑھے۔
- * یہ رکعتیں با وضوء ہو کر ادا کرے۔
- * اگر مقام ابراہیم کے نزدیک جگہ نہ ملے تو جہاں بھی میسر ہو یہ رکعتیں ادا کر لے۔

آب زمزم

- * ان رکعتوں کے بعد خوب سیر ہو کر آب زمزم پئے اور اگر چاہے تو کچھ پانی سر پر بھی ڈال لے۔
- * آب زمزم کی فضیلت میں رسول اللہ ﷺ کا یہ ارشاد مروی ہے ”جس (نیک) مقصد کے لیے آب زمزم پیا جائے وہ پورا ہو جاتا ہے۔“
- * اگر ممکن ہو تو ”ملترزم“ یعنی بیت اللہ کے دروازے اور حجر اسود کے درمیانی حصے کو چمٹ کر دعا فریاد کرے۔
- * آب زمزم پینے کے بعد اگر ممکن ہو تو دوبارہ حجر اسود کا استلام کرے۔

صفا و مروہ کی سعی

- ✽ صفا و مروہ کی سعی حج اور عمرے کا رکن ہے۔ اس کے بغیر حج اور عمرہ نہیں ہوتا۔
- ✽ دراصل ”صفا اور مروہ“ دو پہاڑیوں کے نام ہیں جن کے درمیان دوڑ کر سات چکر لگائے جاتے ہیں۔ اسی کا نام ”سعی“ ہے۔
- ✽ عمرہ کرنے والا سعی کے لیے ”بَابُ الصَّفَا“ سے صفا پہاڑی کی طرف جائے۔
- ✽ صفا پہاڑی کے قریب پہنچ کر ایک مرتبہ یہ کلمات پڑھے ﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ ۚ أُنْبَأُ بِمَا بَدَأُ اللَّهُ بِهِ﴾ ”یعنی صفا اور مروہ اللہ تعالیٰ کی نشانیوں میں سے ہیں (اور) میں بھی وہیں سے شروع کرتا ہوں جہاں سے اللہ تعالیٰ نے شروع کیا۔“
- ✽ صفا پہاڑی پر چڑھ کر بیت اللہ کی طرف رخ کرے اور تین مرتبہ ”اللَّهُ أَكْبَرُ“ کہے۔
- ✽ پھر تین مرتبہ یہ کلمات پڑھے ﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ ۚ لَهُ الْمُلْكُ وَلَهُ الْحَمْدُ يُحْيِي وَ يُمِيتُ ۚ وَهُوَ عَلَى كُلِّ شَيْءٍ قَدِيرٌ ۚ لَا إِلَهَ إِلَّا اللَّهُ وَحْدَهُ لَا شَرِيكَ لَهُ ۚ أَنْجَزَ وَعْدَهُ ۚ وَنَصَرَ عَبْدَهُ ۚ وَهَزَمَ الْأَحْزَابَ وَحْدَهُ﴾ ”اللہ تعالیٰ کے علاوہ کوئی معبود برحق نہیں وہ اکیلا ہے اس کا کوئی شریک نہیں اسی کے لیے بادشاہت ہے اسی کی تعریف ہے وہ زندہ کرتا اور مارتا ہے اور وہ ہر چیز پر قادر ہے۔ اللہ تعالیٰ کے سوا کوئی عبادت کے لائق نہیں وہ اکیلا ہے اس کا کوئی شریک نہیں اس نے اپنا وعدہ پورا کیا اپنے بندے (یعنی محمد ﷺ) کی مدد فرمائی اور اکیلے ہی سب لشکروں کو شکست دی۔“
- ✽ اس کے علاوہ مزید دعائیں بھی کی جاسکتی ہیں۔
- ✽ صفا پر دعائیں اور اذکار کرنے کے بعد سعی کے لیے مروہ کی طرف روانہ ہو۔
- ✽ صفا اور مروہ کے دونوں کناروں پر لگے دو سبز نشانات کے درمیان ہلکی ہلکی دوڑ لگائے۔
- ✽ یاد رہے کہ ان نشانات کے درمیان دوڑ لگانا صرف مردوں کے ساتھ خاص ہے۔
- ✽ نیز بوڑھے، کمزور و لاغر اور بیمار حضرات بھی اگر یہ دوڑ نہ لگائیں اور صرف پیدل چل کر ہی چکر پورے کر لیں تو کوئی حرج نہیں۔
- ✽ دوران سعی خاص دعا صرف ایک ثابت ہے جس کے الفاظ یہ ہیں ﴿رَبِّ اغْفِرْ وَارْحَمْ وَأَنْتَ الْأَعَزُّ الْأَكْرَمُ﴾ ”اے میرے رب! مجھے بخش دے اور مجھ پر رحم فرما اور تو ہی عزت و کرم والا ہے۔“
- ✽ اس دعا کے علاوہ دیگر مسنونہ اذکار و دعائیں تلاوت قرآن اور درود وغیرہ بھی پڑھا جاسکتا ہے۔
- ✽ مروہ پر پہنچ کر بھی اسی طرح کرنے جیسے صفا پر کیا تھا۔
- ✽ صفا سے مروہ تک ایک چکر اور مروہ سے صفا تک دوسرا چکر اس طرح سات چکر پورے کر لے۔
- سعی سے متعلقہ مسائل
- ✽ با وضو ہو کر سعی کرنا افضل ہے واجب نہیں۔ اگر دوران سعی وضو ٹوٹ جائے تو دوبارہ وضو کرنے کی ضرورت نہیں۔

- ✽ طواف کے بعد اگر کسی وجہ سے سعی میں تاخیر ہو جائے تو اس میں کوئی حرج نہیں۔
- ✽ سعی کے دوران اگر چکروں کی تعداد میں شک ہو جائے تو طواف کی طرح کم پر یقین رکھ کر باقی پورے کر لے۔
- ✽ اگر کوئی شخص کسی شرعی عذر کی بنا پر سعی کرنے سے قاصر ہو تو کسی سواری وغیرہ پر سوار ہو کر بھی سعی کر سکتا ہے۔
- ✽ دوران سعی اگر کوئی ایسی ضروری حاجت پیش آ جائے جس کی وجہ سے سعی منقطع کرنی پڑے تو فارغ ہونے کے بعد دوبارہ وہیں سے سعی شروع کر لے جہاں سے منقطع کی تھی اور سات چکروں کی گنتی پوری کر لے۔
- یاد رہے کہ اب مسجد حرام کی توسیع کر کے صفاد مرودہ کو بھی مسجد کا حصہ بنا لیا گیا ہے جس بنا پر اب حائضہ اور نفاس والی خواتین کے لیے طواف کے ساتھ ساتھ سعی بھی جائز نہیں۔

حجامت

- ✽ عمرہ (یا حج تمتع) کرنے والا صفاد مرودہ کی سعی سے فارغ ہو کر اپنے مکمل سر کے بال منڈوائے کیونکہ بال منڈوانا ہی افضل ہے۔ تاہم اگر کوئی بال کتر دانے پر ہی اکتفا کرنا چاہے تو یہ بھی جائز ہے۔
- ✽ عورتوں کے لیے سرمند وانا جائز نہیں۔ وہ صرف آخر سے کچھ بال کتر لیں۔
- ✽ [حج افراد یا حج قرآن کرنے والا اگر 8 ذوالحجہ سے پہلے سعی کر لے تو اپنے بال نہ منڈوائے کیونکہ وہ 10 ذوالحجہ کے روز قربانی کے بعد بال منڈوائے یا کتر دانے گا اور اس وقت تک مسلسل حالت احرام میں ہی رہے گا۔]

احرام کھولنا

- ✽ عمرہ (یا حج تمتع) کرنے والا حجامت بنوانے کے بعد اپنا احرام کھول دے اور عام لباس پہن لے۔ اس کا عمرہ مکمل ہو چکا ہے۔

عمرہ کے بعد اور حج سے پہلے

- ✽ جو حضرات صرف عمرہ کی نیت سے ہی بیت اللہ تشریف لائے تھے اب وہ واپس جانا چاہیں تو جا سکتے ہیں لیکن اگر وہ دیگر زیارات کا رخ کریں تو اس میں بھی کوئی مضائقہ نہیں۔
- ✽ اگر کسی کا دوبارہ عمرہ کرنے کا ارادہ ہو تو اسے دوبارہ میقات سے احرام باندھ کر آنا پڑے گا۔
- ✽ حج تمتع کرنے والے اپنی حجامت بنوا کر احرام کھول دیں اور کوشش کریں کہ 8 ذوالحجہ تک زیادہ سے زیادہ تلاوت قرآن اور ذکر الہی میں ہی مشغول رہیں تاکہ وہ اس بابرکت اور پر رحمت جگہ سے زیادہ سے زیادہ نیکیاں حاصل کر کے واپس لوٹیں۔
- ✽ حج قرآن کرنے والے نہ تو بال کٹوائیں اور نہ ہی احرام کھولیں۔
- ✽ اگر کسی کا حج افراد کا ارادہ ہے تو وہ بھی نہ بال کٹوائے اور نہ ہی احرام کھولے اور اگر اس نے طواف قدم کر لیا ہے تو وہ طواف اس کے لیے نفل ہی ہوگا اور اگر سعی بھی کر لی ہے اور اس میں اس کی نیت یہ تھی کہ وہ یہ سعی 10 ذوالحجہ والی سعی کے بدلے کر رہا ہے تو اسے 10 ذوالحجہ کے روز سعی کرنے کی ضرورت نہیں۔

باب طریقه اداء الحج

حج کے طریقہ ادا کی گئی کا بیان

یَوْمُ التَّرْوِيَةِ یعنی 8 ذوالحجہ سے حج کی ابتدا

- * 8 ذوالحجہ کے روز حجاج کرام حج کی ابتدا کریں اور تلبیہ پکارتے ہوئے منیٰ کی طرف روانہ ہوں۔
- * حج تمتع کا ارادہ رکھنے والے اس روز نماز فجر کے بعد اپنی رہائش گاہ سے ہی حج کا نیا احرام باندھیں۔
- * جبکہ حج قرآن اور حج افراد کرنے والے میقات سے باندھے ہوئے اپنے پہلے احرام میں ہی منیٰ روانہ ہوں۔
- * منیٰ روانگی کا کوئی وقت متعین نہیں تاہم اتنا ضرور ہے کہ حجاج کرام کو ظہر سے پہلے منیٰ پہنچ جانا چاہیے۔

منیٰ کی مصروفیت

- * منیٰ پہنچ کر ظہر، عصر، مغرب، عشاء اور فجر کی نمازیں ادا کریں۔
- * نیز ممنون یہ ہے کہ سب حجاج خواہ وہ مکہ کے رہائشی ہوں یا باہر سے آنے والے ہوں ظہر، عصر اور عشاء کی نماز قصر کر کے ادا کریں۔

یَوْمَ عَرَفَةَ یعنی 9 ذوالحجہ کو عرفات کی طرف روانگی

- * اس روز تمام حجاج کرام کو چاہیے کہ طلوع آفتاب کے بعد میدان عرفات کی طرف روانہ ہوں۔
- * راستے میں **اللَّهُ أَكْبَرُ ، لَا إِلَهَ إِلَّا اللَّهُ** اور تلبیہ کی صدائیں بلند کرتے ہوئے جائیں۔
- * عرفات پہنچ کر میدان عرفات کے قریب ”مسجد نمرة“ میں ٹھہریں اور اگر مسجد میں جگہ نہ مل سکے تو اس کے قریب ہی کہیں ٹھہر جائیں۔
- * وہیں خطبہ حج سنیں۔
- * پھر ظہر و عصر کی نمازیں باجماعت جمع اور قصر کر کے ادا کریں۔
- * اس کے بعد میدان عرفات میں وقوف کریں۔

وقوف عرفہ سے متعلقہ مسائل

- * وقوف عرفہ حج کا اہم رکن ہے۔ اس کے بغیر حج مکمل نہیں ہوتا خواہ باقی تمام مناسک ادا کر لیے جائیں۔
- * اگر کوئی شخص تاخیر سے پہنچے اور 10 ذوالحجہ کی صبح کو نماز فجر سے پہلے پہلے میدان عرفات میں کسی بھی وقت وقوف کر لے تو اس کا حج مکمل ہو جائے گا۔
- * نبی کریم ﷺ نے جبل رحمت کے قریب وقوف کیا تھا لیکن وقوف کے لیے کوئی جگہ متعین نہیں کیونکہ آپ نے فرمایا تھا کہ ”میں نے یہاں وقوف کیا ہے جبکہ سارا عرفہ ہی جائے وقوف ہے۔“

✽ دورانِ وقوف قبلہ رخ ہو کر ہاتھ اٹھانا اور دعا و مناجات میں مصروف رہنا مسنون ہے۔ البتہ اس دن کی سب سے بہترین دعا یہ ہے ﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ﴾ ”اللہ تعالیٰ کے علاوہ کوئی عبادت کے لائق نہیں، وہ اکیلا ہے، اس کا کوئی شریک نہیں، اسی کے لیے بادشاہت اور تعریف ہے اور وہی ہر چیز پر قادر ہے۔“

✽ یاد رہے کہ عرفہ کے دن اللہ تعالیٰ بکثرت لوگوں کو جہنم سے آزاد کرتے ہیں۔ اس لیے زیادہ سے زیادہ توبہ و استغفار کرنا چاہیے۔

✽ اذکار و دعاؤں کا عمل غروبِ آفتاب تک جاری رکھیں۔

مزدلفہ کی طرف روانگی

✽ جب سورج غروب ہو جائے تو حجاج کرام مزدلفہ کی طرف روانہ ہوں۔

✽ راستے میں تلبیہ کہتے ہوئے جائیں۔

✽ اطمینان اور متانت کا مظاہرہ کریں۔

✽ مزدلفہ پہنچ کر مغرب اور عشاء کی نمازیں ایک اذان اور دو اقامتوں کے ساتھ جمع کر کے باجماعت ادا کریں۔

✽ عشاء کی نماز قصر کر کے ادا کریں۔

✽ ان دونوں نمازوں کے درمیان یا بعد میں کوئی سنتیں یا نوافل پڑھنا ثابت نہیں۔ نیز آپ q نے اس رات تہجد بھی نہیں پڑھی بلکہ صبح تک سوئے ہی رہے۔

✽ پھر آپ ﷺ نے نماز فجر معمول سے کچھ جلدی ادا فرمائی۔

□ واضح رہے کہ جو شخص مزدلفہ میں فجر کی نماز پالے اس نے وقوف مزدلفہ پالیا۔

مَشْعَرُ الْحَرَامِ کے قریب وقوف

✽ نماز فجر کے بعد اگر ممکن ہو تو مشعر الحرام جو مزدلفہ میں ایک پہاڑی کا نام ہے، کے قریب وقوف کریں۔

✽ تاہم یہ یاد رہے کہ اگر اس پہاڑی کے قریب وقوف ممکن نہ ہو تو مزدلفہ میں کہیں بھی وقوف کیا جاسکتا ہے۔

✽ دورانِ وقوف خوب روشنی ہونے تک دعائیں کی جائیں۔

منیٰ کی طرف روانگی

✽ جب خوب سفیدی ظاہر ہو جائے تو حجاج کرام طلوعِ آفتاب سے پہلے پہلے منیٰ روانہ ہو جائیں۔

✽ راستے میں تلبیہ پکارتے رہیں۔

✽ چلتے ہوئے سکونت اور وقار کو ملحوظ رکھیں۔

- * وادیٰ مُحَسَّرٌ (جہاں ابرہہ کے لشکر پر عذاب نازل ہوا تھا) کو تیزی سے عبور کریں۔
- * معذروں، بیمار بچے اور بھاری جسم والی خواتین وغیرہ مزدلفہ میں کچھ دیر قیام کر کے رات کو چاند غروب ہونے کے بعد بھی منیٰ روانہ ہو سکتے ہیں اور طلوع آفتاب سے پہلے بھی، حجرہ عقبہ کی رمی کر سکتے ہیں۔

یَوْمُ النَّحْرِ یعنی 10 ذوالحجہ کے اہم اعمال

10 ذوالحجہ کے روز 14 اہم کام سرانجام دیئے جاتے ہیں:

- ① حجرہ عقبہ کی رمی ② قربانی ③ بال مندو انا یا کتروانا ④ طواف زیارت

① حجرہ عقبہ کی رمی

- * حجاج کرام کو چاہیے کہ کنکریاں مارنے سے پہلے تلبیہ کہنا چھوڑ دیں۔
- * طلوع آفتاب کے بعد حجرہ عقبہ (جسے حجرہ کبریٰ بھی کہتے ہیں) کو ایک ایک کر کے سات کنکریاں ماریں۔
- * ہر کنکری مارتے وقت ”اللَّهُ أَكْبَرُ“ کہیں۔
- * کنکریاں چنے کے دانے کے برابر ہوں۔
- * کنکریوں کی جگہ بڑے بڑے پتھر مارنا یا جو تیاں مارنا یا کنکریوں کو دھونا خلاف سنت ہے۔
- * اگر کوئی شخص کسی شرعی عذر کی بنا پر خود کنکریاں مارنے سے قاصر ہو تو کوئی دوسرا بھی اس کی طرف سے کنکریاں مار سکتا ہے۔
- * نیز اگر کسی وجہ سے کنکریاں مارنے میں شام تک تاخیر ہو جائے تو کوئی حرج نہیں لیکن 10 ذوالحجہ کے روز انہیں مار لینا بہر حال ضروری ہے۔

* رمی کے بعد دعا کے لیے اس حجرہ کے قریب نہیں رکننا چاہیے کیونکہ نبی کریم ﷺ کی یہی سنت ہے۔

② قربانی

- * حجرہ عقبہ کی رمی سے فارغ ہو کر حجاج کرام قربانی کریں۔
- * یاد رہے کہ قارن اور متمتع کے لیے قربانی واجب ہے جبکہ مفرد کے لیے مستحب ہے۔
- * اگر حج قرآن یا حج تمتع کرنے والا قربانی کی طاقت نہ رکھتا ہو تو وہ 10 روزے رکھے۔ تین ایام حج کے دوران اور سات واپس گھر آ کر۔
- * حج کی قربانی کے لیے بھی وہی شرائط ملحوظ رکھنی چاہیں جو عید الاضحیٰ کی قربانی کے لیے ملحوظ رکھی جاتی ہیں۔
- * منیٰ یا مکہ میں حدود و حرم کے اندر اندر کہیں بھی قربانی کی جاسکتی ہے۔
- * بطور قربانی ایک سے زیادہ جانور بھی ذبح کیے جاسکتے ہیں۔

✽ بہتر یہ ہے کہ انسان خود اپنا جانور ذبح کرے لیکن اگر کوئی کسی دوسرے سے ذبح کراتا ہے تو یہ بھی جائز ہے۔
 ✽ جانور ذبح کرنے والا ”بِسْمِ اللّٰهِ، وَاللّٰهُ اَكْبَرُ“ کہہ کر ذبح کرے۔
 ✽ اپنی قربانی کا گوشت خود بھی کھایا جاسکتا ہے۔

✽ قربانی کا گوشت ذخیرہ کرنا اس سے اقرباء کی دعوت کرنا یا اسے صدقہ کر دینا سب جائز ہے لیکن اتنا یاد رہے کہ گوشت یا کھال وغیرہ میں سے کچھ بھی قصاب کو بطور اجرت نہیں دینا چاہیے بلکہ اسے الگ مزدوری دینی چاہیے۔
 ✽ اگر کوئی شخص 10 ذوالحجہ کے روز کسی وجہ سے قربانی نہ کر سکے تو ایام تشریق یعنی 11، 12 اور 13 ذوالحجہ کے دنوں میں بھی قربانی کر سکتا ہے۔

③ سر کے بال منڈوانا یا کتروانا

✽ قربانی کے بعد حجاج کرام سر کے بال منڈوائیں یا کتروائیں گے لیکن منڈوانا افضل ہے۔
 ✽ علاوہ ازیں حجامت کے مزید احکام وہی ہیں جو گزشتہ باب ”عمرہ کے طریقہ ادا نیگی کا بیان“ کے تحت گزر چکے ہیں۔

تَحَلُّلِ اَوَّلِ

✽ ”تحلل اول“ سے مراد احرام کی پابندیوں سے پہلا آزاد ہونا ہے یعنی جب حاجی قربانی کے بعد حجامت بنوالیں گے تو وہ احرام کی تمام پابندیوں سے آزاد ہو جائیں گے۔ اب وہ احرام کھول کر خوشبو لگا سکتے ہیں عام لباس پہن سکتے ہیں اور وہ تمام کام کر سکتے ہیں جو احرام کے دوران ممنوع تھے۔ البتہ ایک پابندی ان پر بدستور ابھی باقی ہے اور وہ ہے اپنی بیوی سے ہم بستری۔

④ طواف زیارت

✽ اس طواف کا نام طواف افاضہ بھی ہے۔
 ✽ یہ طواف حج کا رکن ہے اس کے بغیر حج نہیں ہوتا۔
 ✽ لہذا تمام حجاج کرام حجامت کے بعد مکہ آئیں اور بیت اللہ کا طواف کریں۔
 ✽ نیز یاد رہے کہ اس طواف میں احرام اضطباع اور رمل نہیں کیا جاتا۔
 ✽ تاہم طواف کے لیے وضو کرنا، حجر اسود کو بوسہ دینا یا طواف کے دوران اذکار وغیرہ کا طریقہ وہی ہے جو پیچھے ”عمرہ کے طریقہ ادا نیگی کا بیان“ کے تحت ذکر کر دیا گیا ہے۔
 ✽ اگر کوئی شخص کسی وجہ سے 10 ذوالحجہ کے روز یہ طواف نہ کر سکے تو ایام تشریق کے دوران کر لے۔

تَحَلُّلِ ثَانِي

✽ ”تحلل ثانی“ سے مراد احرام کی پابندیوں سے دوسرا (اور آخری) آزاد ہونا ہے یعنی طواف زیارت کے بعد اب حجاج کرام مکمل طور پر ممنوعات احرام سے آزاد ہیں۔ اب وہ چاہیں تو اپنی بیویوں سے ہم بستری بھی ہو سکتے ہیں۔

صفا و مروہ کی سعی

✽ حج تمتع کرنے والوں کے لیے طواف زیارت کے بعد حج کی سعی بھی ضروری ہے۔
 ✽ البتہ حج قرآن یا حج افراد کرنے والے اگر پہلے سعی کر چکے ہوں تو دوبارہ سعی کرنے میں انہیں اختیار ہے لیکن اگر انہوں نے ابھی تک سعی نہیں کی تو ان پر بھی یہ سعی ضروری ہے۔
 ✽ سعی کے مسائل وہی ہیں جو گزشتہ باب کے تحت گزر چکے ہیں۔

ضروری وضاحت

✽ مذکورہ بالا چاروں کام بالترتیب انجام دینا بہتر ہے کیونکہ رسول اللہ ﷺ نے یہ کام اسی ترتیب سے انجام دیئے تھے۔ لیکن اگر ان چاروں میں تقدیم و تاخیر ہو جائے مثلاً اگر کوئی رمی سے پہلے قربانی کر لے یا قربانی سے پہلے حجامت بنوا لے یا حجامت سے پہلے طواف زیارت کر لے تو اس میں کوئی حرج نہیں۔ نیز ایسے شخص پر کوئی دم یا فدیہ بھی نہیں کیونکہ رسول اللہ ﷺ نے ایسا کوئی حکم ارشاد نہیں فرمایا۔ لہذا جن حضرات کے نزدیک ان کاموں میں تقدیم و تاخیر کی بنا پر دم لازم آتا ہے ان کا مؤقف درست نہیں۔

منیٰ کی طرف واپسی

✽ طواف زیارت اور سعی کرنے کے بعد تمام حجاج کرام منیٰ واپس جائیں اور رات منیٰ میں گزاریں۔

ایام تشریق کی راتیں منیٰ میں گزاریں

✽ ایام تشریق سے مراد 11، 12 اور 13 ذوالحجہ کے دن ہیں۔

✽ ان تین دنوں کی راتیں منیٰ میں گزارنا واجب ہے۔

✽ البتہ اونٹوں کے چرواہوں اور دیگر خدام حجاج وغیرہ کے لیے یہ رخصت ہے کہ وہ یہ تین راتیں منیٰ سے باہر بھی گزار سکتے ہیں۔

ایام تشریق کی مصروفیت

✽ ایام تشریق کے دوران حجاج کرام ہر روز زوال آفتاب کے بعد تینوں جہروں (جرہ اولیٰ، جرہ وسطیٰ اور جرہ عقبہ) کو نکلیں ماریں۔

✽ کنکریاں مارنے کی ابتدا پہلے جرہ (جسے جرہ دنیا یا جرہ صغریٰ بھی کہتے ہیں) سے کی جائے پھر درمیانے جرہ کو

اور آخر میں بڑے جمرہ (یعنی جمرہ عقبہ) کو نکلریاں ماری جائیں۔

✽ ہر جمرے کو سات نکلریاں ماریں اور ہر نکلری مارتے وقت ”اللّٰهُ أَكْبَرُ“ کہیں۔

✽ پہلے دونوں جمروں کو نکلریاں مارنے کے بعد ذرا ہٹ جائیں اور دعا و مناجات میں مصروف ہو جائیں۔ لیکن

تیسرے جمرے (یعنی جمرہ عقبہ) کو نکلریاں مارنے کے بعد نہ وہاں ٹھہریں اور نہ ہی دعا کریں۔

✽ ان ایام کی نمازیں باجماعت قصر کر کے ادا کریں۔

✽ اگر کوئی ان ایام میں بیت اللہ کا نفلی طواف کرنا چاہے تو یہ بھی جائز ہے۔

✽ نیز ان ایام میں بکثرت اذکار کرنے چاہئیں کیونکہ انہیں ذکر الہی کے ایام قرار دیا گیا ہے۔

يَوْمُ النَّفْرِ الْأَوَّلِ

✽ ”یوم النفر الاول“ سے مراد ہے کوچ کا پہلا دن یعنی 12 ذوالحجہ۔

✽ منیٰ میں 13 ذوالحجہ تک رہنا مسنون ہے لیکن اگر کوئی 12 ذوالحجہ کو ہی منیٰ سے رخصت ہونا چاہے تو اس کی بھی

اجازت ہے۔

✽ 12 ذوالحجہ کے روز منیٰ سے کوچ کرنے والے کو چاہیے کہ جمرات کی رمی کے بعد غروب آفتاب سے پہلے پہلے

حدود منیٰ سے نکل جائے۔

✽ اگر منیٰ میں ہی سورج غروب ہو گیا تو 13 ذوالحجہ کی رات منیٰ میں ہی گزارنا ہوگی اور اگلے روز رمی بھی ضروری ہوگی۔

يَوْمُ النَّفْرِ الثَّانِي

✽ ”یوم النفر الثانی“ سے مراد کوچ کا دوسرا دن ہے یعنی 13 ذوالحجہ۔

✽ جو حاجی 12 ذوالحجہ کو منیٰ سے روانہ نہیں ہوئے تھے وہ 13 ذوالحجہ کو رمی جمار سے فارغ ہو کر مکہ روانہ ہوں گے۔

طواف وداع

✽ منیٰ سے رخصت ہو کر تمام حجاج کرام مکہ آئیں گے اور بیت اللہ کا الوداعی طواف کریں گے۔ خواہ وہ منیٰ سے

12 ذوالحجہ کو رخصت ہوئے ہوں یا 13 ذوالحجہ کو کیونکہ یہ طواف واجب ہے۔

✽ البتہ حیض و نفاس والی عورتیں اگر 10 ذوالحجہ کے روز طواف زیارت کر چکی ہوں تو ان کے لیے طواف

وداع کی رخصت ہے۔

□ حج و عمرہ کی مزید تفصیل اور مدلل احکامات آئندہ ابواب کے تحت ملاحظہ فرمائیں۔

میقات کا بیان

باب المواقیف

میقات کی دو قسمیں ہیں۔ ایک میقات زمانی یعنی وہ وقت جس کے اندر اندر حج کا احرام باندھا جاسکتا ہے اور دوسرا میقات مکانی یعنی وہ جگہیں جہاں سے حج یا عمرہ کے لیے احرام باندھا جاتا ہے۔ ان دونوں اقسام کی کچھ تفصیل حسب ذیل ہے:

① میقات زمانی

حج کے لیے احرام باندھنے کا وقت عید الفطر سے لے کر عید الاضحیٰ تک کا درمیانی عرصہ ہے یعنی شوال ذوالقعدہ اور ذوالحجہ کا پہلا عشرہ۔ جیسا کہ اس کے دلائل حسب ذیل ہیں:

(1) ارشاد باری تعالیٰ ہے کہ ﴿يَسْأَلُونَكَ عَنِ الْاهْلَةِ قُلْ هِيَ مَوَاقِيتُ لِلنَّاسِ وَالْحَجِّ﴾ [البقرة: 189] ”لوگ آپ سے چاند کے بارے میں سوال کرتے ہیں آپ ﷺ کہہ دیجئے کہ یہ لوگوں (کی عبادت) کے وقتوں اور حج کے موسم کے لیے ہے۔“

(2) ایک دوسرے مقام پر ارشاد فرمایا ﴿الْحَجُّ أَشْهُرٌ مَّعْلُومَاتٌ﴾ [البقرة: 197] ”حج کے مہینے معلوم (یعنی مقرر) ہیں۔“

(3) حضرت ابن عمر رضی اللہ عنہما نے فرمایا کہ ﴿أَشْهُرُ الْحَجِّ: شَوَّالٌ وَ ذُو الْقَعْدَةِ وَ عَشْرٌ مِنْ ذِي الْحِجَّةِ﴾ ”حج کے مہینے شوال، ذوالقعدہ اور ذوالحجہ کے (ابتدائی) دس دن ہیں۔“ (۱)

اس مسئلے میں اہل علم نے اختلاف کیا ہے کہ کیا ذوالحجہ کا صرف ایک عشرہ حج کے مہینوں میں شامل ہے یا مکمل ماہ ذوالحجہ۔ حضرت ابن عمر، حضرت ابن عباس، حضرت ابن مسعود رضی اللہ عنہم نے حج کے مہینوں میں صرف ذوالحجہ کا پہلا عشرہ ہی شامل ہے۔ امام احمد، امام شافعی اور امام ابوحنیفہ رضی اللہ عنہم بھی اسی کے قائل ہیں۔ جبکہ امام مالک اور امام ابن حزم رضی اللہ عنہما نے مکمل ماہ ذوالحجہ کو حج کے مہینوں میں شامل کیا ہے۔ (۲) ہمارے علم کے مطابق قابل ترجیح رائے پہلی ہے۔ شیخ ابن جبرین رضی اللہ عنہ نے اسی کے مطابق فتویٰ دیا ہے۔ (۳)

حج کے مہینوں سے پہلے حج کا احرام باندھنے کا حکم

حضرت ابن عباس رضی اللہ عنہما نے فرمایا کہ ﴿مِنَ السَّنَةِ أَنْ لَا يُحْرَمَ بِالْحَجِّ إِلَّا فِي أَشْهُرِ الْحَجِّ﴾

(۱) [بخاری تعليقا (قبل الحديث / ۱۵۶۰) كتاب الحج: باب قول الله تعالى: الحج أشهر معلومات طبری

(۲۶۸/۲) (۳۵۳۶) دارقطنی (۲/۲۲۶)

(۲) انیل الأوطار (۳۰۵/۳) فقه السنة (۱/۴۴۳) المحلی لابن حزم (۷/۶۲)

(۳) [فتاویٰ اسلامیة (۱۹۹۲)]

”سنت یہ ہے کہ حج کا احرام صرف حج کے مہینوں میں ہی باندھا جائے۔“ (۱)

اس مسئلے میں فقہاء کا اختلاف ہے۔ امام شافعی اور امام اوزاعی رحمہم اللہ حج کے مہینوں سے پہلے احرام باندھنے کو ناکافی قرار دیتے ہیں جیسے وقت سے پہلے نماز ناکافی ہوتی ہے۔ امام احمد رحمہم اللہ نے اس عمل کو مکروہ کہا ہے۔ جبکہ امام ابو حنیفہ اور امام مالک رحمہم اللہ کے نزدیک سال کے کسی مہینے میں بھی حج کا احرام باندھا جاسکتا ہے اور وہ احرام اس وقت تک کھولنا جائز نہیں جب تک حج مکمل نہ ہو جائے۔ (انہوں نے اس آیت ﴿يَسْتَلُونَكَ عَنِ الْأَهْلِةِ...﴾ سے استدلال کیا ہے کہ جب چاند کے متعلق سوال کیا گیا تو اللہ تعالیٰ نے فرمایا کہ ”یہ حج کے موسم کے لیے ہے“ اور چاند سارے سال کے مہینوں کی خبر دیتا ہے اس لیے سارا سال ہی حج کا احرام باندھا جاسکتا ہے۔ لیکن یہ موقف درست نہیں کیونکہ یہ آیت عام ہے اور دوسری آیت ﴿الْحَجُّ أَشْهُرٌ مَّعْلُومَاتٌ﴾ خاص اور عام کو خاص پر محمول کرنا واجب ہے۔) (۲)

قابل ترجیح رائے امام شافعی رحمہم اللہ وغیرہ اہل علم کی ہے۔ امام قرطبی رحمہم اللہ نے بھی اسی کو ترجیح دی ہے۔ (۳) جبکہ امام شوکانی رحمہم اللہ نے فرمایا ہے کہ حج کے مہینوں سے پہلے احرام باندھنا ممنوع ہے اس موقف کو اس بات سے تقویت ملتی ہے کہ اللہ تعالیٰ نے اعمال حج کے لیے کچھ مہینے مقرر فرمادیئے ہیں اور احرام اعمال حج میں سے ایک عمل ہے لہذا جس کا یہ دعویٰ ہے کہ ان مہینوں سے پہلے بھی احرام باندھنا درست ہے اس پر لازم ہے کہ دلیل پیش کرے۔ (۴)

عمرہ دوران سال کسی وقت بھی کیا جاسکتا ہے

(۱) کیونکہ نبی کریم ﷺ نے عمرہ مشروع قرار دیا ہے اور اس کا کوئی وقت متعین نہیں فرمایا۔
 (۲) حضرت علی بن ابی طالب رضی اللہ عنہ نے فرمایا کہ ﴿فِي كُلِّ شَهْرٍ عُمْرَةٌ﴾ ہر مہینے میں عمرہ ادا کیا جاسکتا ہے۔ (۵) تاہم ماہ رمضان میں عمرہ کی ادائیگی بلحاظ ثواب حج کے برابر ہے جیسا کہ حضرت ابن عباس رضی اللہ عنہما سے مروی ہے کہ نبی کریم ﷺ نے فرمایا ﴿عُمْرَةٌ فِي رَمَضَانَ تَعْدِلُ حَجَّةً﴾ ”رمضان میں عمرہ کا ثواب حج کے برابر ہے۔“ (۶)

(شوکانی رحمہم اللہ) عمرہ پورے سال میں کسی وقت بھی کیا جاسکتا ہے اس میں کوئی کراہت کا پہلو نہیں۔ (۷)

- (۱) [بخاری تعليقا (قبل الحديث / ۱۵۶۰) كتاب الحج: باب قول الله تعالى: الحج أشهر معلومات صحيح ابن خزيمة: موصولا (۲۵۹۶) مستدرک حاکم (۴۴۸/۱) بیہقی فی السنن الکبری (۳۴۳/۴) و فی معرفة السنن والآثار (۴۹۵/۳) (۲۶۹۴) اس روایت کو امام حاکم نے صحیح کہا ہے اور امام ذہبی نے ان کی موافقت کی ہے۔]
- (۲) [الأمم للشافعي (۲۲۹/۲) الهدایة (۱۵۹/۱) المغنی لابن قدامة (۷۴/۵) نیل الأوطار (۳۰۴/۳)]
- (۳) [تفسیر قرطبی (۴۰۲/۲)] (۴) [نیل الأوطار (۳۰۵/۳)]
- (۵) [مسند شافعی (۹۷۶/۱) بیہقی فی السنن الکبری (۳۴۴/۴) ابن ابی شیبہ (۱۲۷۲۵)]
- (۶) [بخاری (۱۷۸۲) کتاب العمرة: باب عمرة رمضان، مسلم (۱۲۵۶) ابن ماجه (۲۹۹۴)]
- (۷) [الدرر البهیة: کتاب الحج: باب العمرة المفردة، السبل الجرار (۲۱۵/۲)]

حج کے مہینوں میں عمرہ کرنے میں کوئی کراہت نہیں

- (1) حضرت براء بن عازب رضی اللہ عنہ سے مروی ہے کہ ﴿اعْتَمَرَ رَسُولُ اللَّهِ ﷺ فِي ذِي الْقَعْدَةِ قَبْلَ أَنْ يَحِجَّ مَرَّتَيْنِ﴾ ”رسول اللہ ﷺ نے حج سے پہلے ماہ ذی القعدہ میں دو عمرے کیے۔“ (۱)
- (2) حضرت ابن عمر رضی اللہ عنہما سے دریافت کیا گیا کہ نبی ﷺ نے کتنے عمرے کیے ہیں تو انہوں نے جواب میں کہا ﴿أَرْبَعٌ : إِحْدَاهُنَّ فِي رَجَبٍ﴾ ”چار ان میں سے ایک رجب میں کیا۔“ (۲)
- (3) حضرت عائشہ رضی اللہ عنہا نے اس کی تردید میں یوں کہا کہ ﴿مَا اعْتَمَرَ رَسُولُ اللَّهِ ﷺ فِي رَجَبٍ﴾ ”رسول اللہ ﷺ نے رجب میں کوئی عمرہ نہیں کیا۔“ (۳)

جن لوگوں نے نبی کریم ﷺ کے چار عمرے ذکر کیے ہیں انہوں نے حدیبیہ کے دن روکے جانے کو بھی عمرے میں شامل کر لیا ہے کیونکہ اس دن آپ نے احرام کھول کر سر منڈا لیا تھا اور جنہوں نے تین عمرے بیان کیے ہیں انہوں نے اسے شامل نہیں کیا اور جس نے دو عمرے نبی کریم ﷺ کی طرف منسوب کیے ہیں اس نے عمرہ حدیبیہ اور حج کے ساتھ کیے جانے والے عمرے کو شمار نہیں کیا۔ راجح و برحق بات یہی ہے کہ نبی کریم ﷺ نے تمام عمرے حج کے مہینوں میں ہی کیے اور اس کا ایک خاص سبب بھی تھا کہ اہل جاہلیت حج کے مہینوں میں عمرہ کرنے سے منع کیا کرتے تھے تو نبی کریم ﷺ نے ان کا رد کرنے کے لیے ایسا کیا۔ (۴)

امام ابن قیم رحمۃ اللہ علیہ نے نقل فرمایا کہ حضرت عائشہ، حضرت ابن عباس اور حضرت انس بن مالک رضی اللہ عنہم نے فرمایا ہے کہ رسول اللہ ﷺ نے تمام عمرے ماہ ذی القعدہ میں ادا کیے اور یہی قول درست ہے۔ (۵) جمہور علما کا کہنا ہے کہ حج کے مہینوں میں عمرہ کرنا جائز ہے۔ (۶)

② میقات مکانی

رسول اللہ ﷺ نے باہر سے آنے والوں کے لیے ان مقامات کو میقات مقرر فرمایا ہے:

* اہل مدینہ کے لیے ”ذُو الْبَحْلَيْنِ“۔ اس مقام کا نیا نام ”آبَارِ عَلِيٍّ“ ہے۔

* اہل شام کے لیے ”جُحْفَه“۔

* اہل نجد کے لیے ”قَرْنُ الْمَنَازِلِ“ (یا ”سَبِيلِ كَبِيرٍ“)

(۱) [بخاری (۱۷۸۱) کتاب العمرة : باب کم اعتمر النبی]

(۲) [بخاری (۱۷۷۵) کتاب العمرة : باب کم اعتمر النبی]

(۳) [بخاری (۱۷۷۷) کتاب العمرة : باب کم اعتمر النبی]

(۴) [نیل الأوطار (۳۰۶/۳)] (۵) [زاد المعاد (۱۱۹/۲)]

(۶) [مزید تفصیل کے لیے دیکھئے: المغنی (۱۶/۵) العاوی (۳۰/۴) الأزم للشافعی (۱۶۳/۲) المبسوط

(۱۷۸/۴) الهدایة (۱۸۲/۱) الکافی لابن عبدالبر (ص ۱۷۲) نیل الأوطار (۳۰۶/۳)]

* اہل یمن کے لیے ”یَلْمَلَمَ“ اس کا نیا نام ”سَعْدِيَّه“ ہے۔

* اہل عراق کے لیے ”ذَاتِ عِرْقٍ“۔

* جو حضرات بیت اللہ اور ان مقامات کے درمیان کسی علاقے کے رہائشی ہوں وہ اپنی رہائش گاہوں سے ہی احرام باندھیں انہیں اپنے کسی قریبی میقات پر جانے کی ضرورت نہیں۔

* یاد رہے کہ مقام ”تَنْعِيمٍ“ اور مقام ”جِعْرَانَه“ مستقل میقات نہیں ہیں۔ مزید تفصیل کے لیے دلائل حسب ذیل ہیں:

(1) حضرت ابن عباس رضی اللہ عنہما سے مروی ہے کہ ﴿وَقَتَّ رَسُولُ اللَّهِ ﷺ لِأَهْلِ الْمَدِينَةِ ذَا الْحُلَيْفَةِ وَ لِأَهْلِ الشَّامِ ...﴾ ”رسول اللہ ﷺ نے اہل مدینہ کے لیے ”ذوالحلیفہ“ اہل شام کے لیے ”جحفہ“ اہل نجد کے لیے ”قرن المنازل“ اور اہل یمن کے لیے ”یلملم“ میقات مقرر فرمائے ہیں۔ یہ میقات ان ملکوں میں مقیم لوگوں کے لیے بھی ہیں اور ان کے لیے بھی جو حج اور عمرے کے ارادے سے ان اطراف سے آئیں۔“ (۱)

(2) حضرت جابر رضی اللہ عنہ سے مروی ہے کہ رسول اللہ ﷺ نے فرمایا ”مدینہ منورہ کے رہائشیوں کا میقات ”ذوالحلیفہ“ ہے اور (اگر لوگ براستہ مقام جحفہ آئیں تو) میقات ”جحفہ“ ہے اور اہل عراق کے لیے میقات ”ذاتِ عرق“ ہے اور نجد والوں کا میقات ”قرن المنازل“ ہے اور اہل یمن کے لیے میقات ”یلملم“ ہے۔“ (۲)

(3) حضرت عائشہ رضی اللہ عنہا سے مروی ہے کہ ﴿أَنَّ رَسُولَ اللَّهِ ﷺ وَقَتَّ لِأَهْلِ الْعِرَاقِ ذَاتَ عِرْقٍ﴾ ”رسول اللہ ﷺ نے اہل عراق کے لیے ”ذاتِ عرق“ کو میقات مقرر فرمایا۔“ (۳)

(4) صحیح بخاری میں حضرت ابن عمر رضی اللہ عنہما سے مروی ہے کہ ﴿... فَحَدَّ لَهُمْ ذَاتَ عِرْقٍ﴾ ”جب یہ دو شہر (یعنی بصرہ اور کوفہ) فتح ہوئے تو لوگ حضرت عمر رضی اللہ عنہ کے پاس آئے اور کہا کہ اے امیر المؤمنین! رسول اللہ ﷺ نے نجد کے لوگوں کے لیے احرام باندھنے کی جگہ قرن المنازل قرار دی ہے اور ہمارا راستہ ادھر سے نہیں ہے اگر ہم قرن المنازل کی طرف جائیں تو ہمارے لیے بڑی دشواری ہوگی۔ اس پر حضرت عمر رضی اللہ عنہ نے فرمایا کہ پھر تم لوگ اپنے راستے میں اس کے برابر کوئی جگہ تجویز کر لو۔ چنانچہ آپ نے ان کے لیے مقام ”ذاتِ عرق“ کو مقرر کر دیا۔“ (۴)

بظاہر اس روایت سے یہ معلوم ہوتا ہے کہ ”ذاتِ عرق“ کو حضرت عمر رضی اللہ عنہ نے میقات مقرر کیا تھا۔ لیکن حقیقت

(۱) [بخاری (۱۰۲۶) کتاب الحج: باب مهل أهل الشام، مسلم (۱۱۸۱) ابو داود (۱۷۳۸)]

(۲) [مسلم (۱۱۸۳) کتاب الحج: باب مواقيت الحج والعمرة، احمد (۳۳۳/۳) دارقطنی (۲۳۷/۲)]

(۳) [صحیح: إرواء الغلیل (۹۹۹) صحیح ابو داود (۱۰۳۱) ابو داود (۱۷۳۹) نسائی (۱۲۰/۵)]

(۴) [بخاری (۱۰۳۱) کتاب الحج: باب ذات عرق لأهل العراق]

یہ ہے کہ ذاتِ عرق کو رسول اللہ ﷺ نے ہی میقات مقرر فرمایا تھا جیسا کہ گزشتہ صحیح احادیث سے یہی ثابت ہوتا ہے۔ نیز شاید اس بات کے قائل حضرات کے پاس گزشتہ مرفوع حدیث نہیں پہنچی۔ اگر پہنچی ہے تو انہوں نے اسے ضعیف سمجھا ہے لیکن راجح بات یہی ہے کہ گزشتہ حدیث صحیح ہے۔

(عبدالرحمن مبارکپوری رحمۃ اللہ علیہ) ان روایات کو جمع کیا جائے گا وہ اس طرح کہ حضرت عمر رضی اللہ عنہ کے پاس خبر نہیں پہنچی۔ چنانچہ انہوں نے اس مسئلے میں اجتہاد کیا، درستی کو پہنچے اور سنت کی موافقت حاصل کر لی۔ (۱)

□ حضرت ابن عباس رضی اللہ عنہما سے مروی جس روایت میں ہے کہ ﴿أَنَّ النَّبِيَّ ﷺ وَقَفَ لِأَهْلِ الْمَشْرِقِ الْعَقِيقَ﴾ ”نبی کریم صلی اللہ علیہ وسلم نے اہل مشرق کے لیے مقام ”عقیق“ کو میقات مقرر فرمایا۔“ وہ ضعیف ہے۔ (۲)

□ واضح رہے کہ جو شخص ان مقررہ میقاتوں میں سے کسی ایک سے بھی نہ گزرے تو اسے چاہیے کہ وہ جس میقات کے برابر سے گزرے وہیں سے احرام باندھ لے۔ تمام علماء اس اصول و قانون پر متفق ہیں۔

جو ان مقامات کے اندر ہوں وہ اپنے گھر سے ہی احرام باندھ لیں

حتیٰ کہ مکہ والے مکہ سے ہی احرام باندھ لیں جیسا کہ حضرت ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے میقات مقرر کرنے کے بعد فرمایا ﴿فَمَنْ كَانَ ذُو نَهْنٍ فَمَهْلُهُ مِنْ أَهْلِهِ وَكَذَلِكَ حَتَّىٰ أَهْلُ مَكَّةَ يَهْلُونَ مِنْهَا﴾ ”جو لوگ میقات کے اندر رہتے ہوں وہ اپنی رہائش گاہ سے ہی احرام باندھیں حتیٰ کہ اہل مکہ مکرمہ سے ہی احرام باندھیں۔“ (۳)

حدود حرم میں عارضی طور پر مقیم حضرات کیا کریں

ایسے لوگ اگر عمرہ کرنا چاہیں تو انہیں چاہیے کہ حدود حرم سے باہر نکل کر احرام باندھیں۔ جیسا کہ حضرت عبدالرحمن بن ابی بکر رضی اللہ عنہ سے مروی ہے کہ ﴿أَنَّ النَّبِيَّ ﷺ أَمَرَهُ أَنْ يُرِدَفَ عَائِشَةَ وَيُعْمِرَهَا مِنَ التَّنْعِيمِ﴾ ”نبی کریم صلی اللہ علیہ وسلم نے انہیں حکم دیا کہ حضرت عائشہ رضی اللہ عنہا کو اپنے ساتھ سواری پر بٹھا کر لے جائیں اور مقام تنعیم سے (احرام باندھ کر) انہیں عمرہ کرا لائیں۔“ (۴) ایک دوسری روایت میں حضرت ابو ہریرہ رضی اللہ عنہ کا بیان ہے کہ ﴿لَمَّا قَفَلَ النَّبِيُّ ﷺ مِنْ حُثَيْنٍ اعْتَمَرَ مِنَ الْجِعْرَانَةِ﴾ ”جب نبی کریم صلی اللہ علیہ وسلم جنگ حنین سے واپس لوٹے تو مقام جعیرانہ سے (احرام باندھ کر) عمرہ کیا۔“ (۵)

(شیخ ابن باز رحمۃ اللہ علیہ) مکہ میں مقیم حضرات میں سے جو عمرہ کا ارادہ کرے، خواہ وہاں کا مستقل رہائشی ہو یا باہر سے آیا

(۱) [تحفة الأحمدي (۶۶۶/۳)]

(۲) [ضعيف: ضعيف ابو داود (۳۸۱) ضعيف ترمذی (۱۴۰) ابو داود (۱۷۴۰) ترمذی (۸۳۲)]

(۳) [بخاری (۱۵۲۶) كتاب الحج: باب مهل أهل الشام، مسلم (۱۱۸۱) ابو داود (۱۷۳۸)]

(۴) [بخاری (۱۷۸۴) كتاب العمرة: باب عمرة التنعيم، مسلم (۱۲۱۲) ابو داود (۱۹۹۵) ترمذی (۹۳۴)]

(۵) [صحيح ابن خزيمة (۳۰۷۸) كتاب السناسك: باب إباحة العمرة من الجعرانة، ابن حبان (۳۷۰۷)]

ہو اس کے لیے منسون یہ ہے کہ وہ حرم سے باہر نکل کر (عمرے کا) احرام باندھے۔ کیونکہ نبی کریم ﷺ نے بھی حضرت عائشہ رضی اللہ عنہا کو عمرہ کا احرام باندھنے کے لیے حرم سے باہر مقام تنعیم کی طرف نکلنے کا حکم دیا تھا۔ (۱)

□ واضح رہے کہ یہ مقامات مستقل میقات نہیں ہیں کیونکہ رسول اللہ ﷺ نے 10ھ میں حجۃ الوداع کے موقع پر میقات مقرر فرماتے ہوئے ان کا ذکر نہیں فرمایا۔

□ مقام تنعیم یا جِعْرَانَه سے ہی بار بار احرام باندھ کر عمرے کرتے جانا سنت سے ثابت نہیں۔

میقات سے پہلے احرام باندھنے کا حکم

شیخ حسین بن عودہ نے نقل فرمایا ہے کہ اگر کوئی شخص میقات پر پہنچنے سے پہلے ہی احرام باندھ لے تو اسے کفایت کر جائے گا لیکن یہ عمل سنت کے خلاف ہوگا۔ مزید نقل فرماتے ہیں کہ ہمارے شیخ ”البانی رحمہ اللہ“ نے فرمایا ہے کہ امام بیہقی رحمہ اللہ نے حضرت عمر اور حضرت عثمان رضی اللہ عنہما سے میقات سے پہلے احرام باندھنے کی کراہت نقل کی ہے اور یہی قول مواقیت مقرر کرنے کی حکمت کے موافق ہے۔ (۲)

(1) نافع رحمہ اللہ بیان کرتے ہیں کہ ﴿أَنَّ ابْنَ عَمْرٍو أَهْلًا مِنْ بَيْتِ الْمَقْدِسِ﴾ حضرت ابن عمر رضی اللہ عنہما نے بیت المقدس سے احرام باندھا۔ (۳)

(2) سفیان بن عیینہ رحمہ اللہ بیان کرتے ہیں کہ میں نے مالک بن انس رحمہ اللہ سے سنا، ان کے پاس ایک آدمی آیا اور اس نے کہا اے ابو عبد اللہ! میں کہاں سے احرام باندھوں؟ انہوں نے کہا ذوالحلیفہ سے کہ جہاں سے رسول اللہ ﷺ نے احرام باندھا تھا۔ اس نے کہا، میں چاہتا ہوں کہ مسجد میں موجود قبر (یعنی روضہ رسول) کے قریب سے احرام باندھوں۔ امام مالک رحمہ اللہ نے کہا کہ ایسا نہ کرنا یقیناً مجھے ڈر ہے کہ کہیں تم کسی فتنہ میں نہ مبتلا ہو جاؤ۔ اس نے کہا اس میں کون سا فتنہ ہے؟ میں تو صرف چند میل کا فاصلہ ہی زیادہ کرنا چاہتا ہوں۔ آپ رحمہ اللہ نے اسے جواب دیا کہ اس سے بڑا فتنہ اور کیا ہو سکتا ہے کہ تم اس فضیلت کی طرف سبقت لے گئے ہو کہ جسے رسول اللہ ﷺ نے چھوڑ دیا (یعنی جس کام کو رسول اللہ ﷺ نے افضل نہیں سمجھا تم اسے بھی افضل تصور کر رہے ہو) اور میں نے اللہ تعالیٰ کو فرماتے ہوئے سنا کہ ”جو لوگ رسول اللہ ﷺ کی مخالفت کرتے ہیں انہیں ڈرتے رہنا چاہیے کہ کہیں ان پر کوئی زبردست آفت نہ آن پڑے یا انہیں دردناک عذاب نہ پہنچے۔“ (۴)

امام ابن قدامہ رحمہ اللہ نے فرمایا ہے کہ پسندیدہ عمل یہ ہے کہ کوئی بھی میقات سے پہلے احرام نہ باندھے اور اگر کوئی ایسا کر لے تو وہ محرم ہی ہے۔ امام ابن منذر رحمہ اللہ کا کہنا ہے کہ اہل علم نے اجماع کیا ہے کہ جو شخص میقات سے پہلے احرام باندھ لے وہ محرم ہے۔ لیکن افضل یہ ہے کہ میقات سے احرام باندھا جائے اور اس سے پہلے احرام باندھنا مکروہ

(۱) [فتاویٰ اسلامیة (۲/۲۹۹)]

(۲) [مسند شافعی (۱/۳۶۴)]

(۳) [الموسوعة الفقهية الميسرة (۴/۲۷۶)]

(۴) [السلسلة الصحيحة (نحو الحديث / ۲۱۰) الاعتصام للشاشی (۱/۱۶۷) ذم الکلام للہروی (۳/۵۴)]

ہے۔ (۱) شیخ ابن جریر فرماتے ہیں کہ میقات سے پہلے احرام باندھنا جائز ہے۔ (۲) واضح رہے کہ جن حضرات نے میقات سے پہلے احرام باندھ لیا ہوا نہیں چاہیے کہ میقات پر پہنچ کر ہی احرام کی نیت کریں اور وہیں سے تلبیہ شروع کریں۔ آج کل چونکہ حج و عمرہ کے لیے بالعموم فضائی سفر اختیار کیا جاتا ہے اس لیے اگر جہاز پر سوار ہوتے وقت ہی احرام باندھ لیا جائے تو کوئی حرج نہیں۔ نیز حدودِ میقات پر پہنچتے ہی جہاز میں اعلان بھی کر دیا جاتا ہے۔ لہذا جو نبی اعلان ہو تلبیہ شروع کر دیں اور احرام کی نیت بھی کر لیں۔

حج و عمرہ کی نیت کے بغیر بلا احرام مکہ میں داخلہ

اگر حج یا عمرے کی نیت نہ ہو تو احرام باندھے بغیر بھی میقات سے گزر کر مکہ میں داخل ہونا جائز ہے۔

(۱) جیسا کہ حضرت جابر رضی اللہ عنہ سے مروی ہے کہ ﴿أَنَّ رَسُولَ اللَّهِ ﷺ دَخَلَ مَكَّةَ وَعَلَيْهِ عِمَامَةٌ سَوْدَاءُ بِغَيْرِ إِحْرَامٍ﴾ ”رسول اللہ ﷺ مکہ کے دن (مکہ شہر میں) داخل ہوئے تو آپ کے سر پر سیاہ پگڑی تھی اور آپ بغیر احرام کے تھے۔“ (۳)

(۲) امام بخاری رحمۃ اللہ علیہ نے باب قائم کیا ہے کہ ((بَابُ دُخُولِ الْحَرَمِ وَمَكَّةَ بِغَيْرِ إِحْرَامٍ﴾ ”حرم اور مکہ میں بغیر احرام کے داخل ہونے کا بیان۔“ اس عنوان کے تحت نقل فرماتے ہیں کہ ((وَدَخَلَ ابْنُ عُمَرَ حَاحَا لَا)) ”حضرت ابن عمر رضی اللہ عنہما احرام کے بغیر (مکہ میں) داخل ہوئے۔“ (۴) اس کے بعد امام بخاری رحمۃ اللہ علیہ نے درج ذیل حدیث بیان فرمائی ہے:

حضرت انس بن مالک رضی اللہ عنہ بیان کرتے ہیں کہ فتح مکہ کے دن رسول اللہ ﷺ جب مکہ میں داخل ہوئے تو آپ کے سر پر خود تھا۔ جس وقت آپ نے اسے اتارا تو ایک شخص نے خبر دی کہ ابنِ نطل کعبہ کے پردوں سے لٹک رہا ہے۔ آپ نے فرمایا کہ اسے قتل کر دو۔“ (۵) اس حدیث سے امام بخاری رحمۃ اللہ علیہ نے یوں استدلال کیا ہے کہ نبی کریم ﷺ جب مکہ میں داخل ہوئے تو آپ کے سر پر خود تھا جس سے یہ ثابت ہوتا ہے کہ بغیر احرام باندھے بھی مکہ میں داخل ہونا جائز ہے کیونکہ محرم شخص کے لیے سر ڈھانپنا جائز نہیں۔ (۶)

(۱) [المغنی لابن قدامة (۶۵۱/۵)]

(۲) [فتاویٰ اسلامیة (۲۱۹/۲)]

(۳) [مسلم (۱۳۵۸) کتاب الحج: باب جواز دخول مکة بغیر احرام] ابو داؤد (۴۰۷۶) ترمذی (۱۶۷۹)]

(۴) [یروایت قدرے تفصیل سے امام مالک نے [موطا (۲۴۸)] میں نقل فرمائی ہے۔ جس کی سند کو شیخ البانی نے صحیح قرار دیا ہے۔] مختصر صحیح بخاری (۴۳۲۰۱) مزید دیکھئے: ابن ابی شیبہ (۱۳۵۲۶)]

(۵) [بخاری (۱۸۴۶) کتاب العمرة: باب دخول الحرم ومكة بغیر احرام] مسلم (۱۳۵۷) ابو داؤد (۲۶۸۵)]

(۶) [یاد رہے کہ گزشتہ دونوں احادیث میں بظاہر اختلاف معلوم ہوتا ہے۔ جیسا کہ پہلی روایت میں ہے کہ نبی کریم ﷺ مکہ میں داخل ہوئے تو آپ کے سر پر سیاہ پگڑی تھی اور دوسری روایت میں ہے کہ مکہ میں داخلے کے وقت آپ نے سر پر خود پہن رکھا تھا۔ تو فی الحقیقت ان میں کوئی تناقض نہیں اور ان میں تطبیق یوں دی گئی ہے کہ جب نبی کریم ﷺ ابتدائی طور پر مکہ میں داخل ہوئے تھے تو آپ کے سر پر خود تھا پھر آپ نے خود اتار دیا اور سیاہ پگڑی پہن کر لوگوں کو خطبہ دیا۔ مزید دیکھئے: شرح مسلم للنووی (۲۵۸/۵)]

(3) اسی طرح حضرت ابو قتادہ رضی اللہ عنہ کا قصہ بھی اس بات کا ثبوت ہے کہ جب انہوں نے حدود میقات کے اندر ایک جنگلی گدھے کا شکار کیا تھا اور اس وقت وہ محرم نہیں تھے۔ (۱)

فقہاء نے اس مسئلے میں اختلاف کیا ہے۔ امام شافعی رضی اللہ عنہ کا کہنا ہے کہ احرام باندھنا صرف اس شخص کے لیے ضروری ہے جو حج یا عمرہ کی نیت سے مکہ میں داخل ہونا چاہتا ہو جبکہ کسی اور کام کے لیے بغیر احرام کے بھی مکہ میں داخل ہونا جائز ہے۔ جمہور اور حنفیہ کہتے ہیں کہ مکہ میں داخل ہونے والے ہر شخص پر احرام باندھنا ضروری ہے خواہ وہ حج و عمرہ کے لیے داخل ہونا چاہتا ہو یا کسی اور مقصد کے لیے۔ (۲) بلاشبہ پہلا مؤقف ہی راجح و برحق ہے۔

امام شوکانی رضی اللہ عنہ یہی مؤقف رکھتے ہیں۔ (۳)

مسجد اقصیٰ سے احرام باندھنے کے متعلق ایک ضعیف روایت

حضرت ام سلمہ رضی اللہ عنہا بیان کرتی ہیں کہ انہوں نے رسول اللہ ﷺ کو یہ فرماتے ہوئے سنا، 'جو شخص حج یا عمرے کا احرام مسجد اقصیٰ سے باندھ کر مسجد حرام کی جانب گیا تو اس کے پچھلے اور آئندہ تمام گناہ بخش دیئے جائیں گے یا اس کے لیے جنت واجب ہو جائے گی۔' (۴)



(۱) [تفصیل کے لیے دیکھئے: بخاری (۱۸۲۱) کتاب الحج: باب جزاء الصيد ونحوہ، مسلم (۱۱۹۶)]

(۲) [الهدایة (۱۳۶/۱) المبسوط (۶۱/۴) المغنی لابن قدامة (۹۵/۵) المجموع للنووی (۲۳۹/۷)]

(۳) [نبیل الأوطار (۳۰۳/۳)]

(۴) [ضعیف: ہدایة الرواة (۲۴۶۵) (۴۷/۳) ضعیف ابو داود (۳۸۲) ابو داود (۱۷۴۱) ابن ماجہ (۳۰۰۱)]

[بیہقی (۳۰/۵) کتاب الحج، امام نووی رضی اللہ عنہ فرماتے ہیں کہ اس کی سند قوی نہیں ہے۔] [المجموع (۲۰۴/۷)]

احرام اور اس کے احکام کا بیان

باب الإحرام و أحكامه

احرام کا معنی و مفہوم

لغوی اعتبار سے لفظ إِحْرَامُ باب أَحْرَمَ يُحْرِمُ (إِفْعَالٌ) کا مصدر ہے۔ اس کا معنی ہے ”کسی چیز کو حرام کر لینا“۔ ”کنا اور باز آنا وغیرہ۔“ چونکہ احرام باندھنے والا احرام کے ذریعے اپنے اوپر کچھ ایسے کام حرام کر لیتا ہے جو درحقیقت مباح تھے اس لیے اسے ”احرام“ کہتے ہیں۔ احرام اُس مخصوص لباس کو کہتے ہیں جو حج و عمرہ کی ادائیگی کے لیے میقات سے پہنا جاتا ہے۔ نیز احرام سے وہ خاص نیت بھی مراد لی جاتی ہے جو حج یا عمرہ کا قصد کرنے والا احرام باندھتے وقت کرتا ہے یعنی اکیلے عمرہ کی نیت اکیلے حج کی نیت یا کٹھے دونوں کاموں کی نیت وغیرہ۔

احرام باندھنے کا طریقہ یہ ہے کہ اپنے پہلے کپڑے اتار کر احرام کا لباس (یعنی دو سفید چادریں) پہنی جائیں۔ پھر یہ کہتے ہوئے نیت کی جائے کہ ((اَللّٰهُمَّ لَبَّيْكَ عُمْرَةً)) ”اے اللہ! میں تیری بارگاہ میں عمرہ کے لیے حاضر ہوں۔“ یا اگر حج کا ارادہ ہو تو یوں کہا جائے کہ ((اَللّٰهُمَّ لَبَّيْكَ حَجًّا)) ”اے اللہ! میں تیری بارگاہ میں حج کے لیے حاضر ہوں۔“ اور اگر حج و عمرہ دونوں کا ارادہ ہو تو اس طرح کہا جائے کہ ((اَللّٰهُمَّ لَبَّيْكَ حَجًّا وَ عُمْرَةً)) ”اے اللہ! میں حج اور عمرہ دونوں کے لیے حاضر ہوں۔“

مردوں کا احرام

- * مردوں کے لیے احرام کا لباس دو آن سلی چادریں ہیں۔
- * ایک بطور تہبند باندھ لی جائے اور دوسری اوپر اوڑھ لی جائے۔
- * یاد رہے کہ سر اور چہرہ ننگا ہو۔
- * جو تا کوئی بھی استعمال کیا جاسکتا ہے لیکن نختے ننگے ہونے چاہئیں۔
- * اگر جو تا میسر نہ ہو تو موزے بھی استعمال کیے جاسکتے ہیں لیکن انہیں نختوں سے نیچے تک کاٹ لینا چاہیے۔
- * اسی طرح اگر تہبند کے لیے چادر میسر نہ ہو تو شلوار بھی پہنی جاسکتی ہے۔

(1) حضرت ابن عمر رضی اللہ عنہما سے مروی حدیث میں ہے کہ نبی کریم صلی اللہ علیہ وسلم نے فرمایا ﴿ وَ لِيُحْرِمَ أَحَدُكُمْ فِي إِزَارٍ وَ رِدَاءٍ وَ نَعْلَيْنِ ، فَإِنْ لَمْ يَجِدْ نَعْلَيْنِ ، فَلْيَلْبَسْ حُفَّتَيْنِ ، وَ لِيَقْطَعْهُمَا أَسْفَلَ مِنَ الْكَعْبَيْنِ ﴾ ”تمہیں چاہیے کہ تہبند چادر اور جوتوں میں احرام باندھو۔ اگر جوتے نہ ملیں تو موزے پہن لو لیکن انہیں نختوں سے نیچے تک کاٹ لو۔“ (1)

(2) حضرت ابن عباس رضی اللہ عنہما بیان کرتے ہیں کہ میں نے نبی کریم صلی اللہ علیہ وسلم کو عرفات میں خطبہ دیتے ہوئے سنا ﴿ مَنْ

(1) صحیح : تلخیص الحبير (۵۱۷/۲) احمد (۳۴۱/۲) ابن حزمیة (۲۶۰/۱) ابن المنذر فی الأوسط کما فی التلخیص (۴۵۴/۲) حافظ ابن حجر نے ”تلخیص“ میں فرمایا ہے کہ اس کی سند صحیح کی شرط پر ہے۔

لَمْ يَجِدِ النَّعْلَيْنِ فَلْيَلْبَسِ الْخُفَّيْنِ، وَمَنْ لَمْ يَجِدْ إِزَارًا فَلْيَلْبَسِ سَرَاوِيلَ لِمُحْرِمٍ ﴿﴾ ”جس کے پاس احرام میں جوتے نہ ہوں وہ موزے پہن لے اور جس کے پاس تہبند نہ ہو وہ شلوار پہن لے۔“ (۱)

□ فقہانے اس مسئلے میں اختلاف کیا ہے کہ جوتے نہ ہونے کی صورت میں موزے ٹخنوں کے نیچے تک کاٹنا ضروری ہے یا نہیں۔ امام احمد رحمۃ اللہ علیہ کے نزدیک موزے ٹخنوں تک کاٹنے کی ضرورت نہیں۔ جبکہ دیگر ائمہ ثلاثہ اور جمہور کا کہنا ہے کہ جوتے نہ ہونے کی صورت میں موزوں کو ٹخنوں تک کاٹنا ضروری ہے۔ ان کا استدلال یہ ہے کہ حضرت ابن عباس رضی اللہ عنہما کی حدیث مطلق ہے جبکہ گزشتہ حضرت ابن عمر رضی اللہ عنہما کی حدیث مقید اور یہ بات اصول میں معروف ہے کہ مطلق کو مقید پر محمول کیا جاتا ہے اور ثقہ کی زیادتی بھی مقبول ہوتی ہے۔ جمہور کا موقف ہی راجح معلوم ہوتا ہے۔ (واللہ اعلم) امام ابن قدامہ اور علامہ عبدالرحمن مبارکپوری رحمۃ اللہ علیہما بھی اسی کے قائل ہیں۔ (۲)

□ اسی طرح فقہانے اس مسئلے میں بھی اختلاف کیا ہے کہ آیا تہبند نہ ہونے کی صورت میں مطلقاً شلوار پہن لینا چاہیے یا شلوار کو پھاڑ کر چادر نما بنا لینا چاہیے۔ امام احمد رحمۃ اللہ علیہ کا کہنا ہے کہ تہبند کی چادر نہ ہونے کی صورت میں شلوار پہن لینا چاہیے اسے کاٹنے کی ضرورت نہیں کیونکہ حدیث میں مطلق طور پر یہی فرمان نبوی موجود ہے۔ امام محمد بن حسن الشیبانی رحمۃ اللہ علیہ کا کہنا ہے کہ اگر چادر میسر نہ ہو تو شلوار کو پھاڑ کر چادر نما بنا کر پہننا چاہیے۔ امام ابوحنیفہ اور امام مالک رحمۃ اللہ علیہما فرماتے ہیں کہ محرم شخص کسی صورت میں بھی شلوار نہیں پہن سکتا۔ اس مسئلے میں امام احمد رحمۃ اللہ علیہ وغیرہ کا موقف حدیث کے قریب ہونے کی بنا پر راجح معلوم ہوتا ہے۔ (واللہ اعلم) امام شوکانی رحمۃ اللہ علیہ نے بھی فرمایا ہے کہ مذکورہ بالا دونوں احادیث ان دونوں (مالک و ابوحنیفہ رحمۃ اللہ علیہما) کا رد کرتی ہیں۔ (۳)

□ اہل علم نے اس مسئلے میں بھی اختلاف کیا ہے کہ جوتیاں نہ ہونے کی صورت میں موزے پہننے والے شخص کے ذمہ کوئی فدیہ ہے یا نہیں۔ امام مالک اور امام شافعی رحمۃ اللہ علیہما فرماتے ہیں کہ اس کے ذمہ کچھ نہیں ہے کیونکہ اگر اس پر فدیہ واجب ہوتا تو نبی کریم صلی اللہ علیہ وسلم بیان کر دیتے۔ جبکہ امام ابوحنیفہ رحمۃ اللہ علیہ فرماتے ہیں کہ اس پر فدیہ واجب ہے۔ (۴) پہلا موقف ہی راجح معلوم ہوتا ہے۔ امام شوکانی رحمۃ اللہ علیہ نے بھی فرمایا ہے کہ حدیث کا ظاہر یہی ہے کہ ایسے شخص پر کوئی فدیہ نہیں جو جوتیاں نہ ہونے کی صورت میں موزے پہن لے۔ (۵)

عورتوں کا احرام

* عورتوں کو بھی میقات سے احرام باندھ لینا چاہیے خواہ وہ حیض یا نفاس میں ہی مبتلا ہوں۔
* دوران حیض و نفاس ممکن ہو تو غسل کر کے احرام باندھیں۔

(۱) [بخاری (۱۸۴۱) کتاب العمرة: باب لبس الخفين للمحرم إذا لم يجد النعلين' مسلم (۱۱۷۸)]

(۲) [المعنى لابن قدامة (۱۲۲/۵) تحفة الأحمدي (۶۷۱/۳)]

(۳) [شرح مسلم للنووي (۱۳/۵) فتح الباري (۵۳۵/۴) نيل الأوطار (۳۴۶/۳) الأم للشافعي (۲۱۵/۲)]

(۴) [شرح مسلم للنووي (۱۳/۵) تحفة الأحمدي (۶۷۱/۳)] (۵) [نيل الأوطار (۳۴۵/۳)]

* عورتوں کے احرام کے لیے کوئی خاص لباس متعین نہیں بلکہ ان کا احرام وہی عام لباس ہے جو وہ گھر میں پہنتی ہیں۔
* تاہم اتنا ضرور ہے کہ انہیں نقاب ڈالنے اور دستانے پہننے سے منع کی گیا ہے۔

* یاد رہے کہ نقاب نہ پہننے کا مطلب یہ نہیں ہے کہ احرام والی عورت غیر محرموں سے چہرہ بھی نہیں چھپائے گی بلکہ اس سے مراد یہ ہے کہ ایسا مخصوص سلاہوا کپڑا جو پردہ کرنے کے لیے بنایا جاتا ہے وہ نقاب نہ پہنے علاوہ ازیں اپنی چادر کے ساتھ غیر محرموں سے اپنا چہرہ چھپائے جیسا کہ حدیث میں ہے کہ حضرت عائشہ رضی اللہ عنہا فرماتی ہیں، ہم رسول اللہ ﷺ کے ساتھ حالت احرام میں تھیں اور قافلے ہمارے سامنے سے گزرتے تھے ﴿فَإِذَا حَادُوا بِنَا سَدَلْتُ إِحْدَانًا جَلْبَابًا مِنْ رَأْسِهَا عَلَيَّ وَجْهَهَا فَإِذَا جَاوَزُونَا كَشَفْنَا﴾ ”جب وہ سامنے آتے تو ہم اپنی چادریں منہ پر لٹکتییں اور جب وہ گزر جاتے تو منہ کھول لیتیں۔“ (۱)

شیخ البانی رحمۃ اللہ علیہ فرماتے ہیں کہ عورت کا اپنے چہرے پر کوئی کپڑا وغیرہ ڈال لینا جائز ہے۔ یہ نقاب ڈالنا نہیں ہے اور ان دونوں کو برابر قرار دینا خطا ہے۔ (۲) امام ابن قیم رحمۃ اللہ علیہ اسی کے قائل ہیں۔ (۳) امام ابن قدامہ رحمۃ اللہ علیہ فرماتے ہیں کہ اگر عورت ضرورت محسوس کرے تو اپنے چہرے پر کپڑا ڈال لے۔ (۴) شیخ ابن باز رحمۃ اللہ علیہ نے یہ فتویٰ دیا ہے کہ عورت جن کپڑوں میں چاہے احرام باندھ سکتی ہے اس کے احرام کے لیے کوئی لباس مخصوص نہیں جیسا کہ بعض عام لوگ یہ گمان رکھتے ہیں۔ (۵)

بہتر یہ ہے کہ احرام کا لباس سفید ہو

حضرت ابن عباس رضی اللہ عنہما سے مروی ہے کہ نبی کریم ﷺ نے فرمایا ﴿الْبَسُوا مِنْ ثِيَابِكُمُ الْبَيَاضَ فَإِنَّهَا مِنْ خَيْرِ ثِيَابِكُمْ وَكَفُّنُوا فِيهَا مَوْتَاكُمْ﴾ ”سفید لباس زیب تن کیا کرو یہ تمہارے ملبوسات میں بہترین اور عمدہ لباس ہے اور اپنے مرنے والوں کو بھی اس میں کفن دیا کرو۔“ (۶)

واضح رہے کہ سفید چادروں کے علاوہ کسی اور رنگ کی چادروں کے ساتھ بھی احرام باندھا جاسکتا ہے کیونکہ احرام کی چادروں کے لیے رنگ کا سفید ہونا مستحب ہے واجب یا شرط نہیں۔

جس چادر پر خوشبو لگی ہو اسے بطور احرام نہ باندھا جائے

حضرت عبداللہ بن عمر رضی اللہ عنہما سے مروی ہے کہ ﴿نَهَى رَسُولُ اللَّهِ ﷺ أَنْ يَلْبَسَ الْمُحْرِمُ ثَوْبًا

(۱) [ابو داؤد (۱۸۳۳) کتاب المناسک: باب فی المحرمة تغطي وجهها ابن ماجہ (۲۹۳۵)]

(۲) [التعليقات الرضية على الروضة الندية (۷۱/۲)] (۳) [أعلام الموقعين (۲۶۹/۱)]

(۴) [المعنى لابن قدامة (۱۵۴/۵)] (۵) [فتاوى اسلامية (۲۲۵/۲)]

(۶) [اصحيح: صحيح أبو داؤد (۳۲۸۴) كتاب الطيب: باب في الأمر بالكحل، أبو داؤد (۳۸۷۸) ترمذی (۹۹۴)]

مَضْبُوْعًا يُوْرَسِ اَوْ زَعْفَرَانٍ ﴿ رسول اللہ ﷺ نے احرام باندھنے والے کو ورس (ایک بوٹی) اور زعفران (کی خوشبو) میں رنگی ہوئی چادریں پہننے سے منع فرمایا ہے۔ (۱)

احرام باندھتے وقت غسل کرنا مسنون ہے

حضرت زید بن ثابت رضی اللہ عنہما سے مروی ہے کہ ﴿ اِنَّهٗ رَاَى النَّبِيَّ ﷺ تَجَرَّدًا لِيَاْهَلَالِهٖ وَ اغْتَسَلَ ﴾ انہوں نے نبی ﷺ کو دیکھا کہ آپ احرام باندھنے کے لیے علیحدہ ہوئے اور غسل کیا۔ (۲)

جمہور علماء، علامہ عبدالرحمن مبارکپوری، امام ابن قدامہ اور شیخ ابن باز رحمۃ اللہ علیہم اجماع کے وقت غسل کو مستحب اور افضل

قرار دیتے ہیں۔ (۳)

حيض يانفاس والى عورت بھی غسل کر کے احرام باندھ لے

(۱) حضرت عائشہ رضی اللہ عنہا سے روایت ہے کہ ﴿ نَفَسَتْ اَسْمَاءُ بِنْتُ عُمَيْسٍ بِمُحَمَّدِ بْنِ اَبِي بَكْرٍ بِالشَّجْرَةِ فَاَمَرَ رَسُولُ اللّٰهِ ﷺ اَبَا بَكْرٍ بِاَمْرُهَا اَنْ تَغْتَسِلَ وَ تَهْلَ ﴾ ”حضرت اسماء بنت عمیس رضی اللہ عنہا نے (مقام ذوالخليفة میں) ایک درخت کے قریب محمد بن ابی بکر رضی اللہ عنہما کو جنم دیا تو رسول اللہ ﷺ نے حضرت ابو بکر رضی اللہ عنہما کو حکم دیا کہ وہ انہیں غسل کر کے احرام باندھ لینے کا حکم دیں۔“ (۴)

(۲) حضرت ابن عباس رضی اللہ عنہما سے مروی ہے کہ نبی کریم ﷺ نے فرمایا، حیض اور نفاس والی عورتیں جب میقات پر آئیں تو غسل کریں احرام باندھیں اور تمام اعمال حج انجام دیں سوائے بیت اللہ کے طواف کے..... ابو عمر رضی اللہ عنہ نے اپنی حدیث میں کہا ہے کہ ”حتیٰ کہ پاک ہو جائیں (تو طواف کریں)۔“ (۵)

احرام باندھنے سے پہلے مردوں کا خوشبو لگانا مستحب ہے

(۱) نبی کریم ﷺ کی زوجہ محترمہ حضرت عائشہ رضی اللہ عنہا بیان کرتی ہیں کہ ﴿ كُنْتُ اَطِيبُ رَسُوْلَ اللّٰهِ ﷺ لِاحْرَامِهٖ حِيْنَ يُحْرَمُ وَ لِحِلِّهٖ قَبْلَ اَنْ يَطُوْفَ بِالنَّبِيَّتِ ﴾ ”جب رسول اللہ ﷺ احرام باندھتے تو میں آپ کے احرام کے لیے اور اسی طرح بیت اللہ کے طواف زیارت سے پہلے حلال ہونے کے لیے خوشبو لگایا کرتی تھی۔“ (۶)

(۲) ایک دوسری روایت میں ہے کہ حضرت عائشہ رضی اللہ عنہا نے فرمایا ﴿ كُنْتُ اَطِيبُ النَّبِيَّ ﷺ عِنْدَ اِحْرَامِهٖ

(۱) [صحيح: صحيح ابن ماجه (۲۳۷۰) ابن ماجه (۲۹۳۰) بخاری (۵۸۵۲) مسلم (۱۱۷۷)]

(۲) [صحيح: صحيح ترمذی (۶۶۴) كتاب الحج: باب ما جاء في الاغتسال عند الاحرام ترمذی (۸۳۰)]

(۳) [المغنى (۲۳۲/۳) بداية المجتهد (۲۴۶/۱) تحفة الأحوذی (۶۶۳/۳) المغنی لابن قدامة (۷۴/۵)]

فتاوی اسلامیة (۲۱۴/۲)

(۴) [مسلم (۱۲۰۹) كتاب الحج: باب صحة إحرام النساء واستحباب اغتسالها للإحرام أبو داود (۱۷۴۳)]

(۵) [صحيح: صحيح ابو داود (۱۵۳۴) كتاب المناسك: باب الحائض تهل بالحج أبو داود (۱۷۴۴)]

(۶) [بخاری (۱۵۳۹) كتاب الحج: باب الطيب عند الإحرام مسلم (۱۱۹۱) ترمذی (۹۱۷)]

بِأَطْيَبِ مَا أُجِدُّ ﴿۱﴾ ”میں نبی کریم ﷺ کو احرام باندھتے وقت اپنے پاس موجود سب سے عمدہ خوشبو (یعنی کستوری) لگایا کرتی تھی۔“ (۱)

(3) حضرت عائشہ رضی اللہ عنہا فرماتی ہیں کہ ﴿كَانَتِي أَنْظُرُ إِلَى وَيَبِصُ الطَّيْبِ فِي مَفَارِقِ رَسُولِ اللَّهِ ﷺ وَ هُوَ مُحْرِمٌ﴾ ”رسول اللہ ﷺ محرم ہیں اور گویا میں آپ کی مانگ میں خوشبو کی چمک دیکھ رہی ہوں۔“ (۲)

ان احادیث سے یہ ثابت ہوتا ہے کہ جب احرام باندھنے کا ارادہ ہو تو خوشبو لگانا مستحب ہے اگرچہ اس کا رنگ یا اثر احرام باندھنے کے بعد تک رہے۔ البتہ احرام باندھنے کے بعد خوشبو لگانا حرام ہے۔ جمہور علماء و فقہاء اسی کے قائم ہیں۔ تاہم کچھ اہل علم کا کہنا ہے کہ احرام باندھتے وقت خوشبو لگانا جائز نہیں۔ (۳) بلاشبہ پہلا موقوف راجح و برحق ہے۔ امام شوکانی رحمہ اللہ فرماتے ہیں کہ برحق بات یہ ہے کہ محرم شخص پر دوران احرام ابتدائی طور پر خوشبو لگانا حرام ہے جبکہ ایسے شخص کے لیے کوئی حرمت و ممانعت نہیں ہے جو احرام باندھنے کے ارادے کے وقت خوشبو لگائے اور پھر اس کا اثر رنگ یا خوشبو کی صورت میں باقی ہو۔ لباس کے باقی رہنے کے عدم جواز پر قیاس کرتے ہوئے یہ کہنا بھی درست نہیں کہ خوشبو کا باقی رہنا جائز نہیں کیونکہ (بجائے احرام) لباس کا باقی رہنا ”پہننا“ شمار ہوگا جبکہ خوشبو کا باقی رہنا ”خوشبو لگانا“ شمار نہیں ہوگا۔ بالفرض اگر ہم یہ تسلیم کر بھی لیں کہ یہ دونوں کام برابر ہیں تب بھی یہ قیاس نص کے مقابلے میں ہونے کی وجہ سے فاسد الاعتبار ہے۔ (۴) امام نووی رحمہ اللہ نے بھی یہی فرمایا ہے۔ (۵)

احرام باندھتے وقت شرط لگانا مباح ہے

اگر کسی شخص کو خدشہ ہو کہ اسے احرام باندھنے کے بعد راستے میں کوئی رکاوٹ پیش آ سکتی ہے یا وہ کسی مرض میں مبتلا ہو سکتا ہے تو وہ احرام باندھتے وقت شرط لگالے یعنی یہ الفاظ کہے ﴿اللَّهُمَّ مَحَلِّي حَيْثُ حَبَسْتَنِي﴾ ”اے اللہ! میرے حلال ہونے کی جگہ وہی ہے جہاں تو نے مجھے روک دیا۔“ (۶)

مشروط احرام باندھنے کا فائدہ یہ ہوگا کہ اگر اسے راستے میں کوئی رکاوٹ پیش آگئی اور احرام کھولنا پڑ گیا تو اس پر کوئی فدیہ لازم نہیں ہوگا۔ لیکن اگر اس نے شرط نہ لگائی اور کسی رکاوٹ کی وجہ سے احرام کھول دیا تو اس پر لازم ہے کہ قربانی کا جانور خرید کر کسی دوسرے کے ہاتھ مکہ روانہ کرے اور جب قربانی کے ذبح ہونے کا وقت ہو جائے تو احرام کھول دے۔ اگر قربانی بھیجنا ممکن نہ ہو تو رکاوٹ کی جگہ پر ہی قربانی ذبح کر دے اور حجامت بخوار احرام کھول دے (صحیح بخاری [قبل الحدیث ۱۸۱۳] میں حضرت ابن عباس رضی اللہ عنہما کا یہی فتویٰ موجود ہے جبکہ امام مالک رحمہ اللہ

(۱) [بخاری (۵۹۲۸) کتاب النلباس : باب ما يستحب من الطيب 'مسلم (۱۱۸۹)]

(۲) [بخاری (۱۵۳۸) کتاب الحج : باب الطيب عند الأحرام 'مسلم (۱۱۹۰) ابو داؤد (۱۷۴۶)]

(۳) [شرح مسلم للنووی (۳۳-۳۲/۵) نیل الأوطار (۳۰۸/۳) فتح الباری (۱۷۸/۴)]

(۴) [نیل الأوطار (۳۰۹/۳)] (۵) [شرح مسلم للنووی (۳۲/۵)]

(۶) [بخاری (۵۰۸۹) کتاب النکاح : باب الأکفاء فی الدین 'مسلم (۱۲۰۷)]

کا یہ قول بھی موجود ہے کہ مطلقاً رکاوٹ کی جگہ پر ہی قربانی ذبح کی جاسکتی ہے) اور اگر قربانی کی طاقت ہی نہ ہو تو 10 روزے رکھ لے جیسا کہ حضرت ابن عمر رضی اللہ عنہما سے مروی روایت میں ہے کہ ﴿... فِيهِدِي أَوْ يَصُومُ إِنْ لَمْ يَجِدْ هَدْيًا﴾ پھر قربانی کرنے اگر قربانی نہ ملے تو روزے رکھے۔“ (۱)

(ابن تیمیہ رحمۃ اللہ علیہ) مجرم اگر (راستے میں کوئی رکاوٹ پیش آجانے سے) خائف ہو تو اس کے لیے (احرام باندھتے وقت) شرط لگالینا مستحب ہے۔ (۲)

کسی بزرگ کے احرام کے مطابق احرام باندھنا

یعنی یوں کہنا کہ جو احرام فلاں شخص نے باندھا ہے وہی میں نے باندھا لیا۔ ایسا کرنا جائز و درست ہے۔ جمہور علماء اور امام شوکانی رحمۃ اللہ علیہ وغیرہ اہل علم اسی کے قائل ہیں۔ (۳)

(1) حضرت انس بن مالک رضی اللہ عنہ سے مروی ہے کہ ﴿... بِمَا أَهَلَ بِهِ النَّبِيُّ ﷺ ...﴾ ”حضرت علی رضی اللہ عنہ یمن سے (واپس آنے کے بعد) نبی کریم صلی اللہ علیہ وسلم کی خدمت میں حاضر ہوئے تو آپ نے پوچھا کہ کس طرح احرام باندھا ہے؟ انہوں نے کہا کہ جس طرح کا نبی کریم صلی اللہ علیہ وسلم نے باندھا ہے۔ اس پر آپ نے فرمایا کہ اگر میرے ساتھ قربانی نہ ہوتی تو میں احرام کھول دیتا ہو جاتا۔“ (۴)

(2) حضرت ابوموسیٰ اشعری رضی اللہ عنہ بیان کرتے ہیں کہ ﴿... أَهَلَلْتُ كَمَا هَلَلَ النَّبِيُّ ﷺ ...﴾ ”مجھے نبی کریم صلی اللہ علیہ وسلم نے میری قوم کے پاس یمن بھیجا تھا۔ جب رجمہ الوداع کے موقع پر (میں آیا تو آپ سے وادی بطناء میں ملاقات ہوئی۔ آپ نے دریافت کیا کہ کس طرح احرام باندھا ہے؟ میں نے عرض کیا کہ میں نے اسی طرح احرام باندھا ہے جس طرح کا نبی کریم صلی اللہ علیہ وسلم نے باندھا ہے۔“ (۵)

کیا فرض نماز کے بعد احرام باندھنا مسنون ہے؟

حضرت ابن عباس رضی اللہ عنہما سے مروی ہے کہ ﴿صَلَّى رَسُولُ اللَّهِ ﷺ الظُّهْرَ بِأَيِّ الْحُلَيْفَةِ ... أَهَلَ بِالْحَجِّ﴾ ”رسول اللہ صلی اللہ علیہ وسلم نے نماز ظہر مقام ذوالحلیفہ میں ادا فرمائی۔ پھر اپنی اونٹنی منگوائی اور اس کی کوبان کی دائیں جانب زخم لگایا خون صاف کر دیا اور اسے دو جوتیوں کا ہار پہنا دیا۔ پھر آپ اپنی سواری پر سوار ہوئے۔ جب وہ مقام بیداء پر سیدھی کھڑی ہو گئی تو آپ نے حج کے لیے تلبیہ پکارا۔“ (۶)

(شیخ حسین بن عودہ) احرام باندھنے کے لیے کسی نماز کی تخصیص نہیں ہے۔ البتہ اگر احرام باندھنے سے پہلے کسی نماز

(۱) [بخاری (۱۸۱۰) کتاب العمرة : باب الإحصار في الحج]

(۲) [الأخبار العلمية من الاختيارات الفقهية (ص / ۱۷۳)] (۳) [نبيل الأوطار (۳/ ۳۲۸)]

(۴) [بخاری (۱۵۵۸) کتاب الحج : باب من أهل في زمن النبي كإهلال النبي 'مسلم (۱۲۵۰)]

(۵) [بخاری (۱۵۵۹) کتاب الحج : باب من أهل في زمن النبي كإهلال النبي 'مسلم (۱۲۲۱)]

(۶) [مسلم (۱۲۴۳) کتاب الحج : باب تقليد الهادي وإشعاره عند الإحرام 'ابو داود (۱۷۵۲)]

کا وقت ہو جائے تو نماز پڑھے پھر احرام باندھے۔ یوں اسے رسول اللہ ﷺ کا اسوہ حاصل ہو جائے گا کیونکہ آپ نے نماز نظر ادا فرما کے احرام باندھا تھا۔ (۱)

ذوالحلیفہ میں دو رکعتوں کی ادائیگی

(شیخ حسین بن عودہ) جس شخص کا میقات مقام ذوالحلیفہ ہو اس کے لیے وہاں نماز ادا کرنا مستحب ہے احرام کے ساتھ خصوصیت کی وجہ سے نہیں بلکہ صرف اس مقام کی خصوصیت اور برکت کی وجہ سے جیسا کہ حضرت عمر رضی اللہ عنہما فرماتے ہیں کہ میں نے رسول اللہ ﷺ سے وادی عقیق میں سنا آپ فرما رہے تھے ﴿آتَانِي السَّلِيلَةَ آتٍ مِنْ رَبِّي فَقَالَ: صَلَّى فِي هَذَا الْوَادِي الْمُبَارِكِ وَقُلَّ عُمْرَةٌ فِي حَجَّةٍ﴾ ”آج رات میرے پاس میرے رب کی طرف سے ایک آنے والا (یعنی حضرت جبرئیل علیہ السلام) آیا اور اس نے کہا اس مبارک وادی میں نماز پڑھو اور کبوح میں عمرہ (داخل) ہے۔“ (۲)

ایک دوسری روایت میں ہے کہ حضرت ابن عمر رضی اللہ عنہما نے نبی کریم ﷺ کے متعلق فرمایا کہ ﴿أَنَّهُ رُئِيَ وَهُوَ مُعَسَّرٌ بِذِي الْحُلَيْفَةِ بِبَطْنِ الْوَادِي قِيلَ لَهُ: إِنَّكَ بِيَطْحَاءَ مُبَارَكَةٍ﴾ ”آپ ﷺ کو ذوالحلیفہ کی بطن وادی (یعنی وادی عقیق) میں خواب دکھایا گیا۔ (اس خواب میں) آپ ﷺ سے کہا گیا کہ آپ اس وقت ”بطحاء مبارکہ“ میں ہیں۔“ (۳)

صحیح مسلم میں حضرت عبداللہ بن عمر رضی اللہ عنہما سے مروی ایک روایت میں یہ لفظ ہے ﴿كَانَ رَسُولُ اللَّهِ ﷺ يَرْكَعُ بِذِي الْحُلَيْفَةِ رَكَعَتَيْنِ﴾ ”رسول اللہ ﷺ ذوالحلیفہ میں دو رکعتیں ادا کیا کرتے تھے۔“ (۴) اس حدیث کی شرح میں امام نووی رحمہ اللہ رقمطراز ہیں کہ اس میں ارادۂ احرام کے وقت دو رکعت نماز کی ادائیگی کا استحباب ہے۔ یہ دو رکعتیں احرام باندھنے سے پہلے ادا کی جائیں گی اور یہ نفل ہوں گی..... ہمارے اصحاب اور ان کے علاوہ دیگر علماء نے کہا ہے کہ یہ نماز سنت ہے اگر کوئی شخص اسے چھوڑ دے تو اسے فضیلت حاصل نہیں ہوگی اور اس پر نہ کوئی گناہ ہوگا اور نہ کوئی دم۔ (۵)

احرام باندھنے کے بعد میقات سے تلبیہ شروع کر دینا چاہیے

جیسا کہ حجۃ النبی ﷺ کے سلسلہ میں حضرت جابر رضی اللہ عنہما سے مروی طویل روایت میں ہے کہ رسول اللہ ﷺ نے احرام باندھا اور ﴿فَأَهْلًا بِالتَّوْحِيدِ..... وَ لَزِمَ رَسُولُ اللَّهِ ﷺ تَلْبِيَتَهُ﴾ ”پھر تلبیہ توحید پکارنا شروع کر دیا..... پھر آپ ﷺ مسلسل تلبیہ پکارتے ہی رہے۔“ (۶)

(۱) [الموسوعة الفقهية الميسرة (۴/۱۷۴)]

(۲) [بخاری (۱۵۳۴) کتاب الحج: باب قول النبي: العقيق واد مبارك]

(۳) [بخاری (۱۵۳۵) کتاب الحج: باب قول النبي ﷺ: العقيق واد مبارك]

(۴) [مسلم (۱۱۸۴) کتاب الحج: باب التلبية و صفتها و وقتها]

(۵) [شرح مسلم للنووي (۲۵/۵)]

(۶) [مسلم (۱۲۱۸) کتاب الحج: باب حجة النبي ﷺ]

□ یہاں یہ بھی یاد رہے کہ جو شخص میقات سے پہلے ہی احرام باندھ چکا ہو وہ میقات پر پہنچ کر ہی احرام کی نیت اور تلبیہ شروع کرے۔

قبلہ رخ ہو کر تلبیہ شروع کرنا

نافع بن عبد بنیان کرتے ہیں کہ ﴿... اسْتَقْبَلَ الْقِبْلَةَ قَائِمًا ثُمَّ يَلْبِي ...﴾ ”حضرت ابن عمر رضی اللہ عنہما جب ذوالحلیفہ میں صبح کی نماز ادا فرمالتے تو اپنی اونٹنی پر پالان لگانے کا حکم دیتے، چنانچہ سواری لائی جاتی۔ آپ اس پر سوار ہو جاتے۔ جب وہ آپ کو لے کر کھڑی ہوتی تو قبلہ رخ کھڑے ہوتے اور تلبیہ پکارتا شروع کر دیتے حتیٰ کہ حرم میں داخل ہو جاتے۔ وہاں پہنچ کر تلبیہ ختم کر دیتے۔ پھر ذی طویٰ میں تشریف لاتے رات وہیں قیام فرماتے۔ صبح ہوتی تو نماز پڑھتے اور غسل کرتے (پھر مکہ میں داخل ہوتے)۔ آپ کو یہ یقین تھا کہ رسول اللہ ﷺ نے بھی اسی طرح کیا تھا۔“ (۱)

احرام کے بعد ہمیشہ حالت اضطباع میں رہنا درست نہیں

”حالتِ اضطباع“ سے مراد اوپر والی چادر کو دائیں بغل سے گزارتے ہوئے دائیں کندھے کو ننگا رکھنا ہے۔ بعض حضرات احرام باندھنے کے بعد عمرہ یا حج سے فراغت تک یہی حالت اختیار کیے رہتے ہیں حتیٰ کہ نماز میں بھی اسی حالت میں ادا کرتے ہیں حالانکہ یہ حالت صرف ”طوافِ قدم“ کے لیے ثابت ہے۔ اس کے علاوہ کندھوں کو ڈھانپ کر رکھنا ضروری ہے کیونکہ نماز میں کندھے کھلے رکھنے سے منع کیا گیا ہے جیسا کہ حضرت ابو ہریرہ رضی اللہ عنہ سے مروی ہے کہ نبی کریم ﷺ نے فرمایا ﴿لَا يُصَلِّي أَحَدُكُمْ فِي الثَّوْبِ الْوَاحِدِ لَيْسَ عَلَى عَاتِقِيهِ شَيْءٌ﴾ ”تم میں کوئی بھی ایک کپڑے میں اس طرح نماز ادا نہ کرے کہ اس کے کندھوں پر کچھ نہ ہو۔“ (۲)

□ واضح رہے کہ احرام باندھنے کے بعد دو نفل ادا کرنا سنت سے ثابت نہیں۔

حج کے احرام کو عمرہ میں تبدیل کرنا

* اگر کسی شخص نے میقات سے ”حج افراد“ یا ”حج قرآن“ کا احرام باندھا ہو اور پھر مکہ پہنچنے سے پہلے یا مکہ پہنچ کر اس کا ارادہ بدل جائے تو وہ حج افراد یا حج قرآن کی نیت کو ”حج تمتع“ میں تبدیل کر سکتا ہے۔

* ایسا کرنے سے نہ تو اس پر کوئی فدیہ ہوگا اور نہ ہی کوئی دم۔

* اگر حج قرآن کا احرام باندھنے والا اپنے ساتھ قربانی کا جانور لایا ہو تو پھر اسے حج تمتع میں تبدیل نہیں کر سکتا۔

* علاوہ ازیں اگر کسی نے میقات سے عمرہ کا احرام باندھا ہو اور پھر عمرہ کے احرام کو حج کے احرام میں بدلنا چاہے تو یہ سنت سے ثابت نہیں۔

(1) حضرت ابن عباس رضی اللہ عنہما سے حج میں تمتع کے متعلق دریافت کیا گیا تو آپ ﷺ نے فرمایا ﴿... اجْعَلُوا

(۱) [بخاری (۱۵۵۲) کتاب الحج: باب الإهلال مستقبل القبلة]

(۲) [بخاری (۲۵۹) کتاب الصلاة: باب إذا صلى في الثوب الواحد فليجعل على عاتقيه 'مسلم (۵۱۶)]

إِهْلَاكَكُمْ بِالْحَجِّ عُمَرَةَ إِلَّا مَنْ قَلَّدَ الْهَدْيَ ... مَنْ قَلَّدَ الْهَدْيَ فَإِنَّهُ لَا يَحِلُّ لَهُ حَتَّى يَبْلُغَ الْهَدْيَ مَحَلَّهُ ... ﴿١﴾ ”حجۃ الوداع کے موقع پر مہاجرین و انصارؓ نبی کریم ﷺ کی ازواج مطہرات اور ہم سب نے احرام باندھا تھا۔ جب ہم مکہ آئے تو رسول اللہ ﷺ نے فرمایا کہ ”اپنے حج کے احرام کو عمرہ میں تبدیل کر لو لیکن جو لوگ قربانی کا جانور اپنے ساتھ لائے ہیں (وہ عمرہ کے بعد حلال نہیں ہوں گے)۔“ چنانچہ ہم نے بیت اللہ کا طواف اور صفا و مروہ کی سعی کی تو اپنا احرام کھول ڈالا اور ہم اپنی بیویوں کے پاس گئے اور سلے ہوئے کپڑے پہنے۔ آپ نے فرمایا تھا کہ ”جس کے ساتھ قربانی کا جانور ہے وہ اس وقت تک حلال نہیں ہو سکتا جب تک قربانی اپنی جگہ پر نہ پہنچ جائے۔“ پھر آپ نے ہمیں 8 ویں تاریخ کی شام کو حکم دیا کہ ہم حج کا احرام باندھ لیں.....“ (۱)

(2) حضرت جابرؓ بیان کرتے ہیں کہ ﴿... أُحِلُّوا مِنْ إِحْرَامِكُمْ بِطَوَافِ الْبَيْتِ وَبَيْنَ الصَّفَا وَالْمَرْوَةِ وَقَصَرُوا نَأْمَ أَقِيمُوا حَلًّا لَا حَتَّى إِذَا كَانَ يَوْمُ التَّرْوِيَةِ فَأَهْلُوا بِالْحَجِّ وَاجْعَلُوا الَّتِي قَدِمْتُمْ مُتَعَةً ... اَفْعَلُوا مَا أَمَرْتُمْكُمْ ، فَلَوْلَا أَنِّي سَفْتُ الْهَدْيَ لَفَعَلْتُ وَمِثْلَ الَّذِي أَمَرْتُمْكُمْ وَلَكِنْ لَا يَحِلُّ مِنِّي حَرَامٌ حَتَّى يَبْلُغَ الْهَدْيَ مَحَلَّهُ﴾ ”انہوں نے رسول اللہ ﷺ کے ساتھ وہ حج کیا تھا جس میں آپ اپنے ساتھ قربانی کے اونٹ لائے تھے (مراد حجۃ الوداع ہے)۔ صحابہ کرام نے صرف حج افراد کا احرام باندھا تھا۔ لیکن آپ نے ان سے فرمایا کہ (حج افراد کے احرام کو عمرہ میں بدل لو اور) بیت اللہ کے طواف اور صفا و مروہ کی سعی کے بعد اپنے احرام کھول دو اور بال ترشالو۔ 8 ذوالحجہ تک برابر اسی حالت میں رہو پھر 8 ذوالحجہ کے روز مکہ ہی سے حج کا احرام باندھو اور اس طرح اپنے حج افراد کو جس کی تم نے پہلے نیت کی تھی تمتع بنا لو۔ صحابہ نے عرض کی کہ ہم اسے تمتع کیسے بنا سکتے ہیں؟ ہم توجیح کا احرام باندھ چکے ہیں۔ اس پر آپ نے فرمایا کہ جس طرح میں کہہ رہا ہوں ویسے ہی کرو۔ اگر میرے ساتھ قربانی نہ ہوتی تو میں خود بھی اسی طرح کرتا جس طرح تم سے کہہ رہا ہوں۔ لیکن اب میرے لیے کوئی چیز اس وقت حلال نہیں ہو سکتی جب تک میرے قربانی کے جانوروں کی قربانی نہ ہو جائے۔“ (۲)

(3) حضرت جابرؓ سے مروی ایک دوسری روایت میں ہے کہ ہم رسول اللہ ﷺ کے ساتھ حج کا تلبیہ پکارتے ہوئے (مکہ) آئے۔ پھر آپ نے ہمیں حکم دیا کہ ہم اپنے حج کے احرام کو عمرہ میں تبدیل کر لیں۔“ (۳)

امام احمدؒ نے فرمایا ہے کہ حج کی نیت کو عمرہ میں تبدیل کرنا تا قیامت جائز و مباح ہے۔ جبکہ جمہور کا کہنا ہے کہ یہ عمل صرف صحابہ کرام کے ساتھ خاص تھا۔ (۴) جمہور نے اپنے موقف کے اثبات کے لیے بلال بن حارثؓ کی روایت سے استدلال کیا ہے۔ وہ بیان کرتے ہیں کہ ﴿... بَلَى لَكُمْ خَاصَّةً﴾ ”میں نے عرض کیا کہ اے اللہ

(۱) [بخاری (۱۵۷۲) کتاب الحج : باب قول الله عزوجل : ذلك لمن لم يكن أهله حاضري المسجد الحرام]

(۲) [بخاری (۱۵۶۸) کتاب الحج : باب التمتع والإقرا ن والإفراد بالحج 'مسلم (۱۲۱۶) ابو داود (۱۷۸۸)]

(۳) [مسلم (۱۲۱۶) کتاب الحج : باب بيان وجوه الإحرام]

(۴) [بداية المحتهد (۶۲۲/۱) نيل الأوطار (۳۳۴/۳) شرح مسلم للنووي (۴/۴۸۶)]

کے رسول! کیا حج کی نیت کو (عمرہ میں) بدلنا ہمارے لیے خاص ہے یا ہمارے بعد والوں کے لیے بھی مباح ہے۔ تو آپ نے فرمایا 'صرف تمہارے لیے خاص ہے۔' لیکن یہ روایت ضعیف ہے۔ (۱)

علاوہ ازیں صحیح مسلم [۱۲۲۴] میں موجود حضرت ابو ذر رضی اللہ عنہ کا یہ قول کہ 'حج کو عمرہ میں تبدیل کرنا صرف صحابہ کے ساتھ خاص تھا' بھی دیگر صحیح مرفوع روایات، کبار صحابہ کرام کے فتاویٰ اور تاقیامت اس عمل کے جواز پر مسلمانوں کے اجماع کے خلاف ہونے کی وجہ سے قابل حجت نہیں۔ چنانچہ امام شوکانی رضی اللہ عنہ نے فرمایا ہے کہ جان لو کہ یہ احادیث نیت تبدیل کرنے کے جواز کو ثابت کرتی ہیں اور حضرت ابو ذر رضی اللہ عنہ کا قول حجت پکڑنے کے لیے درست نہیں۔ (۲)

لہذا ثابت ہوا کہ جمہور کا موقف درست نہیں جبکہ اس کے برخلاف امام احمد رضی اللہ عنہ وغیرہ کا موقف برحق ہے جیسا کہ ایک صحیح حدیث میں بھی یہ وضاحت موجود ہے کہ جب رسول اللہ ﷺ نے اپنے اصحاب کو حج کی نیت عمرہ میں بدلنے کا حکم دیا تو حضرت سراقہ بن مالک رضی اللہ عنہ نے عرض کیا 'اے اللہ کے رسول! ﴿الْعَامِنَا هَذَا أَمْ لَلْأَبَدِ؟ فَقَالَ: لِلْأَبَدِ﴾' کیا یہ رخصت ہمارے اس سال کے لیے ہے یا ہمیشہ کے لیے؟ آپ ﷺ نے فرمایا 'ہمیشہ کے لیے'۔ (۳) نیز صحیح بخاری میں موجود ہے کہ حضرت ابو موسیٰ اشعری رضی اللہ عنہ خلافتِ عمر میں بھی اس کے جواز کا فتویٰ دیا کرتے تھے۔ (۴)

حالتِ احرام میں فوت ہونے والے کا حکم

* دورانِ احرام اگر کوئی فوت ہو جائے تو اسے غسل دیا جائے۔

* اسے احرام کی دو چادروں میں ہی کفن دیا جائے۔

* اسے نہ تو خوشبو لگائی جائے اور نہ ہی اس کا چہرہ ڈھانپا جائے۔

جیسا کہ حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا ﴿اغْسِلُوا الْمُحْرِمَ فِي ثَوْبِيهِ الَّذِينَ أَحْرَمَ فِيهِمَا وَأَغْسِلُوهُ بِمَاءٍ وَيَسْدِرْ وَكَفَّنُوهُ فِي ثَوْبِيهِ وَلَا تَمْسُوهُ بِطَيْبٍ وَلَا تُخَمِّرُوا رَأْسَهُ فَإِنَّهُ يَبْعَثُ يَوْمَ الْقِيَامَةِ مُحْرِمًا﴾ "محرم کو اس کے ان دو کپڑوں میں پانی اور پیری کے پتوں کے ساتھ غسل دو جن میں اس نے احرام باندھا ہوا تھا اور اسے اس کے احرام کے دو کپڑوں میں ہی کفن دو۔ اسے خوشبو مت لگاؤ اور اس کا سر بھی نہ ڈھانپو کیونکہ اسے روزِ قیامت احرام کی حالت میں ہی اٹھایا جائے گا۔" (۵)

دو حجوں یا دو عمروں کا اکٹھا احرام باندھنا

(شیخ ابن جریر رضی اللہ عنہ) ایک سال میں دو حجوں کا احرام باندھنا درست نہیں بلکہ ایک سال میں صرف ایک ہی حج جائز ہے۔ اسی طرح ایک وقت میں دو عمروں کا احرام باندھنا بھی جائز نہیں۔ (۶)

(۱) [ضعیف: ضعیف ابو داؤد (۳۹۶) ضعیف نسائی (۱۷۷) ابو داؤد (۱۸۰۸) ابن ماجہ (۲۹۸۴)]

(۲) [مزید دیکھئے: نیل الأوطار (۳۴۱۰۳)] (۳) [مسلم (۱۲۱۶) بخاری (۱۷۸۵)]

(۴) [بخاری (۱۷۲۴) مسلم (۱۲۲۱)]

(۵) [صحیح: صحیح نسائی (۱۷۹۶) نسائی (۱۹۰۵)] (۶) [فتاویٰ اسلامیة (۲۱۷/۲)]

باب ممنوعات الإحرام و مباحاته احرام کے ممنوع و مباح افعال اور فدیہ والفدية

ممنوع امور

ممنوع لباس

- * محرم شخص سلا ہوا کپڑا مثلاً قمیص اور شلوار وغیرہ پہن سکتا۔
- * پگڑی، ٹوپی اور ایسا کپڑا جسے زرد یا زعفرانی رنگ سے رنگا گیا ہو، بھی نہیں پہن سکتا۔
- * موزے بھی نہیں پہن سکتا ہے الا کہ اس کے پاس جو تے نہ ہوں تو موزوں کو ٹخنوں کے نیچے تک کاٹ کر پہن لے۔

* عورت نقاب اور دستا نے نہیں پہن سکتی اور نہ ہی ایسا کپڑا جسے زرد یا زعفرانی رنگ دیا گیا ہو۔

(1) حضرت ابن عمر رضی اللہ عنہما سے مروی ہے کہ ﴿... لَا تَلْبَسُوا الْقُمُصَّ وَلَا الْعَمَائِمَ وَلَا السَّرَاوِيْلَاتِ وَلَا الْبِرَائِسَ وَلَا الْخُفَّافَ إِلَّا أَحَدًا لَا يَجِدُ النَّعْلَيْنِ فَلْيَلْبَسِ الْخُفَّيْنِ وَ لَيَقْطَعُهُمَا أَسْفَلَ مِنَ الْكَعْبَيْنِ وَلَا تَلْبَسُوا مِنَ الثِّيَابِ شَيْئًا مَسَّهُ الزَّعْفَرَانُ وَلَا الْوَرَسُ﴾ ”ایک آدمی نے رسول اللہ ﷺ سے دریافت کیا کہ احرام باندھنے والا کیا لباس پہنے؟ آپ نے فرمایا، قمیص، پگڑی، شلوار یا جامہ، ٹوپی اور موزے نہ پہنو۔ لیکن اگر کسی شخص کے پاس جو تے نہیں ہیں تو وہ موزے پہن لے اور اسے چاہے کہ دونوں موزوں کو ٹخنوں کے نیچے تک کاٹ لے اور ایسا کپڑے نہ پہنو جسے زعفران اور ورس (ایک زرد رنگ کی بوٹی) سے رنگا گیا ہو۔“ (۱)

(2) حضرت جابر رضی اللہ عنہ سے مروی ہے کہ رسول اللہ ﷺ نے فرمایا ﴿مَنْ لَمْ يَجِدْ نَعْلَيْنِ فَلْيَلْبَسِ خُفَّيْنِ وَمَنْ لَمْ يَجِدْ إِزَارًا فَلْيَلْبَسِ سَرَاوِيْلَ﴾ ”جس کے پاس دو جو تیاں نہ ہوں وہ دو موزے پہن لے اور جس کے پاس تہبند نہ ہو وہ شلوار پہن لے۔“ (۲)

(3) حضرت ابن عمر رضی اللہ عنہما سے مروی ہے کہ نبی ﷺ نے فرمایا ﴿لَا تَنْتَقِبُ الْمَرْأَةُ الْمُحْرِمَةُ وَلَا تَلْبَسُ الْقَفَّازِيْنَ﴾ ”احرام والی عورت نقاب اور دستا نے استعمال نہ کرے۔“ (۳)

جسم یا لباس کو خوشبو لگانا

حضرت عبداللہ بن عمر رضی اللہ عنہما سے مروی ہے کہ رسول اللہ ﷺ نے فرمایا ﴿وَلَا تَلْبَسُوا مِنَ الثِّيَابِ شَيْئًا مَسَّهُ

(۱) [مسلم (۱۱۷۷) کتاب الحج: باب ما يباح للمحرم بحج أو عمره وما لا يباح، بخاری (۱۰۴۲)]

(۲) [مسلم (۱۱۷۹) کتاب الحج: باب ما يباح للمحرم بحج أو عمره وما لا يباح، أحمد (۳۲۳/۳)]

(۳) [بخاری (۱۸۳۸) کتاب جزاء الصيد: باب ما ينهى من الطيب للمحرم والحرمة، ابو داود (۱۸۲۵)]

الزَّعْفَرَانُ أَوْ وَرْسٌ ﴿ اور ایسے کپڑے مت پہنو جنہیں زعفران (خوشبو) یا ورس (بوٹی) سے رنگا گیا ہو۔ (۱)
 (ابن قدامہ رحمہ اللہ) اہل علم نے اجماع کیا ہے کہ محرم کے لیے خوشبو لگانا ممنوع ہے۔ (۲)

محرم کو وفات کے بعد بھی خوشبو نہیں لگائی جائے گی

جیسا کہ نبی ﷺ نے محرم آدمی کی وفات پر حکم دیا تھا کہ ﴿ وَلَا تَمْسُوهُ بِطَبِيبٍ ﴾ اسے خوشبو نہ لگاؤ۔ (۳)
 اگر کوئی قیص میں احرام باندھ لے یا بھول کر خوشبو لگالے

اگر کوئی شخص جہالت سے یا بھول کر سلا ہوا لباس پہن لے یا خوشبو لگا بیٹھے تو اسے چاہیے کہ جب ممانعت کا علم ہو جائے تو فوراً اس لباس کو اتار دے اور خوشبو وغیرہ کو دھو ڈالے۔ نیز ایسے شخص پر نہ تو کوئی فدیہ ہے اور نہ ہی کوئی دم۔

(۱) امام بخاری رحمہ اللہ رقمطراز ہیں کہ ﴿ قَالَ عَطَاءٌ : إِذَا تَطَيَّبَ أَوْ لَبَسَ جَاهِلًا أَوْ نَاسِيًا فَلَا كَفَّارَةَ عَلَيْهِ ﴾
 ”عطاء بن ابی رباح رحمہ اللہ نے فرمایا کہ لاعلمی میں یا بھول کر اگر کوئی محرم شخص خوشبو لگالے یا سلا ہوا کپڑا پہن لے تو اس پر کوئی کفارہ نہیں۔“ (۴)

(۲) یعلیٰ بن منیہ رحمہ اللہ اپنے والد سے بیان کرتے ہوئے کہتے ہیں کہ ﴿ ... اغْسِلْ عَنكَ أَثَرَ الصُّفْرَةِ أَوْ قَالَ أَثَرَ الْحَلْقِ وَالْحَلْقِ وَالْجُبَّتِكَ وَاصْنَعْ فِي عُمَرَتِكَ مَا أَنْتَ صَانِعٌ فِي حَجِّكَ ﴾ ”ایک شخص نبی کریم ﷺ کے پاس آیا اور آپ مقام حمرانہ میں تھے۔ وہ شخص ایک جبہ پہنے ہوئے تھا جس پر کچھ خوشبو لگی ہوئی تھی یا یہ کہا کہ زردی کا کچھ اثر تھا۔ اس نے عرض کی کہ آپ مجھے عمرے کے (طریقے کے) متعلق کیا حکم فرماتے ہیں؟ اتنے میں آپ پر وحی اترنے لگی تو آپ کو ایک کپڑا اوڑھا دیا گیا۔ یعلیٰ رحمہ اللہ کہتے ہیں کہ میری خواہش تھی کہ میں نبی کریم ﷺ کو اس وقت دیکھوں جب آپ پر وحی اترتی ہو؟ پھر کہتے ہیں کہ حضرت عمر رحمہ اللہ نے کہا کہ کیا تم چاہتے ہو کہ نبی کریم ﷺ کو دیکھو جبکہ آپ پر وحی اترتی ہو؟ پھر حضرت عمر رحمہ اللہ نے کپڑے کا ٹوٹا اٹھا دیا اور میں نے آپ کو دیکھا کہ آپ اس طرح ہانپتے اور خرائے لیتے تھے راوی نے کہا کہ میں گمان کرتا ہوں کہ انہوں نے کہا جیسے جوان اونٹ ہانپتا ہو۔ پھر جب آپ سے وحی تمام ہو چکی تو فرمایا ’عمرہ کے بارے میں پوچھنے والا سائل کہاں ہے؟ (اسے لایا گیا تو فرمایا) اپنے کپڑے وغیرہ سے زردی یا فرمایا ’خوشبو وغیرہ کا اثر دھو ڈالو اور اپنا جبہ (کرتا) اتار ڈالو اور عمرہ میں وہی کرو جو حج میں کرتے ہو۔“ (۵)

(شوکانی رحمہ اللہ) حدیث کے یہ الفاظ ”اس خوشبو کو دھو ڈالو جو تمہیں لگی ہے“ وضاحت کرتے ہیں کہ خوشبو اس شخص کے

(۱) [بخاری (۱۵۴۲) کتاب الحج : باب ما لا یلبس المحرم من الثیاب 'مسلم (۱۱۷۷)]

(۲) [المغنی لابن قدامة (۱۴۰/۵)]

(۳) [صحیح : صحیح نسائی (۲۶۷۱) کتاب الحج : باب غسل المحرم بالسدر نسائی (۲۸۵۶)]

(۴) [بخاری (قبل الحدیث ۱۸۴۷) کتاب العمرة : باب إذا حرم جاهلا وعلیه قمیص]

(۵) [مسلم (۱۱۸۰) کتاب الحج : باب ما یباح للمحرم بحج أو عمرة 'ابو داود (۱۸۱۹)]

کپڑے پر نہیں تھی بلکہ یقیناً اس کے بدن پر تھی اور اگر خوشبو اس کے گرتے پر ہوتی تو محض اسی کو اتار دینا کافی ہوتا (لیکن آپ ﷺ نے گرتا اتارنے کے بعد خوشبو کو الگ سے دھونے کا حکم دیا ہے۔) مزید فرماتے ہیں کہ اس حدیث سے یہ بھی استدلال کیا گیا ہے کہ جو شخص دورانِ احرام بھول کر یا جہالت سے خوشبو لگا بیٹھے پھر اسے علم ہو جائے تو فوراً اسے زائل کر دے۔ ایسے شخص پر کوئی کفارہ نہیں۔ (۱) ابام شافعہ رضی اللہ عنہ اسی کے قائل ہیں۔ جبکہ امام ابو حنیفہ رحمۃ اللہ علیہ کا کہنا ہے کہ ایسے شخص پر فدیہ واجب ہے اور امام مالک رضی اللہ عنہ نے فرمایا ہے کہ فدیہ صرف اس صورت میں واجب ہے کہ سلا ہو لباس یا خوشبو لمبی دیر تک اس پر رہے۔ (۲)

سید سابق رضی اللہ عنہ فرماتے ہیں کہ اگر محرم شخص تحریم کے حکم سے جہالت یا احرام بھول جانے کی وجہ سے لباس زیب تن کر لے یا خوشبو لگا بیٹھے تو اس پر فدیہ لازم نہیں۔ (۳) شیخ سلیم ہلالی نے بھی یہی فرمایا ہے۔ (۴)

وہ حضرات جن کا کہنا ہے کہ احرام باندھنے کے بعد خوشبو کا باقی رہنا جائز نہیں مذکورہ حدیث سے بھی استدلال کرتے ہیں کہ آپ ﷺ نے جسم سے خوشبو کو دھونے کا حکم ارشاد فرمایا ہے۔ جمہور علماء نے اس بات کا جواب یوں دیا ہے کہ (پہلی بات تو یہ ہے کہ یہ خوشبو احرام سے قبل نہیں بلکہ دورانِ احرام لگائی گئی تھی اور دوسرے یہ کہ) یہ قصہ مقامِ جمرانہ میں پیش آیا یعنی بلا اختلاف 8 جہری کو اور حضرت عائشہ رضی اللہ عنہا سے ثابت ہے کہ انہوں نے 10 جہری کو حجۃ الوداع کے موقع پر رسول اللہ ﷺ کو احرام باندھنے سے قبل خوشبو لگائی اور اس کا اثر احرام باندھنے کے بعد بھی باقی رہا۔ لہذا فیصلہ صرف آخری امر کے مطابق ہی کیا جائے گا۔ (۵)

بیوی سے قربت، فسق و فجور اور لڑائی جھگڑا

- (1) ارشاد باری تعالیٰ ہے کہ ﴿فَلَا رَفَتْ وَلَا فُسُوقٌ وَلَا جِدَالَ فِي الْحَجِّ﴾ [البقرة: ۱۹۷] ”(جو بھی حج کرے) وہ اپنی بیوی سے قربت کے تعلقات قائم کرنے، گناہ کرنے اور لڑائی جھگڑے سے اجتناب کرے۔“
- (2) حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا ﴿مَنْ حَجَّ وَ لَمْ يَزِفْ وَ لَمْ يَفْسُقْ رَجَعَ مِنْ ذُنُوبِهِ كَيَوْمِ وُلِدَتْهُ أُمُّهُ﴾ ”جس نے حج کیا اور نہ کوئی فحش بات کی اور نہ کوئی گناہ کیا تو وہ اس دن کی طرح واپس لوٹے گا کہ جیسے اس کی ماں نے اسے جنا ہے۔“ (۶)

(حافظ ابن حجر رضی اللہ عنہ) انہوں نے اس بات پر اجماع نقل کیا ہے کہ جماع و ہم بستری کر لینے سے حج و عمرہ باطل ہو

(۱) نیل الأوطار (۳/۳۴۹)

(۲) شرح مسلم للنووی (۱/۱۶۵) نیل الأوطار (۳/۳۵۰) الأم للنشافعی (۲/۲۲۸) المغنی لابن قدامة

(۳) کشاف القناع (۲/۴۵۸) الاختیار (۱/۱۶۴) الکافی لابن عبد البر (ص ۱۵۴)

(۴) فقه السنة (۱/۴۶۵) [مواعظ المناہی الشرعية (۲/۱۱۱)]

(۵) نیل الأوطار (۳/۳۴۹)

(۶) بخاری (۱۵۲۱) کتاب الحج: باب فضل الحج المبرور، مسلم (۱۳۵۰) ترمذی (۸۱۱)

جاتے ہیں۔ (۱) امام ابن حزم اور شیخ البانی رحمہما اللہ بھی اسی کے قائل ہیں۔ (۲)
 نیز شیخ حسین بن عودہ فرماتے ہیں کہ میں نے اپنے شیخ ”البانی رحمہ اللہ“ سے دریافت کیا کہ جو شخص اپنی بیوی سے
 جماع کر لے کیا آپ کے خیال میں اس کا حج یا عمرہ باطل ہو جاتا ہے؟ تو شیخ نے جواب دیا ”ہاں“۔ (۳)
 □ ”رفٹ“ کا معنی جماع کیا گیا ہے نیز امام ازہری رحمہ اللہ فرماتے ہیں کہ یہ لفظ ہر ایسے کام کو شامل ہے جو مرد
 عورت سے خواہش رکھتا ہے۔ محققین کی ایک جماعت بھی اسی کی قائل ہے۔ (۴)

بال یا ناخن کا ثنا

(۱) ﴿وَلَا تَحْلِقُوا رُءُوسَكُمْ حَتَّىٰ يَبْلُغَ الْهَدْيُ مَحَلَّهُ﴾ [البقرة: ۱۹۶] ”اپنے سر نہ منڈاؤ جب
 تک کہ قربانی قربان گاہ تک نہ پہنچ جائے۔“

(۲) حضرت ام سلمہ رضی اللہ عنہا سے مروی ہے کہ نبی کریم صلی اللہ علیہ وسلم نے فرمایا ﴿إِذَا دَخَلْتَ الْعَشْرَ وَأَرَادَ أَحَدُكُمْ أَنْ
 يُصْحَىٰ فَلَا يَمَسُّ مِنْ شَعْرِهِ وَبَشْرِهِ شَيْئًا﴾ ”جب عشرہ ذوالحجہ شروع ہو جائے اور تم میں سے کوئی قربانی
 کرنے کا ارادہ رکھتا ہو تو اپنے بالوں اور ناخنوں سے کچھ نہ کاٹے۔“ (۵)

اس سنت پر عمل کرنا حاجی کے لیے بالادویٰ ضروری ہے۔ امام ابن منذر رحمہ اللہ نے فرمایا ہے کہ اہل علم کا اجماع ہے
 کہ بال یا ناخن کا ثنا محرم شخص کے لیے حرام ہے۔ (۶)

کسی عذر کی وجہ سے بال کٹوانا یا منڈوانا جائز ہے مگر فدیہ ادا کرنا ہوگا

حضرت کعب بن عجرہ رضی اللہ عنہ سے مروی ہے کہ ﴿وَقَفَّ عَلَيَّ رَسُولُ اللَّهِ ﷺ بِالْحُدَيْبِيَّةِ وَرَأَيْتُ يَتَهَافَتُ
 فَمَلًا...﴾ ”رسول اللہ صلی اللہ علیہ وسلم حدیبیہ کے دن میرے پاس آ کر کھڑے ہوئے تو جو کس میرے سر سے برابر گر رہی تھیں۔
 آپ نے فرمایا یہ جو میں تو تمہارے لیے تکلیف کا باعث ہیں۔ میں نے کہا جی ہاں۔ آپ نے فرمایا پھر تو سر منڈالے یا
 آپ نے فرمایا کہ منڈالے۔ انہوں نے بیان کیا کہ یہ آیت میرے ہی بارے میں نازل ہوئی تھی کہ ”اگر تم میں کوئی
 مریض ہو یا اس کے سر میں کوئی تکلیف ہو“ آخر آیت تک۔ پھر نبی کریم نے فرمایا کہ تین دن کے روزے رکھ لے یا ایک
 فرق (تین صاع) نفلے سے چھ مسکینوں کو کھانا کھلا دے یا جو میسر ہو (بکری وغیرہ) اس کی قربانی کر دے۔“ (۷)

(۱) [فتح الباری (۴/۵۲)]

(۲) [مراتب الإجماع (ص ۴۲ / التعليقات الرضية عنى الروضة الندية (۷۴/۲)]

(۳) [الموسوعة الفقهية الميسرة (۴/۳۳۲)]

(۴) [فتح الباری (۳/۳۸۲) تاج العروس (۱/۶۲۵) مجموع الفتاوى (۲۶/۱۰۷)]

(۵) [مسلم (۱۹۷۷) کتاب الأضاحی: باب نهی من دخل علیه عشر ذی الحجة ابو داود (۲۷۹۱) ترمذی

(۱۵۲۳) ابن ماجہ (۳۱۴۹) نسائی فی السنن الشکبری (۴۴۵۱) حمیدی (۲۹۳) ابن حبان (۵۸۹۷)]

(۶) [الإجماع لابن المنذر (۵۷)]

(۷) [بخاری (۱۸۱۵) کتاب العمرة: باب قول الله تعالى: أو صدقة مسلم (۱۲۰) ابو داود (۱۸۵۶)]

آیت میں موجود ”قربانی“ سے مراد بکری کی قربانی ہے جیسا کہ صحیح بخاری کی ایک روایت میں یہ لفظ بھی ہے کہ رسول اللہ ﷺ نے حضرت کعب بن عجرہ رضی اللہ عنہ سے فرمایا ﴿أَوْ يَهْدِي شَاةً﴾ ”یا وہ ایک بکری قربان کر دے۔“ اس حدیث پر امام بخاری رحمہ اللہ نے یہ عنوان قائم کیا ہے کہ ((بَابُ : النُّسْكَ شَاةً)) ”باب‘ قرآن مجید میں ”نسک“ سے مراد بکری ہے۔“ (۱) علاوہ ازیں جس روایت میں ہے کہ رسول اللہ ﷺ نے حضرت کعب بن عجرہ رضی اللہ عنہ کو گائے قربان کرنے کا حکم دیا تھا وہ ضعیف ہونے کی بنا پر ناقابل حجت ہے۔ (۲) نیز امام شوکانی رحمہ اللہ نے فرمایا ہے کہ علماء کے درمیان اس بات میں کوئی اختلاف نہیں کہ آیت میں مذکور ”نسک“ سے مراد بکری ہے۔ (۳)

نکاح کرنا، نکاح کرانا اور نکاح کا پیغام بھیجنا

حضرت عثمان بن عفان رضی اللہ عنہ سے مروی ہے کہ رسول اللہ ﷺ نے فرمایا ﴿لَا يَنْكِحُ الْمُحْرِمُ وَلَا يُنْكَحُ وَلَا يَخْطُبُ﴾ ”محرم شخص نہ نکاح کرے نہ نکاح کرائے اور نہ ہی نکاح کا پیغام بھیجے۔“ (۴)

حضرت ابن عباس رضی اللہ عنہما سے مروی جس روایت میں ہے کہ ﴿أَنَّ النَّبِيَّ تَزَوَّجَ مَيْمُونَةَ وَهُوَ مُحْرِمٌ﴾ ”نبی ﷺ نے احرام کی حالت میں حضرت میمونہ رضی اللہ عنہا سے شادی کی۔“ (۵) وہ محض حضرت ابن عباس رضی اللہ عنہما کا وہم ہے جیسا کہ سعید بن مسیب رضی اللہ عنہ فرماتے ہیں کہ حضرت ابن عباس رضی اللہ عنہما کو وہم ہو گیا ہے کہ نبی ﷺ نے حالت احرام میں حضرت میمونہ رضی اللہ عنہا سے شادی کی۔“ (۶)

مزید برآں حضرت میمونہ رضی اللہ عنہا کا اپنا قول بھی اسی کی تصدیق کرتا ہے جیسا کہ انہوں نے فرمایا ﴿تَزَوَّجَنِي رَسُولُ اللَّهِ ﷺ وَنَحْنُ حَاكِلَانِ بَسْرَفٍ﴾ ”رسول اللہ ﷺ نے مجھ سے شادی کی تو اس وقت ہم دونوں سرف مقام پر حلال (یعنی حالت احرام میں نہیں) تھے۔“ (۷)

جمہور کا کہنا ہے کہ حالت احرام میں شادی کرنا یا کروانا حرام ہے۔ جبکہ احناف کا موقف یہ ہے کہ محرم کے لیے اسی طرح شادی کرانا بھی جائز ہے جیسے اس کے لیے جماع کی غرض سے کوئی لونڈی خرید لینا جائز ہے۔ (۸) راجح موقف جمہور کا ہی ہے جیسا کہ گذشتہ صحیح احادیث اس کا واضح ثبوت ہیں۔ امام شوکانی اور علامہ عبد الرحمن

(۱) [بخاری (۱۸۱۷) کتاب العسرة]

(۲) [ضعيف: ضعيف ابو داود (۴۰۵) كتاب المناسك: باب في الفدية* ابو داود (۱۸۵۹)]

(۳) [نبيل الأوطار (۳۵۵/۳)]

(۴) [مسلم (۱۴۰۹) كتاب النكاح: باب تحريم نكاح المحرم وكرهه خطبته* ابو داود (۱۸۴۱)]

(۵) [بخاری (۱۸۳۷) كتاب الحج: باب تزويج المحرم* مسلم (۱۴۱۰) ابو داود (۱۸۴۴)]

(۶) [صحيح مقطوع: صحيح ابو داود (۱۶۲۸) كتاب المناسك: باب المحرم يتزوج* ابو داود (۱۸۴۵)]

(۷) [صحيح: صحيح ابو داود (۱۶۲۶) كتاب المناسك: باب المحرم يتزوج* ابو داود (۱۸۴۳) ترمذی

(۸۴۵) ابن ماجه (۱۹۶۴) دارقطنی (۲۶۲/۳) ابن حبان (۴۴۳/۹) بیہقی (۶۶/۵)]

(۸) [شرح المہذب (۲۹۶/۷) حلیۃ العلماء (۲۹۳/۳) الہدایۃ (۱۹۳/۱) الححۃ علی أهل المدینۃ (۲۰۹/۲)

المغنی (۱۶۲/۵) ہدایۃ السالک (۶۲۰/۲) فتح الباری (۵۲۸/۴) نبیل الأوطار (۳۵۸/۳)]

مبارکپوری رحمۃ اللہ علیہ نے بھی اسی کو ترجیح دی ہے۔ (۱)

خشکی کے شکار کو قتل کرنا

کیونکہ اللہ تعالیٰ نے اسے حرام قرار دیا ہے جیسا کہ مندرجہ ذیل آیات اس پر شاہد ہیں:

(1) ﴿يَا أَيُّهَا الَّذِينَ آمَنُوا لَا تَقْتُلُوا الصَّيْدَ وَأَنْتُمْ حُرْمٌ﴾ [المائدة: ۹۵] ”اے ایمان والو! جب تم احرام کی حالت میں ہو تو کسی شکار کو مت قتل کرو۔“

(2) ﴿وَحُرِّمَ عَلَيْكُمْ صَيْدُ الْبَرِّ مَا دُمْتُمْ حُرْمًا﴾ [المائدة: ۹۶] ”جب تک تم حالت احرام میں ہو خشکی (کے جانوروں) کا شکار تم پر حرام ہے۔“

واضح رہے کہ صید (شکار) سے مراد ہر ایسا جنگلی جانور ہے جو ماکول اللحم ہو۔ امام شافعی رحمۃ اللہ علیہ اسی کے قائل ہیں۔ جبکہ امام ابوحنیفہ رحمۃ اللہ علیہ کا کہنا ہے کہ ماکول اللحم ہو یا غیر ماکول اللحم سب کا شکار ممنوع ہے لہذا اگر کوئی درندے پھیتے یا اس کی مثل کسی جانور کو قتل کرے گا تو اس پر ضمانت (یعنی فدیہ) دینا لازم ہوگا۔ (۲)

شیخ سلیم ہلالی اور شیخ صالح الفوزان نے بھی حرم کے لیے شکار کو حرام قرار دیا ہے۔ (۳)

کسی دوسرے کا شکار کیا ہو یا جانور کھانا

* محرم شخص کسی دوسرے شخص کا شکار کیا ہو یا جانور بھی نہیں کھا سکتا۔

* البتہ اگر شکار کرنے والا محرم نہ ہو اور نہ ہی اس نے اس کے لیے شکار کیا ہو تب کھا سکتا ہے۔

* دوران احرام شکار کے لیے کسی دوسرے کا تعاون کرنا بھی جائز نہیں۔

(1) حضرت صعب بن جشمہ رضی اللہ عنہ سے مروی ہے کہ ﴿أَنَّهُ أَهْدَى لِرَسُولِ اللَّهِ ﷺ حِمَارًا وَحَشِيًا وَهُوَ بِالْأَبْوَاءِ - أَوْ بَدَاً - فَرَدَّهُ عَلَيْهِ، فَلَمَّا رَأَى فِي وَجْهِهِ، قَالَ: إِنَّا لَمْ نَرُدَّهُ عَلَيْكَ إِلَّا أَنَا حُرْمٌ﴾ ”انہوں نے رسول اللہ ﷺ کو ایک وحشی گدھا بطور تحفہ بھیجا اور اس وقت آپ ابواء یا ودان مقام پر تھے۔ آپ نے وہ گدھا انہیں واپس کر دیا اور فرمایا، ہم نے یہ اس لیے واپس کیا ہے کہ ہم احرام والے ہیں۔“ (۴)

(2) حضرت ابوقادہ انصاری رضی اللہ عنہ بیان کرتے ہیں کہ ﴿خَرَجَ رَسُولُ اللَّهِ ﷺ حَاجًّا ... هَلْ مِنْكُمْ أَحَدٌ أَمْرَهُ أَوْ أَسَارٍ إِلَيْهِ بِشَيْءٍ؟ قَالَ: قَالُوا: لَا، قَالَ: فَكُلُوا مَا بَقِيَ مِنْ لَحْمِهَا﴾ ”نبی کریم ﷺ حج کے لیے نکلے اور ہم آپ کے ساتھ تھے۔ حضرت ابوقادہ رضی اللہ عنہ نے کہا کہ آپ نے اپنے بعض اصحاب سے فرمایا، جن میں ابو قادہ بھی تھے کہ تم ساحل سمندر کی راہ لو یہاں تک کہ مجھ سے آلو۔ پھر ان لوگوں نے ساحل سمندر کی راہ لی۔ پھر جب وہ

(۱) [نبیل الأوطار (۳۵۸/۳) تحفة الأحوذی (۶۸۰/۳)]

(۲) [تفسیر فتح البیان (۳۱۳/۲)]

(۳) [موسوعة المناهی الشرعية (۱۱۷/۲) الملخص الفقہی (۲۹۷/۱)]

(۴) [بخاری (۱۸۲۵) کتاب الحج: باب إذا أهدى للمحرم حمارا وحشیا حیالہ یقبل، مسلم (۱۱۹۳)]

لوگ رسول اللہ ﷺ کی طرف پھرے تو ان تمام لوگوں نے احرام باندھ لیا سوائے حضرت ابوقحادہ رضی اللہ عنہ کے کہ انہوں نے احرام نہیں باندھا۔ غرض وہ راہ میں چلتے جاتے تھے کہ انہوں نے چند جنگلی گدھوں کو دیکھا اور حضرت ابوقحادہ رضی اللہ عنہ نے ان پر حملہ کر دیا اور ان میں سے ایک گدھی کی کونچیں کاٹ دیں۔ پھر ان کے سب ساتھی اترے اور اس کا گوشت کھایا۔ حضرت ابوقحادہ رضی اللہ عنہ کہتے ہیں کہ ہم نے (شکار کا) گوشت کھایا اور ہم محرم تھے۔ کہتے ہیں پھر باقی گوشت ساتھ لے لیا اور جب رسول اللہ ﷺ کے پاس پہنچے تو عرض کیا کہ اے اللہ کے رسول! ہم نے احرام باندھ لیا تھا اور ابوقحادہ رضی اللہ عنہ نے احرام نہیں باندھا تھا پھر ہم نے چند جنگلی گدھے دیکھے اور ابوقحادہ نے ان پر حملہ کر کے ان میں سے ایک کی کونچیں کاٹ دیں۔ پھر ہم اترے اور ہم سب نے اس کا گوشت کھایا اور پھر خیال آیا کہ ہم شکار کا گوشت کھا رہے ہیں اور احرام باندھے ہوئے ہیں؟ تو اس کا باقی گوشت ہم لیتے آئے ہیں۔ تب آپ نے فرمایا 'کیا تم میں سے کسی نے اس کا حکم دیا تھا یا اس کی طرف اشارہ کیا تھا؟ ابوقحادہ رضی اللہ عنہ کہتے ہیں کہ انہوں نے عرض کی کہ نہیں۔ آپ نے فرمایا 'پس اس کا جو گوشت باقی ہے وہ کھا لو (اس میں کوئی حرج نہیں)۔' (۱)

معلوم ہوا کہ اگر شکار کرنے والا حالت احرام میں نہ ہو اور وہ اپنے لیے شکار کرنے، محرم کو دینے کی نیت سے شکار نہ کرے اور نہ ہی محرم نے اس شکار میں اس کا کسی قسم کا تعاون کیا ہو تو وہ اس سے کھا سکتا ہے۔ جمہور اسی کے قائل ہیں۔ جبکہ احناف کا کہنا ہے کہ محرم کے لیے شکار کا گوشت کھانا کسی صورت میں جائز نہیں۔ (۲) قابل ترجیح رائے جمہور کی ہی ہے۔ امام شوکانی اور امام صنعانی رضی اللہ عنہما نے بھی اسی کو برحق قرار دیا ہے۔ (۳)

البتہ حضرت ابن عمر، حضرت ابن عباس اور حضرت علی رضی اللہ عنہم سے آیت ﴿حُرِّمَ عَلَيْكُمْ صَيْدُ الْبَرِّ مَا دُمْتُمْ حُرْمًا﴾ [المائدة: ۹۶] ”جب تک تم احرام میں ہو تم پر زمین کا شکار حرام ہے۔“ کے ظاہر پر عمل کرتے ہوئے ہر حال میں شکار کا گوشت کھانے کی ممانعت مروی ہے۔ (۴)

مباح امور

بغیر احتلام کے غسل کرنا اور سر ملنا

(۱) عبد اللہ بن جنین رضی اللہ عنہ بیان کرتے ہیں کہ ﴿أَنَّ عَبْدَ اللَّهِ بْنَ عَبَّاسٍ وَالْمِسْوَرَ بْنَ مَخْرَمَةَ اخْتَلَفَا بِالْأَبْوَاءِ ... هَكَذَا رَأَيْتُهُ يُغْتَسَلُ﴾ ”حضرت عبد اللہ بن عباس رضی اللہ عنہما اور حضرت مسور رضی اللہ عنہ کے درمیان مقام ابواء

(۱) [مسلم (۱۱۹۶) کتاب الحج: باب تحريم الصيد السائل البري، بخاری (۱۸۲۱) (۱۸۲۲)]

(۲) [نیل الأوطار (۳۶۴/۳) كشاف القناع (۴۳۴/۲) هداية السالك (۶۶۹/۲) الحرشي (۳۷۰/۲)]

(۳) [نیل الأوطار (۳۶۴/۳) سبل السلام (۹۴۹/۲)]

(۴) [سبل السلام (۹۴۹/۲) الروض المنضير (۲۲۱/۳)]

میں اختلاف ہو گیا۔ حضرت ابن عباس رضی اللہ عنہما نے کہا کہ محرم شخص اپنا سر دھو سکتا ہے جبکہ حضرت مسور رضی اللہ عنہ نے کہا کہ محرم شخص اپنا سر نہیں دھو سکتا۔ حضرت ابن عباس رضی اللہ عنہما نے مجھے (مسئلہ دریافت کرنے کے لیے) حضرت ابویوب انصاری رضی اللہ عنہ کے ہاں بھیجا۔ میں جب ان کی خدمت میں پہنچا تو وہ کنوئیں کی دو لکڑیوں کے درمیان غسل کر رہے تھے۔ ایک کپڑے سے انہوں نے پردہ کر رکھا تھا۔ میں نے پہنچ کر سلام کیا تو انہوں نے دریافت کیا کہ کون ہو؟ میں نے عرض کیا کہ میں عبد اللہ بن حنین ہوں آپ کی خدمت میں مجھے ابن عباس رضی اللہ عنہما نے بھیجا ہے یہ دریافت کرنے کے لیے کہ احرام کی حالت میں رسول اللہ صلی اللہ علیہ وسلم سر مبارک کس طرح دھویا کرتے تھے؟ یہ سن کر انہوں نے کپڑے پر ہاتھ رکھ کر اسے نیچے کیا۔ اب آپ کا سر دکھائی دے رہا تھا۔ جو شخص ان کے بدن پر پانی ڈال رہا تھا انہوں نے اس سے پانی ڈالنے کے لیے کہا۔ اس نے ان کے سر پر پانی ڈالا پھر انہوں نے اپنے سر کو ہاتھ سے ہلایا اور دونوں ہاتھ آگے لے گئے اور پھر پیچھے لائے۔ پھر فرمایا کہ میں نے رسول اللہ صلی اللہ علیہ وسلم کو (دورانِ احرام) اسی طرح کرتے دیکھا تھا۔“ (۱)

(شوکانی رحمۃ اللہ علیہ) اس حدیث سے یہ ثابت ہوتا ہے کہ محرم کے لیے غسل کرنا جائز ہے۔ (۲)

(۲) حضرت ابن عباس رضی اللہ عنہما فرماتے ہیں کہ ﴿رُبَّمَا قَالَ لِيْ عُمَرُ بْنُ الْخَطَّابِ - رَضِيَ اللهُ عَنْهُ - وَ نَحْنُ مُحْرِمُونَ بِالسُّجْحَفَةِ: تَعَالَى أَبُؤَيْبِكِ إِنَّا أَطْوَلُ نَفْسًا فِي الْمَاءِ﴾ ”کبھی کبھار حضرت عمر بن خطاب رضی اللہ عنہ مجھ سے کہا کرتے اور ہم مقام جحہ میں حالتِ احرام میں ہوتے کہ ”آؤ میں تم سے مقابلہ کروں، ہم میں سے کون ہے جس کا پانی میں سانس لیا ہے۔“ (۳)

(۳) امام بخاری رحمۃ اللہ علیہ رقمطراز ہیں کہ ﴿قَالَ ابْنُ عَبَّاسٍ رَضِيَ اللهُ عَنْهُ: يَدْخُلُ الْمُحْرِمُ الْحَمَامَ﴾ ”حضرت ابن عباس رضی اللہ عنہما نے فرمایا کہ محرم شخص (غسل کے لیے) حمام میں جا سکتا ہے۔“ (۴)

حالتِ احرام میں بطورِ علاج جسم سے خون نکلوانا

(۱) حضرت ابن عباس رضی اللہ عنہما سے مروی ہے کہ ﴿أَنَّ النَّبِيَّ ﷺ اِحْتَجَمَ وَهُوَ مُحْرِمٌ﴾ ”نبی صلی اللہ علیہ وسلم نے حالتِ احرام میں چھینے لگوائے۔“ (۵)

(۲) ایک دوسری روایت میں ہے کہ ﴿اِحْتَجَمَ النَّبِيُّ ﷺ وَهُوَ مُحْرِمٌ بِلُحْيِ جَمَلٍ فِي وَسْطِ رَأْسِهِ﴾ ”نبی کریم صلی اللہ علیہ وسلم نے حالتِ احرام میں اپنے سر کے درمیان میں مقام ”لحی جمل“ میں چھینے لگوائے۔“ (۶)

(شیخ الاسلام ابن تیمیہ رحمۃ اللہ علیہ) محرم شخص اپنے سر میں یا سر کے علاوہ کسی اور جگہ میں چھینے لگوا سکتا ہے۔ (۷)

(۱) [بخاری (۱۸۴۰) کتاب الحج: باب الاعتسالم للمحرم، مسلم (۱۲۰۵) ابو داؤد (۱۸۴۰)]

(۲) [نبیل الأوطار (۳۵۶/۳)] (۳) [صحیح: إرواء الغلیل (۱۰۲۱) رواه الشافعی]

(۴) [بخاری (قبل الحدیث / ۱۸۴۰) کتاب العمرة: باب الاعتسالم للمحرم]

(۵) [بخاری (۵۶۹۵، ۱۸۳۵) کتاب العمرة: باب الحمامة للمحرم، مسلم (۱۲۰۲) ترمذی (۸۳۹)]

(۶) [بخاری (۱۸۳۶) کتاب العمرة: باب الحمامة للمحرم، مسلم (۱۲۰۳) ابن ماجہ (۳۴۸۱)]

(۷) [کما فی الموسوعة الفقهية الميسرة (۳۲۰/۴)]

بطور علاج آنکھوں میں سرمہ لگانا یا دوائی ڈالنا

صحیح مسلم کی ایک روایت میں ہے کہ ﴿فَإِنَّ عُثْمَانَ حَدَّثَ عَنْ رَسُولِ اللَّهِ ﷺ فِي الرَّجُلِ إِذَا اشْتَكَى عَيْنَيْهِ، وَهُوَ مُحْرِمٌ، ضَمَدَهُمَا بِالصَّبْرِ﴾ ”حضرت عثمان رضی اللہ عنہ بیان کرتے ہیں کہ رسول اللہ ﷺ نے حالتِ احرام میں جس کی آنکھیں دکھتی ہوں اس کے متعلق فرمایا کہ وہ اپنی آنکھوں پر ایلوے (دوا کا نام ہے) کا لپ کر لے۔“ (۱) (ترمذی رحمہ اللہ) اہل علم کے نزدیک اسی پر عمل ہے وہ اس میں کوئی حرج نہیں سمجھتے کہ احرام والا شخص کوئی دواء استعمال کر لے جبکہ اس دواء میں خوشبو کی آمیزش نہ ہو۔ (۲)

(سید سابق رحمہ اللہ) انہوں نے حضرت ابن عباس رضی اللہ عنہما کا یہ قول نقل فرمایا ہے کہ ﴿يَسْتَحْتَجِلُ الْمُحْرِمُ بِأَيِّ كُحْلٍ إِذَا رَمَدَ مَا لَمْ يَكْتَحِلْ بِطَبِيبٍ وَمِنْ غَيْرِ رَمَدٍ﴾ ”احرام والا شخص کوئی بھی سرمہ استعمال کر سکتا ہے خواہ اس کی آنکھوں میں تکلیف ہو یا نہ ہو بشرطیکہ اس سرمہ میں خوشبو نہ ملی ہو۔“ اس کے بعد رقمطراز ہیں کہ سرمہ استعمال کرنے کے جواز پر علماء نے اجماع کیا ہے جبکہ اسے بطور دواء استعمال کیا جائے بطور زینت نہیں۔ (۳)

(نووی رحمہ اللہ) علماء کا اتفاق ہے کہ آنکھوں میں ایلوے کی یا اس کے علاوہ کوئی اور دواء ڈالنا جائز ہے جس میں خوشبو نہ ہو اور اس میں کوئی فدیہ بھی نہیں۔ نیز اگر اسے کسی ایسی دواء کی ضرورت پیش آجائے جس میں خوشبو ہو تو اس کے لیے اس کا استعمال جائز تو ہے لیکن اسے فدیہ ادا کرنا ہوگا۔ (۴)

(عبدالرحمن مبارکپوری رحمہ اللہ) اس بات پر علماء کا اتفاق ہے کہ محرم شخص ایسا سرمہ لگا سکتا ہے جس میں خوشبو نہ ہو جبکہ وہ اس کا محتاج ہو اور اس پر اس کے استعمال میں کوئی فدیہ بھی نہیں۔ البتہ محض زیب و زینت کے لیے سرمہ لگانا امام شافعی رحمہ اللہ اور دیگر علماء کے نزدیک مکروہ ہے جبکہ امام احمد رحمہ اللہ اور امام اسحاق رحمہ اللہ وغیرہ نے اس کے استعمال سے منع کیا ہے۔ (۵)

سریا بدن پر خارش کرنا

(۱) اُمِ عاتقہ رضی اللہ عنہا بیان کرتی ہیں کہ ”میں نے نبی کریم ﷺ کی زوجہ محترمہ عائشہ رضی اللہ عنہا سے سنا، ان سے محرم شخص کے متعلق سوال کیا جا رہا تھا کہ کیا وہ اپنا جسم کھجلا سکتا ہے؟ انہوں نے جواب دیا کہ ہاں، اسے چاہیے کہ زور سے کھجلائے۔ (انہوں نے مزید فرمایا کہ) اگر میرے دونوں ہاتھ باندھ دیئے جائیں اور میرا صرف قدم ہی کھلا ہو تو میں اسی سے کھجلی کروں۔“ (۶)

(۲) امام بخاری رحمہ اللہ رقمطراز ہیں کہ ﴿وَلَمْ يَرِ ابْنُ عَمْرٍ وَ عَائِشَةُ بِالْحَكِّ بَأْسًا﴾ ”حضرت ابن عمر اور

(۱) [مسلم (۱۲۰۴) کتاب الحج: باب جواز مداواة المحرم عينيه، ابو داود (۱۸۳۸) ترمذی (۹۵۲)]

(۲) [جامع ترمذی (بعد الحديث ۹۵۲)] (۳) [فقه السنة (۱/۴۵۶)]

(۴) [شرح مسلم للنووي (۳۸۴/۴)] (۵) [تحفة الأحمدي (۸۴۵/۳)]

(۶) [موطا (۶۹۹) کتاب الحج: باب ما يجوز للمحرم أن يفعله]

حضرت عائشہ رضی اللہ عنہا بدن کو کھجلا نے میں کوئی حرج نہیں سمجھتے تھے۔“ (۱)

(ابن تیمیہ رحمہ اللہ) محرم شخص اپنے بدن میں کھجلی کر سکتا ہے اور اگر اس سے بال گر جائیں تو کوئی نقصان نہیں۔ (۲)
خوشبو سوگھنا، انگٹھی، گھڑی یا عینک پہننا، بیٹی باندھنا اور ٹوٹا ہوا ناخن پھینکنا وغیرہ

امام بخاری رحمہ اللہ نقل فرماتے ہیں کہ ﴿ قَالَ ابْنُ عَبَّاسٍ : يَسْمُ الْمُحْرِمُ الرَّيْحَانَ وَ يَنْظُرُ فِي الْمِرْوَةِ وَ يَدَاوِي بِمَا يَأْكُلُ الزَّيْتُ وَالسَّمْنُ وَقَالَ عَطَاءٌ : يَتَخْتَمُ وَيَلْبَسُ الْهَمِيَانَ ﴾ ”حضرت ابن عباس رضی اللہ عنہما نے فرمایا کہ محرم شخص خوشبودار پھول سوگھ سکتا ہے۔ اسی طرح آمینہ دیکھ سکتا ہے اور ان چیزوں کو جو کھائی جاتی ہیں بطور دوا بھی استعمال کر سکتا ہے مثلاً زیتون اور گھی وغیرہ۔ عطاء رضی اللہ عنہ نے فرمایا کہ محرم انگٹھی پہن سکتا ہے اور بیٹی باندھ سکتا ہے۔“ (۳)

تبیخی رضی اللہ عنہ کی روایت میں یہ لفظ بھی ہیں کہ حضرت ابن عباس رضی اللہ عنہما نے فرمایا ﴿ وَإِذَا انْكَسَرَ ظَفْرُهُ طَرَحَهُ ﴾ ”اگر محرم کا ناخن ٹوٹ جائے تو اسے پھینک سکتا ہے۔“ (۴) امام ابن حزم رضی اللہ عنہ اسی کے قائل ہیں۔ (۵)
(البانی رحمہ اللہ) شیخ حسین بن عموہ فرماتے ہیں کہ ہمارے شیخ ”البانی رضی اللہ عنہ“ نے فرمایا کہ عینک اور گھڑی، انگٹھی اور بیٹی کے معنی میں ہی ہے۔ (۶)

خوشبودار صابن استعمال کرنا

(شیخ ابن باز رحمہ اللہ) حالت احرام میں خوشبودار صابن کے ساتھ ہاتھ وغیرہ دھونے میں انشاء اللہ کوئی حرج نہیں۔ کیونکہ اسے خوشبو کا نام نہیں دیا جا سکتا اور نہ ہی اسے استعمال کرنے والے کو خوشبو لگانے والے سے تعبیر کیا جا سکتا ہے۔ لیکن اگر محرم شخص تقویٰ و پرہیزگاری کی غرض سے ایسا صابن چھوڑ کر کوئی دوسرا (سادہ بغیر خوشبو کے) صابن استعمال کر لے تو یہ افضل و احسن ہے۔ (۷)

خیمے یا چھتری کے نیچے سایہ حاصل کرنا

حضرت ام حصین رضی اللہ عنہا بیان کرتی ہیں کہ ﴿ حَجَجْتُ مَعَ رَسُولِ اللَّهِ ﷺ حَجَّةَ الْوَدَاعِ فَرَأَيْتُ أَسَامَةَ وَبِلَالًا وَ أَحَدَهُمَا أَخَذَ بِخِطَامِ نَاقَةِ النَّبِيِّ ﷺ وَالْآخَرُ رَافِعٌ ثَوْبَهُ يَسْتُرُهُ مِنَ الْحَرِّ حَتَّى رَمَى بِجَمْرَةِ الْعُقْبَةِ ﴾ ”میں نے رسول اللہ ﷺ کے ساتھ حج کیا۔ میں نے حضرت اسامہ رضی اللہ عنہ اور حضرت بلال رضی اللہ عنہ کو

(۱) [بخاری (قبل الحدیث : ۱۸۴۰) کتاب العمرۃ : باب الاغتسال للمحرم]

(۲) [فتاویٰ الکبریٰ (۳۶۸/۲)]

(۳) [بخاری (قبل الحدیث : ۱۵۳۷) کتاب الحج : باب الطیب عند الإحرام]

(۴) [صحیح : کما فی الموسوعۃ الفقہیۃ المیسرۃ (۳۲۰/۴) مختصر البخاری للألبانی (۳۶۵/۱)]

(۵) [المحلی (۲۴۶/۷)] (۶) [کما فی الموسوعۃ الفقہیۃ المیسرۃ (۳۲۲/۴)]

(۷) [مجموع الفتاویٰ لابن باز (۱۲۶/۱۷)]

دیکھا کہ ان میں سے ایک نے نبی کریم ﷺ کی اونٹنی کی مہارت تھامی ہوئی تھی اور دوسرے نے اپنے کپڑے سے آپ پر گرمی سے بچاؤ کے لیے سایہ کیا ہوا تھا حتیٰ کہ آپ نے جمرہ عقبہ کی رمی کی۔ (۱)

جمہور اور امام شافعی رحمہ اللہ نے فرمایا ہے کہ محرم شخص کے سر پر کسی کپڑے وغیرہ کے ذریعے سایہ کیا جاسکتا ہے۔ جبکہ امام احمد اور امام مالک رحمہ اللہ کے نزدیک ایسا کرنا جائز نہیں۔ اگر کوئی ایسا کرے گا تو اس پر فدیہ لازم ہوگا (واضح رہے کہ انہوں نے جس روایت سے استدلال کیا ہے وہ ضعیف ہے)۔

(شوکانی رحمہ اللہ) حدیث ان دونوں (یعنی احمد و مالک رحمہ اللہ) کا رد کرتی ہے۔ نیز علماء کا اس مسئلے میں اجماع ہے کہ اگر محرم شخص سایہ حاصل کرنے کے لیے کسی خیمے یا چھت کے نیچے بیٹھے تو یہ جائز و درست ہے۔ (۲)

چادریں دھونا یا بدلنا

امام بخاری رحمہ اللہ رقمطراز ہیں کہ ﴿ قَالَ إِسْرَاهِينُ : لَا بَأْسَ أَنْ يُبَدَّلَ ثِيَابُهُ ﴾ [ابراہیم نخعی رحمہ اللہ نے کہا کہ محرم کے لیے اپنے کپڑے تبدیل کرنے میں کوئی حرج نہیں۔] (۳)

(شیخ ابن باز رحمہ اللہ) محرم کے لیے احرام کے لباس کو دھونے میں کوئی حرج نہیں اور نہ ہی اس میں کوئی حرج ہے کہ وہ احرام کا لباس اتار کر نیا لباس یا دھویا ہو یا لباس پہن لے۔ (۴)

سمندری شکار کرنا

ارشاد باری تعالیٰ ہے کہ ﴿ أُجِلَّ لَكُمْ صَيْدُ الْبَحْرِ وَطَعَامُهُ مَتَاعًا لَّكُمْ وَلِلسَّيْرَةِ ﴾ [المائدة : ۹۶] ”تمہارے لیے سمندر کا شکار پکڑنا اور اس کا کھانا حلال کیا گیا ہے، تمہارے فائدے کے لیے اور مسافروں کے لیے۔“

پانچ موذی جانوروں کو قتل کرنا

(۱) حضرت عائشہ رضی اللہ عنہا سے مروی ہے کہ رسول اللہ ﷺ نے فرمایا ﴿ حَمْسٌ فَوَاسِقٌ يُقْتَلْنَ فِي الْحِلِّ وَالْحَرَمِ : الْعَقْرَبُ وَالْحِدَاةُ وَالْغُرَابُ وَالْفَارَةُ وَالْكَلْبُ الْعَقُورُ ﴾ ”پانچ جانور فاسق ہیں الہذا انہیں حل اور حرم (ہر جگہ میں) قتل کر دیا جائے؟ بچھو، چیل، کوا، چوہیا اور کائے والا کتا۔“ (۵)

(۲) حضرت ابن عمر رضی اللہ عنہما سے مروی ہے کہ رسول اللہ ﷺ نے فرمایا ﴿ حَمْسٌ مِّنَ الدَّوَابِّ مَن قَتَلَهُنَّ وَهُوَ مُحْرِمٌ فَلَا جُنَاحَ عَلَيْهِ ﴾ ”حالت احرام میں جس نے پانچ قسم کے جانوروں کو قتل کیا اس پر کوئی گناہ نہیں.....“

(۱) [مسلم (۱۲۹۸) کتاب الحج : باب استحباب رمي حجرة العقبة يوم النحر راکباً، ابو داود (۱۸۳۴)]

(۲) [نبیل الأوطار (۳/۳۵۰) شرح مسلم للنووی (۱۸۶/۵)]

(۳) [بخاری (قبل الحديث / ۱۵۴۵) کتاب الحج : باب ما یلبس المحرم من الثياب والأردية والأزرار]

(۴) [مجموع الفتاوی لابن باز (۵۷/۱۷)]

(۵) [بخاری (۳۳۱۴) کتاب بدء الخلق : باب إذا وقع الذباب فی شراب أحدکم، مسلم (۱۱۹۸)]

(اس میں بھی گزشتہ حدیث والے جانور ہی مذکور ہیں)۔ (۱)

(۳) حضرت ابن عمر رضی اللہ عنہما سے مروی ایک روایت میں ﴿الْحَيَّةُ﴾ ”سانپ“ کا بھی ذکر ہے۔ (۲)

(یعنی رضی اللہ عنہ) مذکورہ جانوروں کو حالت احرام میں قتل کرنے کے جواز پر اہل علم متفق ہیں۔ علاوہ ازیں امام شافعی رضی اللہ عنہ نے ہر ماکول اللحم جانور کو بھی انہی پر قیاس کرتے ہوئے کہا ہے کہ جو شخص حالت احرام میں یا حرم میں ان میں سے کسی (یعنی ماکول اللحم میں سے کسی) جانور کو قتل کر دے تو اس پر کوئی فدیہ نہیں۔ (۳)

کسی خطرہ کے باعث اپنے ساتھ اسلحہ رکھنا

حضرت براء رضی اللہ عنہ سے مروی ہے کہ ﴿اعْتَمَرَ النَّبِيُّ ﷺ فِي ذِي الْقَعْدَةِ فَأَبَى أَهْلُ مَكَّةَ أَنْ يَدْعُوهُ يَدْخُلُ مَكَّةَ حَتَّى قَاضَاهُمْ: لَا يَدْخُلُ مَكَّةَ سِلَاحًا إِلَّا فِي الْقِرَابِ﴾ ”نبی کریم صلی اللہ علیہ وسلم نے ذوالقعدہ میں عمرہ (کا قصد) کیا تو مکہ والوں نے آپ کو (حدیبیہ کے مقام پر) مکہ میں داخل ہونے سے روک دیا، پھر ان سے اس شرط پر صلح ہوئی کہ (آئندہ سال رسول اللہ صلی اللہ علیہ وسلم عمرہ القضاء کے لیے) ہتھیار نیا م میں ڈال کر مکہ میں داخل ہوں گے۔“ (۴)

خواتین کے لیے زیور اور رنگین کپڑے پہننا

امام بخاری رضی اللہ عنہ نے نقل فرمایا ہے کہ ﴿وَلَمْ تَرَ عَائِشَةَ بَاسًا بِالْحَلِيِّ وَالشُّوبِ الْأَسْوَدِ وَالْمَوَرِدِ وَالْخُفِّ لِلْمَرْأَةِ﴾ ”حضرت عائشہ رضی اللہ عنہا نے عورتوں کے لیے زیور یا سیاہ یا گلابی کپڑے اور موڑے پہننے میں کوئی حرج نہیں سمجھا۔“ (۵)

خواتین کا سر کے بال کھولنا اور ان میں کنگھی کرنا

حضرت عائشہ رضی اللہ عنہا بیان کرتی ہیں کہ ﴿... انْقَضَى رَأْسُكَ وَامْتَشِطِيْ ...﴾ ”میں مکہ آئی تو میں حائضہ تھی۔ (اس لیے) میں نہ تو بیت اللہ کا طواف کر سکی اور نہ ہی صفا و مروہ کی سعی کر سکی۔ میں نے رسول اللہ صلی اللہ علیہ وسلم سے اس کی شکایت کی تو آپ نے فرمایا ”اپنے سر (کے بال) کھول دے اور ان میں کنگھی کر لے“ اور حج کا احرام باندھ لے اور عمرہ چھوڑ دے۔“ (۶)

(ابن قیم رضی اللہ عنہ) محرم کے لیے اپنے سر میں کنگھی کرنا جائز ہے اور کتاب و سنت اور اجماع کی کوئی ایسی دلیل نہیں ہے جو اس کی ممانعت پر دلالت کرتی ہو۔ (۷)

(۱) [بخاری (۳۳۱۵) کتاب بدء الخلق: باب إذا وقع الذباب في شراب أحدكم مسلم (۱۱۹۹)]

(۲) [مسلم (۱۲۰۰) کتاب الحج: باب ما يندب للمحرم وغيره قتله، ابو داود (۱۸۴۶) نسائی (۱۹۰/۵)]

(۳) [الروضة الندية (۶۱۲/۱)]

(۴) [بخاری (۱۸۴۴) کتاب العمرة: باب لبس السلاح للمحرم، مسلم (۱۷۸۳) ابو داود (۱۸۳۲)]

(۵) [بخاری (قبل الحديث / ۱۵۴۵) کتاب الحج: باب ما يلبس المحرم من الثياب والأردية والأزر]

(۶) [مسلم (۱۲۱۱) کتاب الحج: باب بيان وجوه الإحرام]

(۷) [توضیح الأحكام شرح بلوغ المرام (۷۳/۴)]

عمرہ کے احرام میں بھی وہی کچھ حرام و مباح ہے جو حج کے احرام میں ہے جیسا کہ نبی کریم ﷺ نے اُس شخص سے فرمایا تھا کہ جو عمرہ کے متعلق سوال کر رہا تھا اور اس کے کُرتے میں خوشبو لگی ہوئی تھی کہ ﴿... وَ اصْنَعْ فِي عُمْرَتِكَ مَا اَنْتَ صَانِعٌ فِي حَجَّتِكَ﴾ ”اپنے کپڑے وغیرہ سے زردی یا فرمایا خوشبو وغیرہ کا اثر دھوؤ، الو اور اپنا جبہ (کرتا) اتار ڈالو اور عمرہ میں وہی کرو جو حج میں کرتے ہو۔“ (۱)

فدیہ

منوعات احرام میں سے کسی فعل کے ارتکاب کا فدیہ

- * حاجی یا معتمر اگر منوعات احرام میں کسی فعل کا ارتکاب کرے گا تو اس پر فدیہ لازم ہوگا۔
- * فدیہ یہ ہے کہ تین روزے رکھے یا چھ مسکینوں کو کھانا کھلائے یا بکری قربان کر دے۔
- * اگر کسی کو بیماری یا سر میں تکلیف کے باعث سر منڈوانا پڑے تو بھی یہی فدیہ دینا ہوگا۔

(۱) ارشاد باری تعالیٰ ہے کہ ﴿فَمَنْ كَانَ مِنْكُمْ مَّرِيضًا أَوْ بِهِ آذَى مِنْ رَأْسِهِ فَفَدِيَةٌ مِنْ صِيَاءٍ أَوْ صَدَقَةٍ أَوْ نُسُكٍ﴾ [البقرہ: ۱۹۶] ”البتہ تم میں سے جو بیمار ہو یا اس کے سر میں کوئی تکلیف ہو (جس کی وجہ سے سر منڈالے) تو اس پر فدیہ ہے خواہ روزے رکھے، خواہ صدقہ کر دے، خواہ قربانی کر دے۔“

(۲) حضرت کعب بن عجرہ رضی اللہ عنہ سے مروی ہے کہ ”رسول اللہ ﷺ حدیبیہ کے دن میرے پاس آ کر کھڑے ہوئے تو جو کس میرے سر سے برابر گر رہی تھیں۔ آپ نے فرمایا یہ جو کس تو تمہارے لیے تکلیف کا باعث ہیں۔ میں نے کہا، جی ہاں۔ آپ نے فرمایا، پھر تو سر منڈالے یا آپ نے فرمایا کہ منڈالے۔ انہوں نے بیان کیا کہ یہ آیت میرے ہی بارے میں نازل ہوئی تھی کہ ”اگر تم میں کوئی مریض ہو یا اس کے سر میں کوئی تکلیف ہو“ آخر آیت تک۔ پھر نبی کریم ﷺ نے فرمایا کہ تین دن کے روزے رکھ لے یا ایک فرق (تین صاع) غلے سے چھ مسکینوں کو کھانا کھلا دے یا جو میسر ہو (بکری وغیرہ) اس کی قربانی کر دے۔“ (۲)

حالت احرام میں بیوی سے ہم بستری کا فدیہ

* اگر بیوی رضامند ہو تو ہم بستری کی صورت میں میاں بیوی دونوں کا حج باطل ہو جائے گا مگر انہیں اپنا یہ حج مکمل کرنا ہوگا۔

* آئندہ سال ان پر دوبارہ حج کرنا لازم ہوگا۔

(۱) [مسلم (۱۱۸۰) کتاب الحج: باب ما یباح للمحرم بحج أو عمرة]

(۲) [بخاری (۱۸۱۵) کتاب العمرة: باب قول الله تعالى: أو صدقة مسلم (۱۲۰۱)]

* آئندہ سال اس خدشہ کے پیش نظر کہ کہیں یہ دونوں دوبارہ پچھلے سال والی غلطی نہ کریں انہیں ایک دوسرے سے الگ رکھا جائے گا۔

* انہیں بطور فدیہ ایک ایک اونٹ قربان کرنا ہوگا۔

* اگر بیوی کو ہم بستری پر مجبور کیا گیا ہو تو جمہور علماء کے نزدیک اس کا اونٹ بھی شوہر پر ہی واجب ہوگا۔ جبکہ امام ابوحنیفہ رحمۃ اللہ علیہ اور امام محمد رحمۃ اللہ علیہ کے نزدیک ہر صورت میں دونوں اونٹوں کی قربانی شوہر پر ہی ہوگی۔ (۱)

(۱) حضرت عمر رضی اللہ عنہ حضرت علی رضی اللہ عنہ اور حضرت ابو ہریرہ رضی اللہ عنہ سے مروی ہے کہ ان سے ایسے آدمی کے متعلق دریافت کیا گیا جو حالتِ احرام میں اپنی بیوی سے ہم بستری کر بیٹھے۔ انہوں نے جواب میں کہا کہ دونوں میاں بیوی (باقی) مناسک حج ادا کریں حتیٰ کہ وہ اپنا حج مکمل کر لیں۔ پھر اگلے سال دوبارہ حج کریں اور انہیں قربانی بھی دینی ہوگی۔ حضرت علی رضی اللہ عنہ نے مزید فرمایا کہ پھر جب وہ اگلے سال حج کا احرام باندھیں تو انہیں (ایک دوسرے سے) جدا رکھا جائے حتیٰ کہ وہ دونوں اپنا حج مکمل کر لیں۔ (۲)

(۲) حضرت عبداللہ بن عباس رضی اللہ عنہما سے مروی ہے کہ ان سے ایسے آدمی کے متعلق دریافت کیا گیا جس نے منیٰ میں طوافِ افاضہ سے پہلے ہی اپنی بیوی سے ہم بستری کر لی۔ تو انہوں نے جواب میں کہا کہ وہ ایک اونٹ کی قربانی کرے۔ (۳)

شیخ سلیم ہلالی فرماتے ہیں کہ اگر کوئی محرم شخص اپنی بیوی سے جماع و ہم بستری کر بیٹھے تو اس کا حج باطل ہو جائے گا مگر اسے حج مکمل کرنا ہوگا اور آئندہ سال دوبارہ حج کرنا ہوگا۔ (۴) امام بغوی رحمۃ اللہ علیہ بھی اسی کے قائل ہیں۔ (۵) امام ابن حجر مہتمم نے دورانِ حج و عمرہ بحالتِ احرام مباح یا حرام شرمگاہ میں جماع کرنے کو کبیرہ گناہ کہا ہے۔ (۶) امام ابن قدامہ رحمۃ اللہ علیہ نے فرمایا ہے کہ اگر محرم شخص شرمگاہ میں جماع کرے تو انزال کرے یا نہ کرے ان دونوں (میاں بیوی) کا حج فاسد ہو گیا۔ اب اگر تو اس نے بیوی کو جماع پر مجبور کیا تھا تو اس پر بطور فدیہ ایک اونٹ کی قربانی ہے۔ لیکن اگر وہ اس پر رضامند تھی تو ان میں سے ہر ایک پر اونٹ کی قربانی لازم ہے۔ (۷) امام ابن منذر رحمۃ اللہ علیہ کا کہنا ہے کہ اہل علم نے اجماع کیا ہے کہ حالتِ احرام میں کسی بھی فعل کے ارتکاب سے حج فاسد نہیں ہوتا سوائے جماع و ہم بستری کے۔ (۸)

(۱) [مزید تفصیل کے لیے دیکھئے: شرح المہذب (۳۹۹/۷) الأم للشافعی (۳۴۱/۲) بدائع الصنائع (۲/۲۱۷/۲)]

[المبسوط (۱۸/۴) حاشیۃ الدسوقی علی الشرح الکبیر (۶۸/۲) ہدایۃ السائلک (۲/۶۲۶/۲)]

(۲) [موطا (۳۸۲-۳۸۱/۱) کتاب الحج: باب ہدی المحرم إذا أصاب أهله، بیہقی (۱۶۷/۵)]

(۳) [موطا (۳۸۴/۱) کتاب الحج: باب ہدی المحرم إذا أصاب أهله، بیہقی فی السنن الکبری (۵/۱۶۸/۵)]

(۴) [موسوعة المنہای الشرعیة (۲/۱۳۶/۲)] (۵) [شرح السنة (۷/۲۸۲/۷)]

(۶) [الرواجر (۱/۴۳۸/۱)] (۷) [المغنی لابن قدامة (۵/۱۶۵/۵)]

(۸) [ایضاً]

دوران احرام شکار کرنے کا فدیہ

- * شکار کا فدیہ یہ ہے کہ شکار کردہ جانور کے بدلے اس جیسا جانور بطور فدیہ قربان کیا جائے۔
- * یہ فیصلہ دو عادل شخص کریں گے کہ کون سا جانور شکار کردہ جانور کا بدل ہے۔ اونٹ، گائے یا بھڑ بکری۔
- * بدل مقرر کرنے کے بعد اس جانور کو حرم میں کسی جگہ قربان کر کے اس کا گوشت حدود حرم میں ہی مساکین میں تقسیم کر دیا جائے گا۔

- * اگر وہ جانور میسر نہ ہو جسے بدل قرار دیا گیا ہے تو حضرت ابن عباس رضی اللہ عنہما کے فتوے کے مطابق بکری کے عوض 6 مساکین کو کھانا کھلایا جائے گا اور اگر یہ بھی ممکن نہ ہو 3 روزے رکھے جائیں گے۔ گائے کے عوض 20 مساکین کو کھانا کھلایا جائے گا اور اگر اس کی طاقت نہ ہو تو 20 روزے رکھے جائیں گے۔ اونٹ کے عوض 30 مساکین کو کھانا کھلایا جائے گا اور اگر اس کی توفیق نہ ہو تو 30 روزے رکھے جائیں گے۔ (۱)

ارشاد باری تعالیٰ ہے کہ ﴿وَمَنْ قَتَلَهُ مِنْكُمْ مُتَعَدًّا فَجَزَاءٌ مِّثْلُ... ذُو النِّفَاقِ﴾ [المائدة:

۹۰] ”تم میں سے جو شخص اسے (یعنی شکار کو) جان بوجھ کر قتل کرے گا تو اس پر فدیہ واجب ہوگا جو کہ مساوی ہوگا اس جانور کے جس کو اس نے قتل کیا ہے۔ اس کا فیصلہ تم میں سے دو معتبر شخص کر دیں۔ خواہ وہ فدیہ خاص چوپایوں میں سے ہو جو نیاز کے طور پر کعبہ تک پہنچایا جائے اور خواہ کفارہ مساکین کو دے دیا جائے اور خواہ اس کے برابر روزے رکھ لیے جائیں۔ تاکہ اپنے کیے کی شامت کا مزہ چکھے۔ اللہ تعالیٰ نے گزشتہ (گناہ) کو معاف کر دیا اور جو شخص پھر ایسی ہی حرکت کرے گا تو اللہ تعالیٰ انتقام لے گا اور اللہ تعالیٰ زبردست انتقام لینے والا ہے۔“

جمہور اہل علم کا کہنا ہے کہ بھول کر یا غلطی سے بھی قتل ہو جائے تو فدیہ واجب ہوگا۔ یاد رہے کہ جانور کے مساوی ہونے سے مراد خلقت یعنی قد و قامت میں مساوی ہونا ہے، قیمت میں مساوی ہونا نہیں۔ جمہور علماء، امام احمد، امام شافعی اور امام مالک رضی اللہ عنہم اسی کے قائل ہیں۔ مثلاً اگر ہرن کو قتل کیا ہے تو اس کی مثل بکری ہے۔ گائے کی مثل نیل گائے ہے وغیرہ۔ احناف کا موقف اس کے برخلاف ہے یعنی ان کے نزدیک مساوی ہونے سے مراد صرف قیمت میں مساوی ہونا ہے۔ (۲)



(۱) [تفسیر ابن کثیر (۲/۶۱۸)]

(۲) [تفسیر فتح القدیر (۲/۷۷-۷۸) تفسیر فتح البیان (۲/۳۱۴) الروضة الندية (۱/۶۰۸)]

تلبیہ کا بیان

باب التلبیة

تلبیہ کا حکم

حضرت اُم سلمہ رضی اللہ عنہا بیان کرتی ہیں کہ میں نے رسول اللہ ﷺ کو یہ فرماتے ہوئے سنا کہ ﴿يَا آلَ مُحَمَّدٍ! مَنْ حَجَّ مِنْكُمْ فَلْيَهْلُ بِعُمْرَةٍ فِي حَجَّةٍ﴾ ”اے محمد کے گھر والو! تم میں سے جو حج کرے وہ حج میں عمرہ کا تلبیہ پکارے (یعنی تہج کرے)۔“ (۱)

شیخ حسین بن عودہ کا کہنا ہے کہ اس حدیث میں موجود حکم کی وجہ سے تلبیہ کہنا واجب ہے اور جہاں تک مجھے علم ہے کسی ایک صحابی نے بھی تلبیہ نہیں چھوڑا۔ (۲) اس کے حکم میں فقہانے اختلاف کیا ہے۔ امام شافعی اور امام احمد رضی اللہ عنہما نے اسے سنت کہا ہے۔ مالکیہ کا کہنا ہے کہ یہ واجب ہے اور اسے چھوڑنے والے پر ایک جانور ذبح کرنا لازم ہے اور امام ابو حنیفہ رضی اللہ عنہ نے فرمایا ہے کہ تلبیہ احرام کی شرائط میں سے ہے۔ اس کے بغیر احرام صحیح نہیں ہوتا۔ (۳)

تلبیہ کہنے کی فضیلت

حضرت سہل بن سعد رضی اللہ عنہ سے مروی ہے کہ رسول اللہ ﷺ نے فرمایا ﴿مَا مِنْ مُلَبِّ يُلَبِّي إِلَّا لَبِيَ مَا عَنْ يَمِينِهِ وَشِمَالِهِ مِنْ حَجْرٍ أَوْ شَجَرٍ أَوْ مَدْرٍ حَتَّى تَنْقَطِعَ الْأَرْضُ مِنْ هَاهُنَا وَهَاهُنَا﴾ ”جب کوئی تلبیہ کہنے والا تلبیہ کہتا ہے تو اس کے دائیں اور بائیں جانب زمین کے آخری کناروں تک تمام پتھر درخت اور کنگریاں سب لپیک پکارتے ہیں (جس کا اجر بھی تلبیہ کہنے والے کو ملتا ہے)۔“ (۴)

تلبیہ کے الفاظ

(۱) حضرت ابن عمر رضی اللہ عنہما سے مروی ہے کہ رسول اللہ ﷺ کا تلبیہ ان الفاظ میں تھا ﴿لَبَّيْكَ اللَّهُمَّ لَبَّيْكَ، لَبَّيْكَ لَا شَرِيكَ لَكَ لَبَّيْكَ، إِنَّ الْحَمْدَ وَالنَّعْمَةَ لَكَ وَالْمُلْكَ، لَا شَرِيكَ لَكَ﴾ ”حاضر ہوں اے اللہ! حاضر ہوں میں، تیرا کوئی شریک نہیں حاضر ہوں، تمام حمد و تعریف تیرے لیے ہی ہے اور تمام نعمتیں تیری طرف سے ہی ہیں۔ بادشاہی تیری ہی ہے، تیرا کوئی شریک نہیں۔“ (۵)

(۱) [صحیح: الصحیحہ (۲۴۶۹) ابن حبان (۲۳۱/۹) شرح معانی الآثار (۳۷۹/۱) احمد (۲۹۷/۶)]

(۲) [الموسوعة الفقهية الميسرة (۳۴۴/۴)]

(۳) [المغنی (۱۰۰/۵) نیل الأوطار (۲۳۰/۳) الہدایة (۱۳۸/۱) بدایة المحتد (۲۶۸/۱)]

(۴) [صحیح: صحیح ابن ماجہ (۲۳۶۳) کتاب المناسک: باب التلبیة، ابن ماجہ (۲۹۲۱) ترمذی (۸۲۸)]

(۵) [بخاری (۱۰۵۹) کتاب الحج: باب التلبیة، مسلم (۱۸۴) ابو داؤد (۱۸۱۲) ترمذی (۸۲۵)]

(2) حضرت ابو ہریرہ رضی اللہ عنہ سے مروی ایک دوسری روایت میں نبی کریم صلی اللہ علیہ وسلم کے تلبیہ کے یہ الفاظ بھی موجود ہیں ﴿لَبَّيْكَ إِلَهَ الْحَقِّ﴾ ”حاضر ہوں میں اے معبود برحق!“ (۱)

تلبیہ کے الفاظ میں زیادتی

(1) نافع رضی اللہ عنہ بیان کرتے ہیں کہ حضرت ابن عمر رضی اللہ عنہما نبی کریم صلی اللہ علیہ وسلم کے تلبیہ کے الفاظ کے ساتھ ان الفاظ کا اضافہ کر لیا کرتے تھے ﴿لَبَّيْكَ لَبَّيْكَ لَبَّيْكَ وَ سَعْدَيْكَ وَ الْخَيْرُ يَدَيْكَ لَبَّيْكَ وَ الرَّعْبَاءُ إِلَيْكَ وَ الْعَمَلُ﴾ ”حاضر ہوں میں حاضر ہوں میں حاضر ہوں میں اور سعادت سب تیری ہی طرف سے ہے اور خیر تیرے ہی ہاتھوں میں ہے۔ حاضر ہوں میں اور تیری ہی طرف رغبت کرتا ہوں اور عمل تیرے لیے ہی ہے۔“ (۲)

(2) ایک دوسری روایت میں ہے کہ حجۃ الوداع کے موقع پر کچھ لوگ تلبیہ پکارتے ہوئے نبی کریم صلی اللہ علیہ وسلم کی لبیک میں ان الفاظ کا اضافہ کرتے ﴿لَبَّيْكَ ذَا الْمَعَارِجِ ، لَبَّيْكَ ذَا الْقَوَاصِلِ﴾ ”حاضر ہوں میں اے سیڑھیوں والے۔ حاضر ہوں میں اے عظیم انعام و احسان والے۔“ لیکن آپ یہ الفاظ سننے کے باوجود انہیں کچھ نہ کہتے۔ (۳)

(شیخ حسین بن عودہ) اگرچہ تلبیہ کے الفاظ میں زیادتی جائز تو ہے کیونکہ نبی کریم صلی اللہ علیہ وسلم نے اس سے نہیں روکا لیکن افضل آپ صلی اللہ علیہ وسلم کے الفاظ تلبیہ کو اختیار کرنا ہی ہے۔ (۴)

مردوں کو اونچی آواز سے تلبیہ کہنا چاہیے

(1) حضرت ابوسعید خدری رضی اللہ عنہ نے فرمایا کہ ﴿خَرَجْنَا مَعَ رَسُولِ اللَّهِ ﷺ نَصْرُخَ بِالْحَجِّ صُرَاخًا﴾ ”ہم رسول اللہ صلی اللہ علیہ وسلم کے ساتھ نکلے ہم زور زور سے حج کا تلبیہ پکارتے تھے۔“ (۵)

(2) حضرت انس رضی اللہ عنہ سے مروی ہے کہ ﴿كُنْتُ رَدِيفَ أَبِي طَلْحَةَ وَإِنَّهُمْ لَيَصْرُخُونَ بِهِمَا جَمِيعًا: الْحَجَّ وَالْعُمْرَةَ﴾ ”میں ابو طلحہ رضی اللہ عنہ کے پیچھے سوار تھا جبکہ صحابہ کرام اور نبی کریم صلی اللہ علیہ وسلم حج اور عمرہ دونوں کا اکٹھا تلبیہ زور زور سے پکارتے تھے۔“ (۶)

(3) خلد بن سائب اپنے والد (حضرت سائب رضی اللہ عنہ) سے روایت کرتے ہیں کہ رسول اللہ صلی اللہ علیہ وسلم نے فرمایا ﴿آتَانِي جَبْرِئِيلُ فَأَمَرَنِي أَنْ أَمُرَ أَصْحَابِي أَنْ يَرْفَعُوا أَصْوَاتَهُمْ بِالتَّلْبِيَةِ﴾ ”میرے پاس حضرت جبرئیل عليه السلام آئے، میرے پاس حضرت جبرئیل عليه السلام

(۱) [صحيح: صحيح نسائي، نسائي (۲۷۵۳) كتاب مناسك الحج: باب إذا أهل بعمره هل يجعل معها حجا]

(۲) [مسلم (۱۱۸۴) كتاب الحج: باب التلبية وصفتها و وقتها]

(۳) [صحيح: صحيح ابو داود (۱۵۹۸) كتاب المناسك: باب كيف التلبية: ابو داود (۱۸۱۳)]

(۴) [الموسوعة الفقهية الميسرة (۳۴۵/۴)]

(۵) [مسلم (۱۲۴۷) كتاب الحج: باب التفسير في العمرة: ابن حبان (۳۷۹۳) احمد (۱۱۰۱۴)]

(۶) [بخاری (۲۹۸۶) كتاب الجهاد والسير: باب الارتاد في الغزو والحج]

تشریف لائے اور مجھے حکم دیا کہ میں اپنے ساتھیوں کو بلند آواز سے تلبیہ کہنے کا حکم دوں۔“ (۱)
 (عبد اللہ رحمانی مبارکپوری رحمۃ اللہ علیہ) عورت بلند آواز سے تلبیہ نہ پکارے کیونکہ اس کی آواز فتنہ ہے اس لیے اسے
 چاہیے کہ وہ صرف اتنی آواز سے ہی تلبیہ کہے جسے وہ خود سن سکے یہی اس کے لیے کافی ہے۔ (۲)
 (عبدالرحمن مبارکپوری رحمۃ اللہ علیہ) حدیث اس بات پر دلالت کرتی ہے کہ اونچی آواز۔ تلبیہ پکارنا مستحب ہے
 اور یہی جمہور کا قول ہے۔ (۳)

بلند آواز سے تلبیہ کہنا اجر میں اضافے کا باعث ہے

حضرت ابو بکر صدیق رضی اللہ عنہ سے مروی ہے کہ ﴿أَنَّ النَّبِيَّ ﷺ سُئِلَ أَيُّ الْحَجِّ أَفْضَلُ؟ قَالَ: أَلْعَجُّ
 وَالشَّجُّ﴾ ”نبی کریم صلی اللہ علیہ وسلم سے دریافت کیا گیا کہ کون سا حج افضل ہے؟ آپ نے فرمایا: جس میں بلند آواز سے
 تلبیہ پکارا جائے اور قربانی دی جائے۔“ (۴)

تلبیہ کب ختم کیا جائے گا؟

حجرہ عقبہ کو کنکریاں مارنے کے بعد تلبیہ ختم کر دیا جائے گا جیسا کہ حضرت ابن عباس رضی اللہ عنہما اور حضرت اسامہ
 بن زید رضی اللہ عنہما سے مروی ہے کہ ﴿لَمْ يَزَلِ النَّبِيُّ ﷺ يَلْبِي حَتَّى رَمَى جَمْرَةَ الْعُقْبَةِ﴾ ”نبی کریم صلی اللہ علیہ وسلم حجرہ
 عقبہ کو کنکریاں مارنے تک تلبیہ کہتے رہے۔“ (۵)

فقہاء نے تلبیہ چھوڑنے کے وقت میں اختلاف کیا ہے۔ امام احمد رحمۃ اللہ علیہ نے فرمایا ہے کہ حجرہ عقبہ کو کنکریاں
 مارنے سے فراغت کے ساتھ ہی تلبیہ ختم ہو جائے گا۔ جمہور کا کہنا ہے کہ پہلی کنکری مارنے پر ہی تلبیہ ختم ہو جائے
 گا۔ (۶) امام نووی رحمۃ اللہ علیہ نے فرمایا ہے کہ جمہور کا موقف اتباع سنت کے زیادہ لائق ہے۔ (۷) امام بیہقی رحمۃ اللہ علیہ اس
 روایت کے متعلق فرماتے ہیں جس میں مذکور ہے ”آپ صلی اللہ علیہ وسلم ہر کنکری کے ساتھ تکبیر کہتے“ کہ اس میں یہ ثبوت
 ہے کہ آپ نے پہلی کنکری کے ساتھ ہی تلبیہ ختم کر دیا تھا (کیونکہ) پھر آپ ہر کنکری کے ساتھ تکبیر کہتے
 تھے۔ (۸) علاوہ ازیں وہ روایت بھی اس کی مؤقف کی تائید کرتی ہے جسے حضرت عبداللہ بن مسعود رضی اللہ عنہ نے روایت

(۱) [صحیح: صحیح ابن ماجہ (۲۳۶۶) صحیح ابو داؤد (۱۰۹۲) ابن ماجہ (۲۹۲۲) ابو داؤد (۱۸۱۴)]

(۲) [مرعاۃ المفاتیح (۳۴۰/۶)] (۳) [تحفة الأوحادی (۶۶۱/۳)]

(۴) [صحیح: صحیح ابن ماجہ (۲۳۶۶) الصحیحہ (۱۵۰۰) ترمذی (۸۲۷) کتاب الحج، ابن ماجہ (۲۹۲۴)]

(۵) [بخاری (۱۶۸۷/۱۶۸۷) کتاب الحج: باب التلبیة والتکبیر، مسلم (۱۲۸۱) ابو داؤد (۵۸۱۵)]

(۶) [سبل السلام (۹۹۲/۲)] (۷) [شرح مسلم للنووی (۳۲/۵)]

(۸) [السنن الکبری للبیہقی (۲۲۴/۵)]

کیا ہے۔ وہ بیان کرتے ہیں کہ ﴿رَمَقْتُ النَّبِيَّ ﷺ فَلَمْ يَزَلْ يُلِينِي حَتَّى رَمَى جَمْرَةَ الْعَقَبَةِ بِأَوَّلِ حَصَاةٍ﴾ ”میں نے نبی کریم ﷺ کو دیکھا آپ جمرہ عقبہ کو پہلی ننگری مارنے سے ابسیہ پکارتے رہے۔“ (۱)
 قابل ترجیح رائے امام احمد رحمہ اللہ وغیرہ کی ہے۔ جیسا کہ صحیح ابن خزیمہ کی یہ روایت اسی کو ثابت کرتی ہے ﴿ثُمَّ قَطَعَ التَّلْبِيَةَ مَعَ آخِرِ حَصَاةٍ﴾ ”پھر آپ ﷺ نے آخری ننگری (پھینکنے) کے ساتھ ہی تلبیہ ختم کر دیا۔“ (۲)
 امام شوکانی اور علامہ عبدالرحمن مبارکپوری رحمہما نے امام احمد کے موقف کو ہی ترجیح دی ہے۔ (۳)
 عمرے میں تلبیہ کب ختم کیا جائے؟

دورانِ عمرہ طواف شروع کرنے سے پہلے تلبیہ ختم کر دینا چاہیے جیسا کہ حضرت عبداللہ بن عباس رضی اللہ عنہما سے مروی ہے کہ ﴿أَنَّهُ كَانَ يُمَسِّكُ عَنِ التَّلْبِيَةِ فِي الْعُمْرَةِ إِذَا اسْتَلَمَ الْحَجَرَ﴾ ”نبی کریم ﷺ عمرے میں حجر اسود کا استلام کرتے ہی تلبیہ ختم کر دیتے۔“ (۴) اس حدیث کو نقل کرنے کے بعد امام ترمذی رحمہ اللہ رقمطراز ہیں کہ اہل علم کی اکثریت کا اسی پر عمل ہے۔ مزید فرماتے ہیں کہ امام سفیان، امام شافعی، امام احمد اور امام اسحاق رحمہم بھی اسی کے قائل ہیں۔

تلبیہ کے بعد دعا کے متعلق ایک ضعیف روایت

عمارہ بن خزیمہ بن ثابت اپنے والد سے روایت کرتے ہیں وہ نبی کریم ﷺ سے بیان کرتے ہیں کہ ﴿أَنَّهُ كَانَ إِذَا فَرَغَ مِنْ تَلْبِيَتِهِ سَأَلَ اللَّهَ رِضْوَانَهُ وَالْجَنَّةَ وَاسْتَعْفَاهُ بِرَحْمَتِهِ مِنَ النَّارِ﴾ ”جب آپ ﷺ تلبیہ سے فارغ ہوتے تو اللہ تعالیٰ سے اس کی رضامندی اور جنت کا سوال کرتے اور اللہ کی رحمت کے ساتھ (جہنم کی) آگ سے پناہ مانگتے۔“ (۵)

(۱) [ابن خزيمة (۲۸۸۶) بسند صحيح لغيره، السنن الكبرى للبيهقي (۲۲۴/۵) (۹۶۰۳)]

(۲) [ابن خزيمة (۲۸۸۷) السنن الكبرى للبيهقي (۱۳۷/۵)]

(۳) [نبيل الأوطار (۳۶۱/۴) تحفة الأحوذى (۷۹۴/۳)]

(۴) [ترمذی (۹۱۹) كتاب الحج: باب ما جاء مني تقطع التلبية في العمرة، ابو داود (۱۸۱۷)] اس حدیث کو شیخ البانی نے مرفوعاً ضعیف جبکہ حضرت ابن عباس رضی اللہ عنہما پر موقوفاً صحیح کہا ہے۔ [ضعیف ترمذی (۱۵۸) ضعف ابو داود (۳۱۶)]

(۵) [ضعيف جلد۱: هداية الرواة (۲۴۸۵) (۵۴/۳) مسند شافعی (۱۵۷/۲) بیہقی (۴۶/۵) دارقطنی (۲۳۸/۲) شیخ البانی فرماتے ہیں کہ اس روایت کی سند میں ”صالح بن محمد بن زائدہ“ راوی ضعیف ہے۔ امام شوکانی فرماتے ہیں کہ حدیث خزیمہ کی سند میں ”صالح بن محمد بن زائدہ مدنی“ راوی ضعیف ہے۔ [نبيل الأوطار (۳۳۱/۳)]

حافظ ابن حجر نے اسے ضعیف کہا ہے۔ [تقریب التہذیب (۳۱۹۳) امام بخاری نے اسے منکر الحدیث کہا ہے اور امام ابوحاتم نے اسے ضعیف الحدیث کہا ہے۔ [التاریخ الصغیر (۱۰۳/۲) الحرج والتعديل (۴۱۱/۴)]

باب ما يستحب لدخول مكة و البيت

مکہ اور بیت اللہ میں داخلے کے لیے مستحب افعال کا بیان

وادی ذی طوی میں رات گزارنا

حضرت عبداللہ بن عمر رضی اللہ عنہما بیان کرتے ہیں کہ ﴿ اَنَّ رَسُوْلَ اللّٰهِ ﷺ كَانَ يَنْزِلُ بِذِي طُوًى وَ يَبِيْتُ بِهٖ حَتّٰى يَصْلٰى الصُّبْحَ حِيْنَ يَقْدَمُ مَكَّةَ ﴾ ” بلاشبہ رسول اللہ ﷺ جب مکہ تشریف لاتے تو وادی ذی طوی میں اتار کر وہاں رات گزارتے اور نماز فجر بھی وہیں ادا فرماتے۔“ (۱)

غسل کرنا

نافع رضی اللہ عنہ بیان کرتے ہیں کہ حضرت عبداللہ بن عمر رضی اللہ عنہما جب حدود حرم کے قریب پہنچتے تو تلبیہ کہنے سے رک جاتے۔ رات ذی طوی میں گزارتے، صبح کی نماز وہیں ادا فرماتے اور غسل کرتے (پھر مکہ میں داخل ہوتے) اور بیان کرتے تھے کہ نبی کریم ﷺ بھی اسی طرح کیا کرتے تھے۔ (۲)

امام ترمذی رضی اللہ عنہ فرماتے ہیں کہ امام شافعی رضی اللہ عنہ بھی اسی کے قائل ہیں کہ مکہ میں داخلے کے لیے غسل مستحب ہے۔ (۳) امام ابن قدامہ رضی اللہ عنہ نے فرمایا ہے کہ مکہ میں داخلے کے لیے غسل مستحب ہے۔ (۴) شیخ عبداللہ بسام رضی اللہ عنہ رقمطراز ہیں کہ مکہ میں داخلے کے وقت غسل مستحب ہے۔ حافظ ابن حجر رضی اللہ عنہ ”فتح الباری“ میں رقمطراز ہیں کہ امام ابن منذر رضی اللہ عنہ نے فرمایا ہے کہ تمام علماء کے نزدیک مکہ میں داخلے کے وقت غسل مستحب ہے۔ (۵)

دن کے وقت مکہ میں داخل ہونا

حضرت ابن عمر رضی اللہ عنہما بیان کرتے ہیں کہ ﴿ بَاتَ النَّبِيُّ ﷺ بِذِي طُوًى حَتّٰى اُصْبَحَ ثُمَّ دَخَلَ مَكَّةَ وَكَانَ ابْنُ عَمْرٍو يَفْعَلُهُ ﴾ ”نبی کریم ﷺ نے ذی طوی میں رات گزاری۔ پھر صبح ہوئی تو آپ مکہ میں داخل ہوئے۔ حضرت ابن عمر رضی اللہ عنہما بھی اسی طرح کیا کرتے تھے۔“ (۶)

ثنیۃ علیا کی جانب سے مکہ میں داخل ہونا

حضرت عبداللہ بن عمر رضی اللہ عنہما سے مروی ہے کہ ﴿ اَنَّ رَسُوْلَ اللّٰهِ ﷺ دَخَلَ مَكَّةَ مِنْ كَدَاءِ مِنَ الثَّنِيَّةِ

(۱) [مسلم (۱۲۵۹) کتاب الحج : باب استحباب المبيت بذی طوی عند إرادة دخول مكة]

(۲) [بخاری (۱۵۷۳) کتاب الحج : باب الاغتسال عند دخول مكة ابو داود (۱۸۶۵)]

(۳) [جامع ترمذی (بعد الحديث / ۸۵۲)] (۴) [المغنی لابن قدامة (۲۰۹/۵)]

(۵) [توضیح الأحکام شرح بلوغ المرام (۱۳۵۴)]

(۶) [بخاری (۱۵۷۴) کتاب الحج : باب دخول مكة نهارا أو ليلا]

الْعُلْيَا النَّبِيُّ بِالْبَطْحَاءِ وَيَخْرُجُ مِنَ الثَّنِيَّةِ السُّفْلَى ﴿ رسول اللہ ﷺ ”ثنيه عليا“ (اوپر والی گھاٹی یعنی جنت المعلیٰ) مقام کداء کی طرف سے مکہ میں داخل ہوتے جو بطحاء میں ہے اور ثنیہ سفلی (نیچے والی گھاٹی یعنی باب شیبکہ) کی طرف سے نکلتے تھے۔“ (۱)

باب بنی شیبہ سے مسجد حرام میں داخل ہونا

حضرت ابن عباس رضی اللہ عنہما بیان کرتے ہیں کہ ﴿ اَنَّ رَسُولَ اللَّهِ ﷺ لَمَّا قَدِمَ فِي عُقَدِ قُرَيْشٍ ، فَلَمَّا دَخَلَ مَكَّةَ دَخَلَ مِنْ هَذَا الْبَابِ الْأَعْظَمِ ﴾ ”قریش سے معاہدہ کے مطابق جب رسول اللہ ﷺ مکہ تشریف لائے تو (مسجد حرام میں) اسی عظیم دروازے (باب بنی شیبہ) سے داخل ہوئے۔“ (۲)

(ابن قدامہ رحمہ اللہ) باب بنی شیبہ سے مسجد حرام میں داخل ہونا مستحب ہے۔ (۳)

□ واضح رہے کہ مسجد حرام کی توسیع ہو جانے کے باعث اب ”باب بنی شیبہ“ باب السلام کے سامنے ہے یعنی اگر کوئی حاجی یا معتمر باب السلام سے داخل ہو اور مسجد حرام کی جانب چلتا جائے تو وہ باب بنی شیبہ سے از خود داخل ہو جائے گا۔

مسجد حرام میں داخل ہوتے وقت یہ دعا پڑھنا

﴿ بِسْمِ اللَّهِ ، وَ الصَّلَاةِ وَ السَّلَامِ عَلَى رَسُولِ اللَّهِ ، اَللَّهُمَّ افْتَحْ لِيْ اَبْوَابَ رَحْمَتِكَ ﴾ (میں) اللہ کے نام کے ساتھ (مسجد میں داخل ہوتا ہوں)۔ اور رسول اللہ ﷺ پر اللہ تعالیٰ کی رحمت اور سلامتی ہو۔ اے اللہ! میرے لیے اپنی رحمت کے دروازے کھول دے۔“ (۴)

نمازیوں کے آگے سے گزرنے کا گناہ

مسجد حرام یا مسجد نبوی میں بھی نمازیوں کے آگے سے گزرنے کا وہی گناہ ہے جو گناہ عام مساجد میں ان کے آگے سے گزرنے کا ہے۔ اس لیے جہاں تک ہو سکے اس عمل سے پرہیز کرنا چاہیے۔ حدیث نبوی ہے کہ ﴿ لَوْ يَعْلَمُ الْمَارِئِينَ بِيَدِي الْمُصَلِّي مَاذَا عَلَيْهِ مِنَ الْإِثْمِ لَكَانَ أُنْ يَقِفُ أَرْبَعِينَ خَيْرًا لَهُ مِنْ أَنْ يَمُرَّ بَيْنَ يَدَيْهِ ﴾ ”اگر نمازی کے آگے سے گزرنے والے کو یہ معلوم ہو جائے کہ اس کام کا کتنا گناہ ہے تو اسے نمازی

(۱) |بخاری (۱۰۷۶) کتاب الحج: باب من أين يدخل مكة' مسلم (۱۲۰۷) ابو داود (۱۸۶۶)

(۲) |صحيح: صحيح ابن خزيمة (۲۷۰۰) كتاب الحج: باب استحباب دخول المسجد من باب بنى شيبه]

(۳) |المغنى لابن قدامة (۲۱۰/۵)

(۴) |صحيح: صحيح ابن ماجه (۶۲۵) كتاب المساجد: باب الدعاء عند دخول المسجد' ابن ماجه (۷۷۱)

ترمذی (۳۱۴) مسلم (۷۱۳) كتاب صلاة المسافرين: باب ما يقول إذا دخل المسجد]

کے آگے سے گزرنے کے مقابلے میں چالیس (سال) تک وہاں کھڑا رہنا زیادہ پسند ہو۔“ مسند بزار میں ایک دوسری سند ہے کہ ﴿ اُرْبَعِينَ خَرِيْفًا ﴾ ”چالیس خزاں“ (تک کھڑا رہنا پسند ہو)۔ (۱)

نمازیوں کو مسجد حرام میں بھی سترہ کا التزام کرنا چاہیے

جیسا کہ صحیح احادیث میں رسول اللہ ﷺ کا یہی حکم موجود ہے۔ چنانچہ آپ نے فرمایا ﴿ اِذَا صَلَّى اَحَدُكُمْ فَلْيَصِلْ اِلَى سِتْرَةٍ وَاَلْيَدُنْ مِنْهَا ﴾ ”جب تم میں سے کوئی نماز پڑھے تو سترے کی طرف نماز پڑھے اور اس کے قریب ہو (کر کھڑا ہو)۔ (۲) اور ایک دوسری روایت میں ہے کہ ﴿ لَيْسَتِيْرٌ اَحَدُكُمْ فِي الصَّلَاةِ وَاَلَوْ بِسَهْمٍ ﴾ ”تمہیں نماز میں سترہ ضرور قائم کرنا چاہیے خواہ ایک تیرا ہی ہو۔“ (۳)

□ بعض حضرات کا موقف یہ ہے کہ مسجد حرام میں نمازی کو اپنے سامنے سترہ رکھنے کی کوئی ضرورت نہیں۔ ان کی دلیل وہ روایت ہے جس میں مذکور ہے کہ ”کسی صحابی نے نبی کریم ﷺ کو باب بنی سہم کے قریب نماز پڑھتے دیکھا۔ لوگ آپ کے سامنے سے گزر رہے تھے اور لوگوں اور آپ کے درمیان کوئی سترہ نہ تھا۔“ لیکن یاد رہے کہ اس روایت کے ضعیف ہونے کی وجہ سے یہ موقف درست نہیں۔ (۴)

مسجد حرام میں ممنوعہ اوقات میں طواف اور نماز کی ادائیگی

حضرت جبیر بن مطعم رضی اللہ عنہ سے مروی ہے کہ رسول اللہ ﷺ نے فرمایا ﴿ يَا بَنِي عَبْدِ مَنَافٍ لَا تَمْنَعُوا اَحَدًا طَافَ بِهَذَا الْبَيْتِ وَصَلَّى اَيَّةَ سَاعَةٍ شَاءَ مِنْ لَيْلٍ اَوْ نَهَارٍ ﴾ ”اے عبد مناف کی اولاد! بیت اللہ کا طواف کرنے والے کسی شخص کو منع نہ کرو اور نہ کسی نماز پڑھنے والے کو (نماز پڑھنے سے) خواہ وہ شب و روز کی کسی گھڑی میں یہ کام کرے۔“ (۵)

مسجد حرام میں تَحِيَّةُ الْمَسْجِدِ کا حکم

”تَحِيَّةُ الْمَسْجِدِ“ سے مراد مسجد میں بیٹھنے سے پہلے ادا کیے جانے والے دو نفل ہیں۔ ان دو رکعتوں کی ادائیگی کا نبی کریم ﷺ نے حکم دیا ہے۔ لہذا عام مساجد کی طرح مسجد حرام میں بیٹھنے سے پہلے بھی ان دو رکعتوں کا

(۱) |بخاری (۵۱۰) کتاب الصلاة: باب اثم العمار بين بدى المصلى 'مسلم (۵۰۷) أبو داود (۷۰۱)|

(۲) |حسن: صحيح أبو داود (۲۴۶) كتاب الصلاة، أبو داود (۶۹۸) ابن ماجه (۹۵۴) البيهقي (۲۶۷/۲)|

(۳) |صحيح: أحمد (۴۰۴/۳) أبو يعلى (۲۳۹/۲) المجموع (۶۱۱/۲) |الامام شافعي بیان کرتے ہیں کہ احمد کی اس حدیث کے) کے رجال صحیح کے رجال ہیں۔ شیخ احمد شاکر کہتے ہیں کہ مسند احمد میں یہ حدیث دو صحیح سندوں کے ساتھ موجود ہے۔

[التعليق على الترمذی (۱۵۸/۲)] |شيخ محمد صفي حلاق نے اسے حسن کہا ہے۔ [التعليق على سبل السلام (۳۲۹/۱)]

(۴) |ضعيف: ضعيف أبو داود (۴۳۷) كتاب المناسك: باب في مكة 'أبو داود (۲۰۱۶)|

(۵) |صحيح: صحيح ترمذی (۶۸۸) أبو داود (۱۸۹۴) ترمذی (۸۶۸) نسائي (۲۹۲۴) أحمد (۸۰/۴)|

الترام کرنا چاہیے۔ یاد رہے کہ یہ حکم ان لوگوں کے لیے ہے جو محرم نہیں ہیں۔ البتہ وہ حضرات جو حج یا عمرہ کا احرام باندھے ہوئے ہیں انہیں چاہیے کہ اگر کسی فرض نماز کا وقت نہ ہو تو وہ آتے ہی سب سے پہلے طواف کریں کیونکہ نبی کریم ﷺ کی یہی سنت ہے۔ جیسا کہ حضرت عروہ بن زبیر رضی اللہ عنہ بیان کرتے ہیں کہ ”نبی کریم ﷺ نے حج ادا کیا۔ مجھے حضرت عائشہ رضی اللہ عنہا نے خبر دی کہ جب آپ مکہ مکرمہ تشریف لائے تو آپ نے پہلے جو کام کیا وہ یہ تھا کہ آپ نے وضو کیا، اس کے بعد بیت اللہ کا طواف کیا۔ آپ کا عمرہ نہیں تھا (کیونکہ آپ قارن تھے)۔ پھر نبی کریم ﷺ کے بعد حضرت ابوبکر رضی اللہ عنہ نے حج کیا تو انہوں نے پہلا کام جو کیا وہ بیت اللہ کا طواف تھا لیکن عمرہ نہ تھا۔ پھر حضرت عمر رضی اللہ عنہ اور پھر حضرت عثمان رضی اللہ عنہ نے بھی اسی طرح کیا۔“ (۱)

بیت اللہ کو دیکھ کر ہاتھ اٹھانا ثابت نہیں

کیونکہ ابن جریج کی جس روایت میں ہے کہ نبی کریم ﷺ جب بیت اللہ شریف کو دیکھتے تو اپنے دونوں ہاتھ اٹھاتے اور یہ دعا کرتے ”اللَّهُمَّ زِدْ هَذَا الْبَيْتَ تَشْرِيفًا وَتَعْظِيمًا وَتَكْرِيمًا وَمَهَابَةً وَرِدْ مَنْ شَرَفَهُ وَكَرَّمَهُ مِمَّنْ حَجَّهُ وَاعْتَمَرَهُ تَشْرِيفًا وَتَعْظِيمًا وَتَكْرِيمًا وَرِبًّا“ وہ روایت منقطع ہونے کی وجہ سے ضعیف ونا قابل حجت ہے۔ (۲)

(شوکانی رحمہ اللہ) حاصل کلام یہ ہے کہ کوئی ایسی چیز ثابت نہیں ہے جو بیت اللہ کو دیکھتے وقت دونوں ہاتھ اٹھانے کی مشروعیت پر دلالت کرتی ہو اور یہ ایک شرعی حکم ہے جو دلیل کے بغیر ثابت نہیں ہو سکتا۔ (۳)

بیت اللہ کو دیکھ کر دعا کرنا

اس ضمن میں نبی کریم ﷺ سے تو کچھ ثابت نہیں البتہ حضرت عمر رضی اللہ عنہ کے متعلق مروی ہے کہ جب وہ بیت اللہ شریف کو دیکھتے تو یہ دعا کرتے ﴿اللَّهُمَّ أَنْتَ السَّلَامُ وَمِنْكَ السَّلَامُ فَحَيِّنَا رَبَّنَا بِالسَّلَامِ﴾ ”اے اللہ! تو ہی سلامتی والا ہے اور تیری طرف سے ہی سلامتی ہے لہذا اے پروردگار! تو ہمیں سلامتی کے ساتھ ہی زندہ رکھ۔“ (۴)

(۱) [بخاری (۱۶۴۱) کتاب الحج: باب الطواف علی وضوء، مسلم (۱۲۳۵) ابن حبان (۳۸۰۸)]

(۲) [مسند شافعی (۳۳۹/۱) کتاب الأم (۲۵۲/۲) بیہقی فی السنن الکبری (۷۳/۵) امام شوکانی فرماتے ہیں کہ ابن جریج کی حدیث میں ابن جریج اور نبی کریم ﷺ کے درمیان انقطاع ہے اور اس کی سند میں سعید بن سالم القداح راوی ہے اس میں مقال ہے۔ [نبیل الأوطار (۳۸۵/۳)] اس روایت کو نقل کرنے کے بعد امام شافعی بیان کرتے ہیں کہ بیت اللہ شریف کو دیکھتے وقت دونوں ہاتھ اٹھانے کے متعلق کچھ بھی ثابت نہیں۔]

(۳) [نبیل الأوطار (۳۸۵/۳)]

(۴) [ابن أبی شیبہ (۱۵۷۵۷) تلخیص الحیبر (۲۵۷/۲)]

طواف وسی کا بیان

باب الطواف و السعی

طواف

فضیلت طواف

حضرت عبداللہ بن عمر رضی اللہ عنہما سے مروی ہے کہ میں نے رسول اللہ صلی اللہ علیہ وسلم کو یہ فرماتے ہوئے سنا ﴿ مَنْ طَافَ بِالْبَيْتِ وَ صَلَّى رُكْعَتَيْنِ كَانَ كَعَتَقِ رَقَبَةٍ ﴾ ”جس نے بیت اللہ کا طواف کیا اور دو رکعتیں ادا کیں اسے ایک غلام آزاد کرنے کے برابر ثواب ملے گا۔“ (۱)

طواف کی اقسام

طواف کی پانچ اقسام ہیں:

- (1) طَوَافِ قُدُومٍ: مکہ میں داخل ہونے کے بعد سب سے پہلے جو طواف کیا جاتا ہے۔
- (2) طَوَافِ عُمْرَةٍ: جو طواف عمرہ ادا کرنے والا شخص مکہ میں پہنچنے کے بعد سب سے پہلے کرتا ہے۔
- (3) طَوَافِ اِقَاصِہ: جو طواف دس ذی الحجہ کوئی میں قربانی کے بعد کیا جاتا ہے۔
- (4) طَوَافِ وِدَاعٍ: جو طواف حج سے فراغت کے بعد مکہ سے رخصت ہوتے وقت کیا جاتا ہے۔
- (5) نفلی طواف: گذشتہ تمام طوافوں کے علاوہ کیا جانے والا ہر طواف اس میں شامل ہے۔

طواف کا حکم

① طَوَافِ قُدُومٍ: حج افراد کرنے والے کے لیے طواف قدوم مسنون ہے کیونکہ وہ اگر میدان عرفات میں کچھ دیر قوف اور مزدلفہ میں نماز فجر پالے تو اس کا حج ہو جاتا ہے۔ اس لیے وہ اس طواف کے بغیر سیدھا منیٰ یا مزدلفہ بھی جاسکتا ہے۔ حج تمتع یا حج قرآن کرنے والے کے لیے طواف قدوم عمرے کا حصہ ہونے کی وجہ سے واجب ہے۔

طواف قدوم کے حکم میں اہل علم نے اختلاف کیا ہے۔ جمہور، امام شوکانی اور نواب صدیق حسن خان رحمۃ اللہ علیہ اسے فرض کہتے ہیں، امام ابوحنیفہ رحمۃ اللہ علیہ نے اسے سنت کہا ہے، جبکہ امام شافعی رحمۃ اللہ علیہ نے کہا ہے کہ اس کا حکم تحیۃ المسجد کی طرح ہے۔ (۲)

- ② طَوَافِ عُمْرَةٍ: طواف عمرہ بہر حال ضروری ہے کیونکہ یہ عمرہ کارکن ہے اس کے بغیر عمرہ مکمل نہیں ہوتا۔
- ③ طَوَافِ اِقَاصِہ: یہ طواف حج کارکن ہونے کی وجہ سے بہر صورت ضروری ہے اس کے بغیر حج نہیں ہوتا۔

(۱) [صحیح: الصحیحہ (۲۷۲۵) ابن ماجہ (۲۹۵۶) کتاب المناسک: باب فضل الطواف]

(۲) [نبیل الأوطار (۳۸۶/۳) الروضة الندیة (۶۱۷/۱)]

④ طَوَافٍ وَدَاعٍ: یہ طواف واجب ہے البتہ حیض یا نفاس والی عورت کے لیے اس کی رخصت ہے۔

⑤ نفلی طواف: یہ طواف مستحب ہے جو انسان کسی بھی وقت کر سکتا ہے اور اگر نہ کرے تو بھی کوئی حرج نہیں۔

□ معتمر کا طوافِ عمرہ ہی طوافِ قدوم ہے۔ نفلی طواف کا حکم واضح ہے۔ جبکہ طوافِ افاضہ اور طوافِ وداع کا قدرے تفصیلی بیان آئندہ ابواب کے تحت ملاحظہ فرمائیے۔

مکہ پہنچتے ہی طوافِ قدوم کیا جائے گا

(1) حضرت ابن عمر رضی اللہ عنہما سے مروی ہے کہ ﴿فَقَدْ حَجَّ رَسُولُ اللَّهِ ﷺ فَطَافَ بِالْبَيْتِ قَبْلَ أَنْ يَأْتِيَ الْمَوْقِفَ﴾ ”رسول اللہ ﷺ نے حج کا ارادہ فرمایا اور عرفات جانے سے پہلے طواف کیا۔“ (۱)

(2) حضرت عروہ بن زبیر رضی اللہ عنہ سے مروی ہے کہ ”رسول اللہ ﷺ کے حج کے متعلق حضرت عائشہ رضی اللہ عنہا نے مجھے بتلایا کہ جب رسول اللہ ﷺ مکہ مکرمہ (مسجد حرام) تشریف لائے تو سب سے پہلے آپ نے وضو کیا پھر بیت اللہ کا طواف کیا۔“ (۲)

طواف کے لیے وضوء کا حکم

حضرت عائشہ رضی اللہ عنہا سے مروی ہے کہ ﴿أَنَّهُ ﷺ تَوَضَّأَ ثُمَّ طَافَ بِالْبَيْتِ﴾ ”آپ ﷺ نے وضوء کیا، پھر بیت اللہ کا طواف کیا۔“ (۳) واضح رہے کہ طواف کے لیے وضوء شرط یا واجب نہیں ہے کیونکہ اس ضمن میں صرف مذکورہ حدیث ہی مروی ہے جس میں محض آپ ﷺ کے فعل کا ہی ذکر ہے اور یہ بات اصول میں ثابت ہے کہ مجرد فعل ووجوب پر دلالت نہیں کرتا۔

شیخ البانی رحمۃ اللہ علیہ رقمطراز ہیں کہ اکثر سلف طواف کے لیے نماز کی شروط عائد نہیں کرتے۔ امام ابوحنیفہ رحمۃ اللہ علیہ اسی کے قائل ہیں۔ شیخ الاسلام ابن تیمیہ رحمۃ اللہ علیہ نے بھی اسی کو درست قرار دیا ہے۔ مزید فرماتے ہیں کہ جنہوں نے طواف کے لیے وضوء واجب قرار دیا ہے ان کے پاس اصلاً کوئی دلیل ہی نہیں۔ نواب صدیق حسن خان رحمۃ اللہ علیہ کا بھی یہی موقف ہے۔ (۴) تاہم جو لوگ طواف کے لیے وضوء ضروری قرار دیتے ہیں ان کی دلیل یہ حدیث ہے کہ ﴿الطَّوَّافُ حَوْلَ الْبَيْتِ مِثْلُ الصَّلَاةِ﴾ ”بیت اللہ کے گرد طواف نماز کی مانند ہے۔“ (۵) اسی طرح وہ حدیث بھی ان کی دلیل ہے جس میں ہے کہ ﴿أَقْلُوا مِنْ الْكَلَامِ فِي الطَّوَّافِ فَإِنَّمَا أَنْتُمْ فِي الصَّلَاةِ﴾ ”دوران طواف کم کلام کیا کرو

(۱) |مسلم (۱۲۳۳)| کتاب الحج: باب استحباب طواف القدوم للحاج |

(۲) |بخاری (۱۶۴۱)| کتاب الحج: باب الطواف على وضوء |

(۳) |بخاری (۱۶۴۱، ۱۶۴۲)| کتاب الحج: باب الطواف على وضوء |مسلم (۱۲۳۵)|

(۴) |التعليقات الرضية على الروضة الندية (۹/۲) |مجموع الفتاوى (۴۵۳/۲) |الروضة الندية (۶۲۴/۱) |الأخبار

العلمية من الاختيارات الفقهية (ص ۱۷۷)|

(۵) |صحيح: صحيح ترمذی (۷۶۷)| کتاب الحج: باب ما جاء في الكلام في الطواف |ترمذی (۹۶۰)|

کیونکہ بے شک تم نماز میں ہوتے ہو۔“ (۱) امام احمد، امام مالک اور امام شافعی رحمہم اللہ اسی کے قائل ہیں اور امام شوکانی رحمۃ اللہ علیہ نے بھی وجوب کو ہی ترجیح دی ہے۔ (۲)

اگر دورانِ طواف وضوء ٹوٹ جائے

تو دوبارہ وضوء کرنا بہتر تو ہے کیونکہ با وضوء ہو کر ہی طواف کرنا مسنون ہے لیکن یہ ضروری نہیں کیونکہ طواف کے لیے وضوء شرط یا واجب نہیں۔ امام ابن تیمیہ رحمۃ اللہ علیہ نے اسی کے مطابق فتویٰ دیا ہے۔ (۳)

طوافِ قدوم کے لیے اضطباع کی حالت اختیار کرنا

اضطباع یعنی دائیں کندھے کو ننگا رکھنا۔ یہ حالت طوافِ قدوم (اور طوافِ عمرہ) میں صرف مردوں کے لیے مسنون ہے۔ چنانچہ حضرت یحییٰ بن امیہ رضی اللہ عنہ بیان کرتے ہیں کہ ﴿إِنَّ رَسُولَ اللَّهِ ﷺ طَافَ بِالْبَيْتِ مُضْطَبِعًا بِرِدِّ أَخْضَرَ﴾ ”بلاشبہ رسول اللہ ﷺ نے بیت اللہ کا طواف کیا آپ سبز چادر کے ساتھ اضطباع کی حالت میں تھے۔“ (۴) اور حضرت ابن عباس رضی اللہ عنہما سے مروی ہے کہ ”رسول اللہ ﷺ اور آپ کے صحابہ نے مقامِ جعرانہ سے عمرہ کیا۔ بیت اللہ کے تین چکر مل کے ساتھ کیے اور اپنی چادروں کو اپنی بغلوں کے نیچے سے نکال کر اپنے بائیں کندھوں پر ڈال دیا۔“ (۵)

جمہور کا کہنا ہے کہ دورانِ طواف یہ حالت مستحب ہے۔ اصحابِ شافعی کہتے ہیں کہ یہ حالت صرف اس طواف میں مستحب ہے جس میں رمل مشروع ہے (یعنی صرف طوافِ قدوم میں)۔ (۶) علامہ عبدالرحمن مبارکپوری اور شیخ ابن باز رحمۃ اللہ علیہما نے بھی (طوافِ قدوم میں) اضطباع کی حالت کو مسنون و مستحب کہا ہے۔ (۷)

ستر ڈھانپنے بغیر طواف نہ کیا جائے

حضرت ابو ہریرہ رضی اللہ عنہ بیان کرتے ہیں کہ ﴿... وَلَا يَطُوفَنَّ بِالْبَيْتِ عُرْيَانًا﴾ ”مجھے حضرت ابو بکر رضی اللہ عنہ نے اُس حج میں جس پر رسول اللہ ﷺ نے انہیں حجۃ الوداع سے پہلے امیر مقرر فرمایا تھا، قربانی کے روز ایک جماعت میں بھیجا اور یہ اعلان کرنے کا حکم دیا کہ خبردار! اس سال کے بعد کوئی مشرک حج نہ کرے اور نہ کوئی عریاں حالت میں بیت

- (۱) [صحیح موقوف: صحیح نسائی (۲۷۳۶) کتاب مناسک الحج: باب إباحة الكلام في الطواف، نسائي (۲۹۲۳)] شیخ محمد حنی حسن حلاق نے اسے صحیح کہا ہے۔ [التعليق على الروضة الندية (۶۲۵/۱)]
- (۲) [المغنى (۲۲۳/۵) السبيل الحرار (۱۹۱/۲)]
- (۳) [مجموع الفتاوى لابن تيمية (۱۲۳/۲۶-۱۲۶)]
- (۴) [حسن: صحیح ابو داود (۱۶۵۸) کتاب المناسک: باب الاضطباع في الطواف، ابو داود (۱۸۸۳)]
- (۵) [صحیح: هداية الرواة (۲۵۱۸)، إرواء الغليل (۶۹۰۳)، إرواء الغليل (۱۰۹۴) ابو داود (۱۸۸۴) احمد (۳۰۶/۱)]
- (۶) [نبيل الأوطار (۳۸۷/۳)]
- (۷) [تحفة الأحوذى (۷۰۲/۳) مجموع الفتاوى لابن باز (۲۰۹/۱۷)]

اللہ کا طواف کرے۔“ (۱)

امام نووی رحمۃ اللہ علیہ فرماتے ہیں کہ اس حدیث سے ہمارے اصحاب اور دیگر اہل علم نے استدلال کیا ہے کہ ستر ڈھانپنا طواف کے لیے شرط ہے۔ (۲) جمہور نے بھی اسے شرط ہی کہا ہے۔ جبکہ احناف کہتے ہیں کہ یہ شرط نہیں۔ (۳) نیز شیخ سلیم ہلالی فرماتے ہیں کہ دورانِ طواف ستر ڈھانپنا واجب ہے۔ (۴)

عورتیں بھی مردوں کے ساتھ طواف کریں لیکن ان کے ساتھ اختلاط نہ کریں

عطا رحمۃ اللہ علیہ فرماتے ہیں کہ جب ابن ہشام نے عورتوں کو مردوں کے ساتھ طواف کرنے سے منع کیا تو انہوں نے اس سے کہا تم کس دلیل کی بنا پر عورتوں کو اس سے منع کر رہے ہو؟ ﴿وَقَدْ طَافَ نِسَاءُ النَّبِيِّ ﷺ مَعَ الرَّجَالِ﴾ ”حالانکہ نبی کریم صلی اللہ علیہ وسلم کی بیویوں نے بھی مردوں کے ساتھ ہی طواف کیا تھا“، ابن جریج نے پوچھا یہ پردہ کی آیت نازل ہونے کے بعد کا واقعہ ہے یا اس سے پہلے کا؟ انہوں نے کہا میری عمر کی قسم! میں نے انہیں پردہ کی آیت نازل ہونے کے بعد دیکھا۔ اس پر ابن جریج نے پوچھا کہ پھر مرد عورت مل جل جاتے تھے؟ انہوں نے فرمایا کہ ﴿لَمْ يَكُنْ يُخَالِطُنَ، كَانَتْ عَائِشَةُ تُطَوِّفُ حَجْرَةَ مِنَ الرَّجَالِ لَا تُخَالِطُهُمْ﴾ ”اختلاط نہیں ہوتا تھا عائشہ رضی اللہ عنہا مردوں سے علیحدہ رہ کر ایک الگ کونے میں طواف کرتی تھیں ان کے ساتھ مل کر نہیں کرتی تھیں۔“ (۵)

حائضہ طواف کے علاوہ تمام افعالِ حج سرانجام دے

حضرت عائشہ رضی اللہ عنہا بیان کرتی ہیں کہ ﴿... فَإِنَّ ذَلِكَ شَيْءٌ كَتَبَهُ اللَّهُ عَلَى بَنَاتِ آدَمَ، فَأَفَاعِلِي مَا يَفْعَلُ الْحَاجُّ غَيْرَ أَنْ لَا تُطَوِّفِي بِالْبَيْتِ حَتَّى تَطْهَرِي﴾ ”ہم نبی کریم صلی اللہ علیہ وسلم کی معیت میں نکلے، ہمارا مقصود صرف حج کرنا تھا۔ جب ہم مقامِ سرف پر پہنچتے تو میں حائضہ ہو گئی۔ دریں اثنا رسول اللہ صلی اللہ علیہ وسلم تشریف لائے تو میں رو رہی تھی۔ آپ نے دریافت فرمایا کہ شاید تم حائضہ ہو گئی ہو؟ میں نے کہا جی ہاں۔ آپ نے فرمایا یہ ایسی چیز ہے جسے اللہ تعالیٰ نے آدم کی بیٹیوں پر مقرر فرمادیا ہے۔ پس تم حجاج والے تمام افعال سرانجام دو البتہ جب تک حیض سے پاک نہ ہو جاؤ بیت اللہ کا طواف نہ کرو۔“ (۶)

(امیرِ صنعانی رحمۃ اللہ علیہ) اس مسئلے پر اجماع ہے۔ (۷)

دورانِ حج مانعِ حیض ادویات کا استعمال

(شیخ ابن باز رحمۃ اللہ علیہ) ایسی ادویات کے استعمال میں کوئی حرج نہیں تاکہ عورت لوگوں کے ساتھ طواف کر سکے اور دیگر

(۱) [بخاری (۴۶۵۶) کتاب التفسیر: باب قوله: وأذان من الله ورسوله، مسلم (۱۳۴۷) ابو داود (۱۹۴۶)]

(۲) [شرح مسلم للنووی (۲۴۵/۵)] (۳) [نبیل الأوطار (۳۹۶/۳)]

(۴) [موسوعة المناهي الشرعية (۱۲۷/۲)]

(۵) [بخاری (۱۶۱۸) کتاب الحج: باب طواف النساء مع الرجال]

(۶) [بخاری (۳۰۵) کتاب الحيض: باب تقضي الحائض المناسك كلها إلا الطواف بالبيت، مسلم (۱۲۱۱)]

(۷) [سبل السلام (۲۳۸/۱)]

اعمال حج میں بھی ان سے پیچھے نہ رہے۔ (۱)

(شیخ ابن عثیمین رحمۃ اللہ علیہ) جواز کے ہی قائل ہیں۔ (۲)

طواف کی ابتدا حجر اسود کے استلام سے کی جائے

(۱) حضرت ابن عمر رضی اللہ عنہما بیان کرتے ہیں کہ ﴿رَأَيْتُ رَسُولَ اللَّهِ ﷺ حِينَ يَفْدُمُ مَكَّةَ إِذَا اسْتَلَمَ الرَّحْنَ الْأَسْوَدَ أَوَّلَ مَا يَطُوفُ يَحْبُ ثَلَاثَةَ أَطْوَافٍ مِنَ السَّبْعِ﴾ ”میں نے رسول اللہ ﷺ کو دیکھا۔ جب آپ مکہ تشریف لاتے تو پہلے طواف شروع کرتے وقت حجر اسود کو بوسہ دیتے اور سات چکروں میں سے پہلے تین چکروں میں رمل کرتے۔“ (۳)

(۲) حضرت ابو ہریرہ رضی اللہ عنہ سے مروی ہے کہ ﴿أَقْبَلَ رَسُولَ اللَّهِ ﷺ فَدَخَلَ مَكَّةَ فَأَقْبَلَ رَسُولَ اللَّهِ ﷺ إِلَى الْحَجَرِ فَاسْتَلَمَهُ ثُمَّ طَافَ بِالْبَيْتِ﴾ ”رسول اللہ ﷺ مکہ تشریف لائے تو (پہلے) حجر اسود کے پاس آ کر اسے بوسہ دیا پھر بیت اللہ کا طواف کیا۔“ (۴)

طواف شروع کرنے کی دعا

حضرت ابن عمر رضی اللہ عنہما سے مروی ہے کہ ﴿... بِسْمِ اللَّهِ وَاللَّهُ أَكْبَرُ﴾ ”نبی کریم ﷺ بیت اللہ تشریف لاتے تو حجر اسود کو بوسہ دیتے اور کہتے ”بِسْمِ اللَّهِ وَاللَّهُ أَكْبَرُ“۔ (۵)

طواف کرنے والا کعبہ کو اپنی بائیں جانب رکھ کر دائیں جانب چلے

حضرت جابر رضی اللہ عنہ بیان کرتے ہیں کہ نبی کریم ﷺ جب مکہ تشریف لائے تو مسجد حرام میں داخل ہوئے اور حجر اسود کو بوسہ دیا ﴿ثُمَّ مَضَى عَلَى يَمِينِهِ﴾ ”پھر اس کی دائیں جانب چلنا شروع کر دیا۔“ (۶)

طواف کے چکر اور رمل

* طواف کے سات چکر ہیں اور پہلے تین چکروں میں رمل یعنی ہلکی ہلکی دوڑ لگانا مسنون ہے۔

* یاد رہے کہ رمل صرف پہلے طواف یعنی طوافِ قدوم میں ہی کیا جائے گا۔

(۱) حضرت ابن عمر رضی اللہ عنہما سے مروی ہے کہ ﴿أَنَّ النَّبِيَّ ﷺ كَانَ إِذَا طَافَ بِالْبَيْتِ الطَّوَافِ الْأَوَّلِ يَحْبُ ثَلَاثَةَ أَطْوَافٍ وَيَمْشِي أَرْبَعَةَ﴾ ”نبی کریم ﷺ جب بیت اللہ کا پہلا طواف (یعنی طوافِ قدوم) کرتے تو اس کے (پہلے) تین چکروں میں آپ دوڑتے اور (باقی) چار میں معمول کے مطابق چلتے۔“ (۷)

(۱) [مجموع الفتاوى لابن باز (۶۱/۱۷)] (۲) [مجموع الفتاوى لابن عثيمين (۴/۲۸۳)]

(۳) [بخاری (۱۶۰۳) كتاب الحج : باب استلام الحجر الأسود حين يقدم مكة أول ما يطوف]

(۴) [صحيح : صحيح ابو داود (۱۸۷۲) كتاب المناسك : باب في رفع اليد إذا رأى البيت ' ابو داود (۱۸۷۲)]

(۵) [احمد مع الفتح الرباني (۷/۱۲)]

(۶) [صحيح : صحيح ترمذی ' ترمذی (۸۵۶) كتاب الحج : باب ما جاء كيف الطواف]

(۷) [بخاری (۱۶۱۷) كتاب الحج : باب من طاف بالبيت إذا قدم ' مسلم (۱۲۶۱)]

(2) حضرت ابن عباس رضی اللہ عنہما سے مروی روایت میں ہے کہ ”نبی کریم ﷺ نے طوافِ زیارت کے سات چکروں میں رمل نہیں کیا۔“ (۱)

□ واضح رہے کہ اگر تینوں چکروں میں سے پہلے میں رمل رہ جائے تو بقیہ دونوں میں کرے اور اگر دونوں میں رہ جائے تو تیسرے میں کرے اور اگر تیسرے میں بھی رہ جائے تو رمل ساقط ہو جائے گا اور جو رمل کرنا بھول جائے تو اس پر کوئی اعادہ یا قضا نہیں۔ امام ابن قدامہ رحمہ اللہ نے فرمایا کہ جو شخص رمل بھول جائے اس پر کوئی اعادہ نہیں۔ (۲)

رمل کی ابتدا کیسے ہوئی؟

حضرت ابن عباس رضی اللہ عنہما سے مروی ہے کہ رسول اللہ ﷺ جب (عمرة القضاء کے لیے 7ھ میں) مکہ تشریف لائے تو مشرکوں نے کہا کہ محمد (ﷺ) آئے ہیں اور ان کے ساتھ ایسے لوگ ہیں جنہیں یشرب (یعنی مدینہ منورہ) کے بخار نے کمزور کر دیا ہے۔ اس لیے رسول اللہ ﷺ نے حکم دیا کہ طواف کے پہلے تین چکروں میں رمل (تیز چلنا جس سے قوت کا اظہار ہو) کریں اور دونوں یمانی رکنوں کے درمیان حسب معمول چلیں اور آپ نے یہ حکم نہیں دیا کہ سب چکروں میں رمل کریں اس لیے کہ ان پر آسانی رہے۔ (۳)

معلوم ہوا کہ رمل ایک خاص مقصد کے پیش نظر شروع ہوا تھا۔ اگرچہ وہ صورت تو آج موجود نہیں لیکن پھر بھی سنتِ رسول پر عمل کرتے ہوئے رمل کو ترک نہیں کیا جائے گا تاکہ عروجِ اسلام کا دور بھی یاد رہے۔ نیز حضرت عمر رضی اللہ عنہ نے بھی یہی کہا تھا کہ اگر چاہ وہ صورت تو نہیں ہے لیکن اس کے باوجود ﴿لَا نَدْعُ شَيْئًا كُنَّا نَفْعَلُهُ عَلَىٰ عَهْدِ رَسُولِ اللَّهِ﴾ ”ہم کسی ایسے کام کو نہیں چھوڑیں گے جسے ہم عہدِ رسالت میں کیا کرتے تھے۔“ (۴)

ہر چکر حجر اسود سے شروع ہو کر حجر اسود پر ختم ہوگا

حضرت ابن عمر رضی اللہ عنہما سے مروی ہے کہ ﴿رَمَلَ رَسُولُ اللَّهِ ﷺ مِنَ الْحَجَرِ إِلَى الْحَجَرِ ثَلَاثًا وَ مَشَىٰ أَرْبَعًا﴾ ”رسول اللہ ﷺ نے حجر اسود سے حجر اسود تک تین (چکروں میں) رمل کیا اور (باقی) چار چکروں میں عام رفتار سے چلے۔“ (۵)

(ابن قدامہ رحمہ اللہ) ہر چکر حجر اسود سے حجر اسود تک ہے۔ (۶)

طواف کے تمام چکر حطیم کے باہر سے لگائے جائیں

کیونکہ حطیم بیت اللہ کا حصہ ہے اور بیت اللہ کے اندر نہیں بلکہ اس کے گرد طواف کے چکر لگانا مسنون ہے۔

(۱) [صحیح: صحیح ابو داؤد (۱۷۶۲) کتاب المناسک: باب الإفاضة فی الحج، ابو داؤد (۲۰۰۱)]

(۲) [المغنی لابن قدامة (۲۲۲/۵)]

(۳) [بخاری (۱۶۰۲) کتاب الحج: باب کیف کان بدء الرمل، مسلم (۱۲۶۶) أحمد (۲۹۰/۱)]

(۴) [حسن صحیح: صحیح ابو داؤد (۱۶۶۲) کتاب المناسک: باب فی الرمل، ابو داؤد (۱۸۸۷)]

(۵) [مسلم (۱۲۶۲) کتاب الحج: باب استحباب الرمل فی الطواف، ابو داؤد (۱۸۹۱)]

(۶) [المغنی لابن قدامة (۲۱۷/۵)]

(1) حضرت عائشہ رضی اللہ عنہا سے مروی ہے کہ ﴿... وَلَوْلَا أَنَّ قَوْمَكَ حَدِيثُ عَهْدِهِمْ بِالْجَاهِلِيَّةِ فَأَخَافُ أَنْ تُنَكِّرَ قُلُوبُهُمْ أَنْ أُدْخِلَ الْجَدْرَ فِي الْبَيْتِ وَأَنَّ الْأَصْقَ بَابَهُ بِالْأَرْضِ﴾ ”میں نے نبی کریم ﷺ سے پوچھا کہ کیا حطیم بھی بیت اللہ میں داخل ہے؟ آپ نے فرمایا ہاں۔ پھر میں نے پوچھا کہ پھر لوگوں نے اسے کعبے میں کیوں شامل نہیں کیا؟ آپ نے فرمایا تمہاری قوم کے پاس خرچ کم پڑ گیا تھا۔ پھر میں نے پوچھا کہ یہ دروازہ کیوں اونچا بنایا؟ آپ نے فرمایا کہ یہ بھی تمہاری قوم ہی نے کیا تاکہ جسے چاہیں اندر آنے دیں اور جسے چاہیں روک دیں۔ اگر تمہاری قوم کی جاہلیت کا زمانہ تازہ تازہ نہ ہوتا اور مجھے اس بات کا خوف نہ ہوتا کہ ان کے دل گٹڑ جائیں گے تو اس حطیم کو بھی میں کعبہ میں شامل کر دیتا اور کعبہ کا دروازہ زمین کے برابر کر دیتا۔“ (۱)

(2) حضرت ابن عباس رضی اللہ عنہما فرماتے ہیں کہ ﴿الْحَجْرُ مِنَ الْبَيْتِ لِأَنَّ رَسُولَ اللَّهِ ﷺ طَافَ بِالْبَيْتِ مِنْ وَرَاءِهِ﴾ ”حجر (یعنی حطیم) بیت اللہ کا حصہ ہے کیونکہ رسول اللہ ﷺ نے اس کے پیچھے سے بیت اللہ کا طواف کیا تھا۔“ (۲)

دوران طواف مسنون دعا

حضرت عبداللہ بن سائب رضی اللہ عنہ سے مروی ہے کہ ﴿... رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ ”میں نے سنا رسول اللہ ﷺ دو رکعتوں (یعنی حجر اسود اور رکن یمانی) کے درمیان یہ دعا پڑھتے تھے ”اے ہمارے پروردگار! ہمیں دنیا و آخرت میں خیر و بھلائی عطا فرما اور عذاب جہنم سے محفوظ رکھ۔“ (۳)

حضرت ابو ہریرہ رضی اللہ عنہ سے مروی جس روایت میں ہے کہ نبی کریم ﷺ نے فرمایا ”رکن یمانی کے ساتھ ستر ہزار فرشتے مقرر کیے گئے ہیں لہذا جس نے کہا ”اَللّٰهُمَّ اِنِّیْ اَسْأَلُكَ الْعَفْوَ وَالْعَافِيَةَ فِی الدُّنْيَا وَالْآخِرَةِ رَبَّنَا اٰتِنَا عَذَابَ النَّارِ“ تو وہ تمام فرشتے آمین کہیں گے۔“ اور ایک دوسری روایت کے مطابق جس نے بیت اللہ کا طواف کیا اور صرف یہ کلمات کہے ”سُبْحَانَ اللّٰهِ، وَالْحَمْدُ لِلّٰهِ، وَلَا اِلٰهَ اِلَّا اللّٰهُ، وَاللّٰهُ اَكْبَرُ، وَلَا حَوْلَ وَلَا قُوَّةَ اِلَّا بِاللّٰهِ“ اس کی دس برائیاں مٹادی جائیں گی دس نیکیاں لکھی جائیں گی اور دس درجے بلند کر دیے جائیں گے۔“ وہ ضعیف ہے۔ (۴)

□ دوران طواف دیگر اذکار و دعائیں یا تلاوت قرآن وغیرہ بھی کی جاسکتی ہے۔

طواف کے ہر چکر میں حجر اسود کو بوسہ دینا اور تکبیر کہنا

حضرت ابن عباس رضی اللہ عنہما سے مروی ہے کہ ﴿طَافَ النَّبِيُّ ﷺ بِالْبَيْتِ عَلَيَّ بَعِيرٍ، كُلَّمَا آتَى الرُّكْنَ

(۱) [بخاری (۱۰۸۴) کتاب الحج: باب فضل مكة وبنیانها، مسلم (۱۳۳۳) ابن ماجہ (۲۹۵۵)]

(۲) [صحيح: صحيح ابن خزيمة (۲۷۴۰) كتاب الحج: باب الطواف من وراء الحجر]

(۳) [حسن: صحيح ابو داود (۱۶۶۶) كتاب المناسك: باب الدعاء في الطواف، ابو داود (۱۸۹۲)]

(۴) [ضعيف: ضعيف ابن ماجة (۶۴۰) كتاب المناسك: باب فضل الطواف، ابن ماجة (۲۹۵۷)]

أَشَارَ إِلَيْهِ بِشَيْءٍ كَانَ عِنْدَهُ وَكَبَّرَ ﴿ ”نبی کریم ﷺ نے بیت اللہ کا طواف ایک اونٹنی پر سوار ہو کر کیا۔ جب بھی آپ حجر اسود کے سامنے پہنچتے تو کسی چیز سے اس کی طرف اشارہ کرتے اور تکبیر کہتے۔“ (۱)

حجر اسود کی فضیلت

(۱) حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا ﴿ نَزَلَ الْحَجَرُ الْأَسْوَدُ مِنَ الْجَنَّةِ وَهُوَ أَشَدُّ بَيَاضًا مِنَ اللَّبَنِ فَسَوَّدَتْهُ خَطَايَا بَنِي آدَمَ ﴾ ”حجر اسود جنت سے اترا ہے یہ دودھ سے زیادہ سفید تھا لیکن انسانوں کے گناہوں نے اسے سیاہ کر دیا۔“ (۲)

(۲) حضرت ابن عمر رضی اللہ عنہما سے مروی ہے کہ میں نے رسول اللہ ﷺ کو فرماتے ہوئے سنا ﴿ إِنَّ الرُّكْنَ وَالْمَقَامَ بِأَقْوَمَتَيْنِ مِنْ يَأْقُوتِ الْجَنَّةِ طَمَسَ اللَّهُ نُورَهُمَا وَلَوْ لَمْ يَطْمَسْ نُورُهُمَا لَأَضَاءَ مَا بَيْنَ الْمَشْرِقِ وَالْمَغْرِبِ ﴾ ”بلاشبہ حجر اسود اور مقام ابراہیم جنت کے قیمتی پتھروں میں سے دو قیمتی پتھر ہیں۔ اللہ نے ان دونوں کی روشنی کو ختم کر دیا ہے۔ اگر اللہ ان دونوں کی روشنی کو ختم نہ کرتا تو ان میں سے ہر ایک مشرق اور مغرب کے درمیانی حصے کو روشن کر دیتا۔“ (۳)

حجر اسود کو بوسہ دینا صرف سنت پر عمل کے لیے ہے

حضرت عمر رضی اللہ عنہ سے مروی ہے کہ ﴿ أَنَّهُ جَاءَ إِلَى الْحَجَرِ الْأَسْوَدِ فَقَبَلَهُ فَقَالَ: إِنِّي أَعْلَمُ أَنَّكَ حَجَرٌ لَا تَضُرُّ وَلَا تَنْفَعُ وَلَوْ لَا أَنِّي رَأَيْتُ النَّبِيَّ ﷺ يَقْبَلُكَ مَا قَبَلْتُكَ ﴾ ”انہوں نے حجر اسود کو بوسہ دیا اور فرمایا مجھے اچھی طرح معلوم ہے کہ تو پتھر ہے اور کسی قسم کے نفع و نقصان کا مالک نہیں اگر میں نے رسول اللہ ﷺ کو تجھے بوسہ دیتے ہوئے نہ دیکھا ہوتا تو میں تجھے بوسہ نہ دیتا۔“ (۴)

روزِ قیامت حجر اسود کی گواہی

حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا ﴿ لِيَأْتِيَنَّ هَذَا الْحَجَرُ يَوْمَ الْقِيَامَةِ وَلَهُ عَيْنَانِ يُبْصِرُ بِهِمَا وَلِسَانٌ يَنْطِقُ بِهِ يَشْهَدُ عَلَيَّ مَنْ يَسْتَلِمُهُ بِحَقِّ ﴾ ”قیامت کے روز یہ پتھر (حجر اسود) ایسے آئے گا کہ اس کی دو آنکھیں ہوں گی جن کے ذریعے یہ دیکھے گا اور زبان ہوگی جس کے ذریعے یہ بول کر ایسے شخص کے لیے گواہی دے گا جس نے حق کے ساتھ اس کا بوسہ لیا ہوگا۔“ (۵)

(۱) [بخاری (۱۶۱۳) کتاب الحج: باب التكبیر عند الركن]

(۲) [حسن صحيح: هداية الرواة (۲۵۱۰) كتاب المناسك: باب دخول مكة والطواف، الصحيحة (۲۶۱۸)

ترمذی (۸۷۷) نسائی (۲۲۶/۵) اس روایت کو فضلاء مقدسی نے صحیح کہا ہے۔ [المختار (۲۳۸/۲)]

(۳) [صحيح: صحيح ترمذی، ترمذی (۸۷۸) كتاب الحج: باب ما جاء في فضل الحجر الأسود]

(۴) [بخاری (۱۵۹۷) كتاب الحج: باب ما ذكر في الحجر الأسود، مسلم (۱۲۷۰) ابو داود (۱۸۷۳)]

(۵) [صحيح: صحيح ابن ماجه (۲۳۸۲) المشكاة (۲۵۷۸) ترمذی (۹۶۱) ابن ماجه (۲۹۴۴)]

حجرِ اسود پر سجدہ کرنا

حضرت ابن عباس رضی اللہ عنہما بیان کرتے ہیں کہ ﴿رَأَيْتُ عُمَرَ بْنَ الْخَطَّابِ قَبْلَ وَ سَجَدَ عَلَيْهِ ثُمَّ قَالَ :
رَأَيْتُ رَسُولَ اللَّهِ ﷺ فَعَلَّ هَكَذَا فَفَعَلْتُ﴾ ”میں نے حضرت عمر بن خطاب رضی اللہ عنہ کو دیکھا آپ نے حجرِ اسود
کو بوسہ دیا اور اس پر سجدہ کیا۔ پھر فرمایا میں نے رسول اللہ ﷺ کو ایسا کرتے ہوئے دیکھا ہے اس لیے میں نے ایسا
کیا ہے۔“ (۱)

حجرِ اسود پر رونا

حضرت ابن عمر رضی اللہ عنہما سے مروی جس روایت میں مذکور ہے کہ ﴿اسْتَقْبَلَ رَسُولَ اللَّهِ ﷺ الْحَجَرَ
فَاسْتَلَمَهُ ثُمَّ وَضَعَ شَفْتَيْهِ عَلَيْهِ يَبْكِي طَوِيلًا فَالْتَفَتَ فَإِذَا هُوَ بِعَمْرِ بْنِ أَبِي رَبِيعٍ فَقَالَ : يَا عُمَرُ ! هَا هُنَا
تُسَكَّبُ الْعَبْرَاتُ﴾ ”رسول اللہ ﷺ حجرِ اسود کے پاس آئے اور اسے بوسہ دیا۔ پھر اپنے ہونٹ اس پر رکھے اور دیر
تک روتے رہے۔ جب آپ پھرے تو دیکھا کہ عمر رضی اللہ عنہ بھی رورہے ہیں۔ آپ نے فرمایا اے عمر! یہاں آنسو بہائے
جاتے ہیں۔“ اس روایت کی سند کو ڈاکٹر محمد مصطفیٰ الاعظمی نے منکر کہا ہے۔ نیز انہوں نے اس کے بعد والی حضرت
جابر رضی اللہ عنہ سے مروی روایت جس میں حجرِ اسود کے قریب آپ ﷺ کے رونے کا ذکر ہے، کی سند کو بھی ضعیف کہا
ہے۔ (واللہ اعلم) (۲)

کسی وجہ سے حجرِ اسود کو بوسہ دینا ممکن نہ ہو تو کیا کیا جائے؟

ایسی صورت میں درج ذیل کام بھی نبی کریم ﷺ سے ثابت ہیں:

① کسی چھڑی کے ذریعے حجرِ اسود کو چھونا اور پھر چھڑی کو بوسہ دینا۔ چنانچہ حضرت ابن عباس رضی اللہ عنہما سے مروی ہے کہ
﴿طَافَ النَّبِيُّ ﷺ فِي حَجَّةِ الْوَدَاعِ عَلَى بَعِيرٍ يَسْتَلِمُ الرُّكْنَ بِمِجْحَنٍ﴾ ”نبی کریم ﷺ نے حجۃ الوداع
کے موقع پر اپنی اونٹنی پر طواف کیا تھا اور آپ حجرِ اسود کو ایک چھڑی کے ذریعے چھوتے تھے۔“ (۳) اور حضرت ابوالطفیل
عامر بن وائلہ رضی اللہ عنہ سے مروی روایت میں یہ لفظ زائد ہیں ﴿وَيُسَبَّلُ الْمُجْحَنُ﴾ ”اور آپ ﷺ چھڑی کا بوسہ
لیتے۔“ (۴)

② اپنے ہاتھ کے ساتھ حجرِ اسود کو چھو کر اپنے ہاتھ کو بوسہ دینا۔ نافع رضی اللہ عنہ بیان کرتے ہیں کہ ﴿رَأَيْتُ ابْنَ عُمَرَ
اسْتَلَمَ الْحَجَرَ بِيَدِهِ ثُمَّ قَبَلَ يَدَهُ وَقَالَ : مَا تَرَكَتُهُ مُنْذُ رَأَيْتُ رَسُولَ اللَّهِ ﷺ يَفْعَلُهُ﴾ ”میں نے حضرت
ابن عمر رضی اللہ عنہما کو اپنے ہاتھ کے ساتھ پتھر کو چھوتے ہوئے دیکھا پھر انہوں نے اپنے ہاتھ کو بوسہ دیا اور کہا میں نے اس عمل

(۱) [صحيح : صحيح ابن خزيمة (2714) كتاب الحج : باب السجود على الحجر الأسود]

(۲) [التعليق على ابن خزيمة (تحت الحديث / 2712-2713) كتاب الحج : باب البكاء عند تقبيل الحجر الأسود]

(۳) [بخاری (۱۶۰۷) كتاب الحج : باب استلام الركن بمجحن، مسلم (۱۲۷۲) ابو داود (۱۸۷۷)]

(۴) [مسلم (۱۲۷۵) كتاب الحج : باب جواز الطواف عنى بعير وغيره واستلام الحجر بمجحن، ابن ماجه (۲۹۹۹)]

کواس وقت سے نہیں چھوڑا جب سے رسول اللہ ﷺ کو کرتے دیکھا ہے۔“ (۱)

③ دور سے اشارہ کر دینا۔ جیسا کہ حضرت ابن عباس رضی اللہ عنہما سے مروی ہے کہ ”نبی کریم ﷺ نے بیت اللہ کا طواف ایک اونٹنی پر سوار ہو کر کیا۔ جب بھی آپ حجر اسود کے سامنے پہنچتے تو کسی چیز سے اس کی طرف اشارہ کرتے اور تکبیر کہتے۔“ (۲)

حجر اسود تک پہنچنے کی جگہ نہ ملنے کی صورت میں مزاحمت جائز نہیں

حضرت عمر بن خطاب رضی اللہ عنہ سے مروی ہے کہ نبی کریم ﷺ نے ان کے لیے فرمایا ﴿يَا عُمَرُ! إِنَّكَ رَجُلٌ قَسْوِيٌّ لَا تَزَاحِمُ عَلَى الْحَجَرِ فْتَوَذَى الضَّعِيفَ إِنْ وَجَدْتَ خَلْوَةً فَاسْتَلِمَهُ وَإِلَّا فَاسْتَقْبَلَهُ فَهَلَّلْ وَكَبِّرْ﴾ ”اے عمر! یقیناً تو طاقتور آدمی ہے (اس لیے) تو حجر اسود پر مزاحمت (دھکم پیل) نہ کر (کیونکہ اس طرح) تو کمزور افراد کو اذیت پہنچائے گا۔ اگر تجھے خالی جگہ ملے تو حجر اسود کا بوسہ لے لے اور اگر نہ ملے تو اس کی طرف رخ کر کے تہلیل و تکبیر کہہ دے۔“ (۳)

رکن یمانی کو چھونا

* طواف کرنے والا ہر چکر میں ”رکن یمانی“ کو چھونے کی کوشش کرے۔

* اگر ہاتھ سے چھونا ممکن نہ ہو تو ویسے ہی گزر جائے۔

* اس رکن کو ہاتھ یا چھڑی لگا کر اسے چومنا مستنون نہیں ہے۔

(۱) حضرت ابن عمر رضی اللہ عنہما سے مروی ہے کہ ﴿وَلَمْ أَرِ النَّبِيَّ ﷺ يَسْتَلِمُ مِنَ الْبَيْتِ إِلَّا الرُّكْنَيْنِ الْيَمَانِيِّينِ﴾ ”میں نے نبی ﷺ کو صرف دونوں یمانی رکنوں کو ہی چھوتے دیکھا۔“ (۴)

(۲) حضرت ابن عمر رضی اللہ عنہما سے مروی ایک روایت میں یہ لفظ ہے ﴿أَنَّ النَّبِيَّ ﷺ كَانَ يَسْتَلِمُ الرُّكْنَ الْيَمَانِيَّ وَالْحَجَرَ فِي كُلِّ طَوَافٍ﴾ ”رسول اللہ ﷺ ہر طواف میں رکن یمانی اور حجر اسود کو چھوتے تھے۔“ (۵)

(شیخ ابن باز رحمہ اللہ) جہاں تک ہمیں معلوم ہے رکن یمانی کے متعلق کوئی ایسی چیز وارد نہیں ہوئی جو اس کی طرف اشارہ کرنے پر دلالت کرتی ہو۔ اسے صرف چھونا ہی کافی ہے۔ اگر یہ بغیر مشقت کے ممکن ہو اور اسے چومنا نہیں چاہیے۔ اگر مشقت ہو تو اسے چھونا مشروع نہیں ہے۔ اپنے طواف میں بغیر اشارہ یا تکبیر کے ہی آگے چلتا جائے۔ (۶)

□ یاد رہے کہ کعبہ کے چار کونے ہیں: حجر اسود، رکن یمانی، رکن شامی اور رکن عراقی۔ حجر اسود اور رکن یمانی کو ”رکنین یمانیین“ اور رکن شامی اور رکن عراقی کو ”رکنین شامیین“ کہتے ہیں۔

(۱) [احمد (۱۰۸/۲)، (۲۳/۲)]

(۲) [بخاری (۱۶۱۳) کتاب الحج: باب التکبیر عند الرکن]

(۳) [مسند احمد (۲۸/۱) عبد الرزاق (۸۹۱۰) بیہقی (۸۰/۵)]

(۴) [بخاری (۱۶۰۹) کتاب الحج: باب من لم يستلم الركنين اليمانيين، مسلم (۱۲۶۷) ابو داود (۱۸۷۴)]

(۵) [حسن: إروان الغليل (۱۱۱۰) نسائی (۲۹۴۷) حاکم (۴۵۶/۱) بیہقی (۸۰/۵) ابو داود (۱۸۷۶)]

(۶) [فتاویٰ ابن باز، مترجم (۱۳۴/۱)]

حجر اسود اور رکن یمانی کو چھونے کی فضیلت

حضرت ابن عمر رضی اللہ عنہما سے مروی ہے کہ نبی کریم صلی اللہ علیہ وسلم نے فرمایا ﴿إِنَّ مَسْحَ الرُّكْنِ الِیْمَانِیِّ وَ الرُّكْنِ الْأَسْوَدِ یَحُطُّ الْخَطَايَا حَطًّا﴾ ”رکن یمانی اور حجر اسود کو چھونا خطاؤں کو گرا دیتا ہے۔“ (۱)

طواف کے بعد مقام ابراہیم پر دو رکعتوں کی ادائیگی

حضرت جابر رضی اللہ عنہ سے مروی ہے کہ ﴿... ثُمَّ أَتَى الْمَقَامَ فَقَالَ: "وَ اتَّخَذُوا مِنْ مَقَامِ إِبْرَاهِيمَ مُصَلًّى" فَصَلَّى رَكَعَتَيْنِ ...﴾ ”جب نبی کریم صلی اللہ علیہ وسلم مکہ تشریف لائے تو مسجد حرام میں داخل ہوئے اور حجر اسود کو بوسہ دیا پھر اپنی دائیں جانب چلے اور تین چکروں میں ہلکی ہلکی دوڑ لگائی اور چار چکروں میں عام رفتار سے چلے۔ پھر مقام ابراہیم پر آئے اور یہ آیت تلاوت کی ”مقام ابراہیم کو جانے نماز بناؤ“ پھر دو رکعتیں ادا کیں اور مقام ابراہیم کو اپنے اور بیت اللہ کے درمیان رکھا۔ پھر دو رکعتوں کی ادائیگی کے بعد حجر اسود کے پاس آئے اور اسے بوسہ دیا۔ پھر صفا کی طرف نکل گئے۔ میرا گمان ہے کہ آپ صلی اللہ علیہ وسلم نے یہ آیت تلاوت فرمائی ”بلاشبہ صفا و مرہ اللہ کی نشانیوں میں سے ہیں۔“ (۲)

امام شافعی اور امام مالک رضی اللہ عنہما ان دو رکعتوں کو سنت جبکہ امام ابوحنیفہ رضی اللہ عنہ انہیں واجب کہتے ہیں۔ امام ابن قدامہ رضی اللہ عنہ نے انہیں سنت مؤکدہ کہا ہے۔ (۳)

□ نواب صدیق حسن خان رضی اللہ عنہ فرماتے ہیں کہ آپ صلی اللہ علیہ وسلم نے ان دو رکعتوں میں دن کو جہری قراءت کی البتہ ان میں دن اور رات میں جہری قراءت کرنا ہی مسنون ہے۔ (۴)

طواف کی رکعتوں میں مسنون قراءت

حضرت جابر رضی اللہ عنہ سے مروی ہے کہ رسول اللہ صلی اللہ علیہ وسلم نے مقام ابراہیم پر دو رکعتیں ادا کیں تو ان میں سورہ فاتحہ کے بعد (پہلی رکعت میں) سورہ کافرون اور (دوسری رکعت میں) سورہ اخلاص کی تلاوت فرمائی۔ (۵)

مقام ابراہیم کی دو رکعتوں کے بعد آب زمزم پینا

مقام ابراہیم میں دو رکعتیں ادا کرنے کے بعد رسول اللہ صلی اللہ علیہ وسلم زمزم کے کنوئیں کی طرف گئے اور اس سے پانی پیا ’مزید کچھ پانی سر پر بھی ڈالا۔ پھر آپ صلی اللہ علیہ وسلم نے حجر اسود کو بوسہ دیا۔ (۶)

آب زمزم کھڑے ہو کر پینا مستحب ہے

حضرت ابن عباس رضی اللہ عنہما سے مروی ہے کہ ﴿سَقَبَتْ رَسُولَ اللَّهِ ﷺ مِنْ زَمْزَمَ فَشَرِبَ وَهُوَ قَائِمٌ﴾

(۱) [صحیح: صحیح الجامع (۲۱۹۴) نسائی (۲۹۱۹) ترمذی (۹۵۹) عبد بن حمید (۸۳۱)]

(۲) [صحیح: صحیح ترمذی، ترمذی (۸۵۶) کتاب الحج: باب ما جاء كيف الطواف]

(۳) [نبیل الأوطار (۴۰۱/۳) المغنی (۲۳۲/۵) (۴) | الروضة الندية (۶۲۷/۱)]

(۵) [مسلم (۱۲۱۸) کتاب الحج: باب حجة النبي، احمد (۳۲۰/۳) ابن ماجہ (۳۰۷۴)]

(۶) [حجة النبي للألبانی (ص/۵۸)]

”میں نے رسول اللہ ﷺ کو آب زمزم پلایا اور آپ نے کھڑے ہو کر پیا۔“ (۱)

آب زمزم کی فضیلت

① جس نیک مقصد کے لیے آب زمزم پیا جائے وہ پورا ہو جاتا ہے حضرت جابر بن عبد اللہ رضی اللہ عنہ سے مروی ہے کہ رسول اللہ ﷺ نے فرمایا ﴿مَاءُ زَمْزَمَ لِمَا شَرِبَ لَهُ﴾ ”جس (نیک) مقصد کے لیے آب زمزم پیا جائے وہ پورا ہو جاتا ہے۔“ (۲)

② آب زمزم روئے زمین پر سب سے بہترین پانی ہے۔ حضرت ابن عباس رضی اللہ عنہما سے مروی ہے کہ نبی کریم ﷺ نے فرمایا ﴿خَيْرُ مَاءٍ عَلَى وَجْهِ الْأَرْضِ مَاءُ زَمْزَمَ فِيهِ طَعَامٌ مِنَ الطَّعْمِ وَشِفَاءٌ مِنَ السَّقَمِ﴾ ”روئے زمین پر بہترین پانی آب زمزم ہے۔ اس میں بھوکے کی خوراک اور بیمار کی شفا ہے۔“ (۳)

③ آب زمزم کے ساتھ آپ ﷺ کا سینہ مبارک دھویا گیا تھا۔ حضرت ابو ذر رضی اللہ عنہ نے بیان کیا کہ رسول اللہ ﷺ نے فرمایا، جب میں مکہ میں تھا تو میری (گھر کی) چھت کھلی اور جبریل علیہ السلام نازل ہوئے۔ انہوں نے میرا سینہ چاک کیا اور اسے زمزم کے پانی سے دھویا۔ اس کے بعد ایک سونے کا طشت لائے جو حکمت اور ایمان سے بھرا ہوا تھا۔ اسے انہوں نے میرے سینے میں ڈال دیا اور پھر سینہ بند کر دیا۔ اب وہ مجھے ہاتھ سے پکڑ کر آسمان دنیا کی طرف لے چلے۔ آسمان دنیا کے داروغہ سے جبریل علیہ السلام نے کہا دروازہ کھولو۔ انہوں نے دریافت کیا کہ کون ہے؟ تو جواب میں کہا جبریل ہوں۔“ (۴)

حسبِ امکان ملتزم کو چمٹ کر دعا فریاد کرے

”ملتزم“ سے مراد حجر اسود اور بیت اللہ کے دروازے کا درمیانی حصہ ہے۔ جیسا کہ حضرت ابن عباس رضی اللہ عنہما نے فرمایا ہے کہ ﴿هَذَا الْمُلْتَزِمُ بَيْنَ الرُّكْنِ وَالْبَابِ﴾ ”یہ ہے ملتزم، حجر اسود اور (بیت اللہ کے) دروازے کے درمیان۔“ (۵)

اس جگہ کو چمٹنا اپنے ہاتھ باز و چہرے اور سینے کو اس پر لگا کر دعا فریاد کرنا مسنون ہے۔ شیخ البانی رحمہ اللہ نے ایک روایت نقل فرمائی ہے کہ ”نبی کریم ﷺ اپنا سینہ اپنا چہرہ اپنے بازو اور اپنی ہتھیلیاں حجر اسود اور (بیت اللہ کے) دروازے کے درمیان رکھتے تھے یعنی دورانِ طواف۔“ (۶) عمرو بن شعیب اپنے والد سے روایت کرتے ہیں وہ بیان کرتے ہیں کہ ”میں نے حضرت عبد اللہ بن عمرو رضی اللہ عنہما کے ساتھ طواف کیا۔ جب ہم سات چکروں سے فارغ ہوئے تو

(۱) [بخاری (۱۶۳۷) کتاب الحج : باب ما جاء في زمزم، مسلم (۲۰۲۷) ترمذی (۱۸۸۲)]

(۲) [صحیح : صحیح ابن ماجہ (۲۴۸۴) کتاب المناسک : باب الشرب من زمزم، ابن ماجہ (۳۰۶۲)]

(۳) [حسن : السلسلة الصحيحة (۱۰۵۶)]

(۴) [بخاری (۱۶۳۶) کتاب الحج : باب ما جاء في زمزم]

(۵) [صحیح : الصحيحة (تحت الحديث / ۲۱۳۸) مصنف عبد الرزاق (۹۰۴۷)]

(۶) [حسن : الصحيحة (۲۱۳۸)]

ہم نے کعبہ کے پیچھے رکعتیں ادا کیں۔ میں نے کہا، کیا ہم آگ سے اللہ کی پناہ نہیں مانگ سکتے؟ انہوں نے کہا، میں آگ سے اللہ کی پناہ مانگتا ہوں۔ وہ بیان کرتے ہیں کہ پھر وہ چلے، حجر اسود کا بوسہ لیا، پھر حجر اسود اور دروازے کے درمیان کھڑے ہو گئے اور اپنے سینے، اپنے ہاتھ اور اپنے رخسار کو اس کے ساتھ ملا لیا۔ پھر کہا کہ میں نے اسی طرح رسول اللہ ﷺ کو کرتے ہوئے دیکھا ہے۔“ (۱) نیز حضرت عمرو رضی اللہ عنہ کے متعلق مروی ہے کہ ”وہ اپنا سینہ اپنا ہاتھ اور اپنا پیٹ بیت اللہ کے ساتھ ملا لیا کرتے تھے۔“ (۲)

بوقتِ ضرورت سوار ہو کر بھی طواف کیا جاسکتا ہے

(۱) حضرت ام سلمہ رضی اللہ عنہا سے مروی ہے کہ ﴿... طُوفِي مِنْ وَرَاءِ النَّاسِ وَأَنْتَ رَاكِبٌ...﴾ ”میں نے رسول اللہ ﷺ سے شکایت کی کہ میں بیمار ہوں۔ آپ نے فرمایا، پھر تم لوگوں کے پیچھے سے سوار ہو کر طواف کر لو۔ چنانچہ میں نے جب طواف کیا تو اس وقت رسول اللہ ﷺ بیت اللہ کے ایک جانب (دورانِ نماز) سورہ طور کی تلاوت کر رہے تھے۔“ اس حدیث پر امام بخاری رضی اللہ عنہ نے یہ باب قائم کیا ہے کہ ((الْمَرِيضُ يَطُوفُ رَاكِبًا)) ”بیمار سوار ہو کر طواف کر سکتا ہے۔“ (۳)

(۲) حضرت ابن عباس رضی اللہ عنہما سے مروی ہے کہ ﴿أَنَّ رَسُولَ اللَّهِ ﷺ طَافَ بِالنَّبِيَّةِ وَهُوَ عَلَى بَعِيرٍ﴾ ”رسول اللہ ﷺ نے اونٹ پر سوار ہو کر بیت اللہ کا طواف کیا۔“ (۴)
 (شیخ عبد اللہ بسام) بوقتِ ضرورت سوار ہو کر طواف کرنا بھی جائز ہے۔ (۵)

پیدل حج کی فضیلت میں ایک ضعیف روایت

حضرت ابن عباس رضی اللہ عنہما سے بیان کیا جاتا ہے کہ نبی کریم ﷺ نے فرمایا ﴿إِنَّ لِلْحَاجِّ الرَّاَكِبِ بِكُلِّ خَطْوَةٍ تَخْطُوهَا رَاكِبًا سَبْعِينَ حَسَنَةً وَالْمَاشِيِ بِكُلِّ خَطْوَةٍ يَخْطُوهَا سَبْعَ مِائَةِ حَسَنَةٍ﴾ ”بے شک سوار حاجی کے لیے اس کی سواری کے اٹھائے ہوئے ہر قدم کے بدلے 70 نیکیاں ہیں اور پیدل چلنے والے کے لیے ہر قدم کے بدلے 700 نیکیاں ہیں۔“ (۶)

(شیخ البانی رضی اللہ عنہ) یہ حدیث کیسے صحیح ہو سکتی ہے جبکہ یہ صحیح ثابت ہے کہ نبی کریم ﷺ نے سوار ہو کر حج کیا اور اگر پیدل حج افضل ہوتا تو لازماً آپ اسی کو اختیار کرتے۔ اسی لیے جمہور علما نے یہ موقف اپنایا ہے کہ سوار ہو کر حج افضل ہے۔ جیسا کہ امام نووی رضی اللہ عنہ نے شرح مسلم میں ذکر فرمایا ہے۔ (۷)

(۱) [صحیح: صحیح ابن ماجہ (۲۳۹۷) کتاب المناسک: باب الملتزم ابن ماجہ (۲۹۶۲)]

(۲) [صحیح: الصحیحۃ (تحت الحدیث / ۲۱۳۸) رواہ عبد الرزاق بسند صحیح]

(۳) [بخاری (۱۶۳۳) کتاب الحج: مسلم (۱۲۷۶) ابو داؤد (۱۸۸۲) ابن ماجہ (۲۹۶۱)]

(۴) [بخاری (۱۶۳۲) کتاب الحج: باب المریض یطوف راکباً مسلم (۱۲۷۲) ابو داؤد (۱۸۷۷)]

(۵) [توضیح الأحکام شرح بلوغ المرام (۱/۱۴۶/۴) (۶) [ضعیف: السلسلۃ الضعیفۃ (۴۹۶)]

(۷) [نظم الفرائد (۵۵۱/۱)]

دورانِ طواف حسب ضرورت گفتگو کرنا جائز ہے

- (۱) حضرت ابن عباس رضی اللہ عنہما سے مروی ہے کہ ﴿... ثُمَّ قَالَ: فَذِهِ بَيْدَهُ﴾ ”نبی کریم صلی اللہ علیہ وسلم کعبہ کا طواف کرتے ہوئے ایک ایسے شخص کے پاس سے گزرے جس نے اپنا ہاتھ ایک دوسرے شخص کے ہاتھ سے تسمہ یاری یا کسی اور چیز سے باندھ رکھا تھا۔ نبی کریم صلی اللہ علیہ وسلم نے اپنے ہاتھ سے اسے کاٹ دیا اور پھر فرمایا کہ اگر ساتھ ہی چلنا ہے تو ہاتھ پکڑ کے چلو۔“ (۱)
- (۲) ایک روایت میں ہے کہ نبی صلی اللہ علیہ وسلم نے فرمایا ﴿الطَّوْافُ بِالْبَيْتِ صَلَاةٌ فَأَقْلَبُوا مِنْ الْكَلَامِ﴾ ”بیت اللہ کا طواف نماز (کی مانند) ہے لہذا (اس میں) کم گفتگو کرو۔“ (۲)
- (شیخ سلیم ہلالی) دورانِ طواف خیر و بھلائی کا کلام کرنا جائز ہے۔ (۳)

اگر کسی کو طواف کے چکروں کی تعداد میں شک ہو جائے

ایسا شخص کم تعداد پر یقین رکھ کر باقی چکر پورے کر لے جیسا کہ نماز میں شک ہو جانے کی صورت میں کیا جاتا ہے۔ (۴) لیکن اتنا یاد رہے کہ نماز میں شک ہو جانے کی صورت میں سو کے دو جگہ کرنے پڑتے ہیں جبکہ طواف کے چکروں میں شک کی صورت میں نہ تو کوئی ندیہ ہے اور نہ ہی کوئی دم۔

اگر دورانِ طواف کوئی شرعی عذر پیش آ جائے

امام بخاری رحمۃ اللہ علیہ رقمطراز ہیں کہ ﴿قَالَ عَطَاءٌ فِيمَنْ يَطُوفُ فَتَقَامُ الصَّلَاةُ أَوْ يُدْفَعُ عَنْ مَكَانِهِ: إِذَا سَلَّمَ يَرْجِعُ إِلَى حَيْثُ قَطَعَ عَلَيْهِ، وَيَذْكُرُ نَحْوَهُ عَنِ ابْنِ عَمْرٍو وَعَبْدِ الرَّحْمَنِ بْنِ أَبِي بَكْرٍ﴾ ”عطاء رضی اللہ عنہ نے ایسے شخص کے متعلق فرمایا کہ جو طواف کر رہا ہو اور نماز کھڑی ہو جائے یا اسے اس کی جگہ سے ہٹا دیا جائے (فرمایا کہ) ایسا شخص وہیں سے چکروں کی ابتدا کرے جہاں سے چھوڑے تھے۔ حضرت ابن عمر رضی اللہ عنہما اور حضرت عبدالرحمن بن ابی بکر رضی اللہ عنہما سے بھی اسی طرح منقول ہے۔“ (۵)

قارن کے لیے ایک طواف اور ایک سعی ہی کافی ہے

(۱) حضرت ابن عمر رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا ﴿مَنْ أَحْرَمَ بِالْحَجِّ وَالْعُمْرَةِ أَجْزَأَهُ طَوَافٌ وَاحِدٌ وَسَعْيٌ وَاحِدٌ مِنْهُمَا حَتَّى يَجِلَّ مِنْهُمَا جَمِيعًا﴾ ”جس نے حج اور عمرے کا (اکٹھا) احرام باندھا اسے ان دونوں سے ایک طواف اور ایک سعی ہی کافی ہو جائے گی حتیٰ کہ وہ ان دونوں سے اکٹھا حلال ہو جائے۔“ (۶)

(۱) [بخاری (۱۶۲۰) کتاب الحج]

(۲) [صحيح: صحيح نسائي (۲۷۳۵) كتاب مناسك الحج، نسائي (۲۹۲۵)]

(۳) [موسوعة المناهي الشرعية (۱۲۸/۲)]

(۴) [حسن: الصحيحۃ (۳۴۱/۳) (۱۳۵۶) ترمذی (۳۹۸) ابن ماجہ (۱۲۰۹) حاکم (۳۲۴/۱)]

(۵) [بخاری (قبل الحديث ۱۶۲۳) كتاب الحج: باب إذا وقف في الطواف]

(۶) [صحيح: صحيح ترمذی (۷۵۶) صحيح ابن ماجہ (۲۴۰۹) ترمذی (۹۴۸) ابن ماجہ (۲۹۷۵) ۴]

(2) حضرت عائشہ رضی اللہ عنہا سے مروی ہے کہ نبی کریم ﷺ نے انہیں فرمایا ﴿يَسْعُكَ طَوَافُكَ لِحَجِّكَ وَعُمْرَتِكَ﴾
”تمہیں حج اور عمرے کے لیے (ایک ہی) طواف کافی ہو جائے گا۔“ (۱)

(3) حضرت ابن عمر رضی اللہ عنہما سے مروی ہے کہ ﴿فَطَافَ لُهُمَا طَوَافًا وَاحِدًا﴾ ”رسول اللہ ﷺ نے حج اور عمرہ کے لیے ایک ہی طواف کیا۔“ (۲)

(4) حضرت جابر رضی اللہ عنہ سے مروی ہے کہ ﴿لَمْ يَطُفِ النَّبِيُّ ﷺ وَلَا أَصْحَابُهُ بَيْنَ الصَّفَا وَالْمَرْوَةِ إِلَّا طَوَافًا وَاحِدًا﴾ ”نبی کریم ﷺ اور آپ کے صحابہ نے صفا و مروہ کے درمیان صرف ایک ہی طواف کیا۔“ (۳)

(5) حضرت عائشہ رضی اللہ عنہا سے مروی ہے کہ ﴿إِنَّ الَّذِينَ جَمَعُوا بَيْنَ الْحَجِّ وَالْعُمْرَةِ طَافُوا طَوَافًا وَاحِدًا﴾
”بلاشبہ جن لوگوں نے حج اور عمرے کو اکٹھا کیا تھا (قرآن کیا) انہوں نے ایک ہی طواف کیا۔“ (۴)

معلوم ہوا کہ قارن کے لیے حج و عمرہ دونوں کا ایک ہی طواف اور ایک ہی سعی کافی ہے۔ جمہور، امام احمد، امام شافعی اور امام مالک رضی اللہ عنہم اسی کے قائل ہیں۔ جبکہ امام ابوحنیفہ رضی اللہ عنہ نے فرمایا ہے کہ قارن کے لیے دو طواف اور دو سعی لازم ہیں۔ (۵) امام ابوحنیفہ رضی اللہ عنہ اور ان کے ہم رائے حضرات کی دلیل حضرت علی رضی اللہ عنہ اور حضرت ابن مسعود رضی اللہ عنہ سے مروی روایات ہیں لیکن وہ ضعیف ہیں اور گزشتہ صحیح احادیث کے مقابلے میں کچھ حیثیت نہیں رکھتیں۔ جیسا کہ حافظ ابن حجر رضی اللہ عنہ نے انہیں ضعیف کہا ہے۔ (۶)

امام ابن حزم رضی اللہ عنہ فرماتے ہیں کہ نبی کریم ﷺ اور کسی بھی صحابی سے اس مسئلے (یعنی قارن کے لیے دو طواف اور دو سعی لازم ہیں) میں کچھ بھی صحیح ثابت نہیں۔ (۷) علاوہ ازیں نواب صدیق حسن خان، علامہ عبدالرحمن مبارکپوری اور شیخ عبداللہ بسام رضی اللہ عنہ نے جمہور کے موقف کو ہی ترجیح دی ہے۔ (۸)

حاجی وغیرہ کے لیے کعبہ میں داخل ہو کر نماز ادا کرنا مستحب ہے

حضرت ابن عمر رضی اللہ عنہما سے مروی ہے کہ رسول اللہ ﷺ فتح مکہ کے دن آئے اور کعبہ کے صحن میں اترے اور حضرت عثمان بن طلحہ رضی اللہ عنہ کے پاس کہلا بھیجا تو وہ چابی لائے اور دروازہ کھولا۔ آپ ﷺ حضرت بلال رضی اللہ عنہ سے اسامہ اور حضرت عثمان بن طلحہ رضی اللہ عنہما کو اندر داخل ہوئے۔ آپ دروازہ بند کرنے کا حکم دیا تو دروازہ بند کر دیا گیا۔ تھوڑی دیر پھرے پھر دروازہ کھول دیا تو میں سب لوگوں سے پہلے آپ سے کعبہ کے باہر ملا اور حضرت بلال رضی اللہ عنہ آپ کے پیچھے تھے۔ میں

(۱) [مسلم (۱۲۱۱) کتاب الحج: باب بیان وجوہ الإحرام، مسند احمد (۱۲۴/۶)]

(۲) [بخاری (۱۶۹۳) کتاب الحج: باب من اشترى الهدى من الطريق، مسلم (۱۲۳۰)]

(۳) [مسلم (۱۲۱۵) کتاب الحج: باب بیان وجوہ الإحرام، ابو داؤد (۱۸۹۵) ترمذی (۹۴۷)]

(۴) [بخاری (۱۶۳۸) کتاب الحج: باب طواف القارن]

(۵) [شرح مسلم للنووی (۴۲۴/۴) تحفة الأحوذی (۸۳۶/۳) نیل الأوطار (۴۳۴/۳) المغنی (۳۱۵/۵)]

(۶) [فتح الباری (۳۰۱/۴) | المحلی بالآثار (۱۸۴/۵)]

(۸) [الروضة الندية (۶۲۳/۱) تحفة الأحوذی (۸۳۸/۳) توضیح الأحکام شرح بلوغ المرام (۱۹۱/۴)]

نے ان سے پوچھا کہ کیا رسول اللہ ﷺ نے اس میں نماز پڑھی ہے؟ انہوں نے کہا ہاں۔ میں نے کہا کہاں؟ انہوں نے کہا، دو ستونوں کے درمیان اور میں یہ پوچھنا بھول گیا کہ کتنی رکعتیں پڑھیں۔“ (۱)

سعی

صفا و مروہ کی سعی

طواف کے اعمال سے فارغ ہو کر حاجی اور معتمر ”صفا و مروہ“ کی پہاڑیوں کے درمیان سات چکر لگائے گا۔ اسی کا نام ”سعی“ ہے۔ یہ حج و عمرہ کا رکن ہے اور اس کے بغیر نہ توجہ ہوتا ہے اور نہ ہی عمرہ۔ (1) ارشاد باری تعالیٰ ہے کہ

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا﴾ [البقرة: ۱۵۸] ”صفا و مروہ اللہ تعالیٰ کی نشانیوں میں سے ہیں اس لیے بیت اللہ کا حج اور عمرہ کرنے والے پر ان کا طواف کر لینے میں بھی کوئی گناہ نہیں۔“

(2) حضرت عمرو بن العاصؓ بیان کرتے ہیں کہ ﴿... وَقَدْ سَنَّ رَسُولُ اللَّهِ ﷺ الطَّوَّافَ بَيْنَهُمَا فَلَيْسَ لِأَحَدٍ أَنْ يَتْرُكَ الطَّوَّافَ بَيْنَهُمَا﴾ ”میں نے حضرت عائشہؓ سے پوچھا کہ اللہ تعالیٰ کے اس فرمان کے بارے میں آپ کا کیا خیال ہے؟ صفا و مروہ اللہ تعالیٰ کی نشانیوں میں سے ہیں، اس لیے جو بیت اللہ کا حج یا عمرہ کرے اس کے لیے ان کا طواف کرنے میں کوئی حرج نہیں۔“ اللہ کی قسم! پھر تو کوئی حرج نہیں ہونا چاہیے اگر کوئی صفا و مروہ کی سعی نہ کرنا چاہے۔ حضرت عائشہؓ نے کہا اے پیغمبرؐ! تم نے یہ بری بات کہی ہے۔ اللہ تعالیٰ کا مطلب اگر یہ ہوتا تو قرآن میں یوں نازل ہوتا ”ان کا طواف نہ کرنے میں کوئی حرج نہیں۔“ بات یہ ہے کہ یہ آیت تو انصار کے لیے اتری تھی جو اسلام سے پہلے منات بت کے نام پر جو مشلل میں رکھا ہوا تھا اور جس کی یہ پوجا کیا کرتے تھے، احرام باندھتے تھے۔ یہ لوگ جب (زمانہ جاہلیت میں) احرام باندھتے تو صفا و مروہ کی سعی کو اچھا نہیں سمجھتے تھے۔ اب جب اسلام لائے تو رسول اللہ ﷺ سے اس کے متعلق پوچھا اور کہا کہ اے اللہ کے رسول! ہم صفا و مروہ کی سعی کو اچھا نہیں سمجھتے تھے۔ اس پر اللہ تعالیٰ نے یہ آیت نازل فرمادی کہ ”صفا و مروہ اللہ کی نشانیاں ہیں“ آخر آیت تک۔ حضرت عائشہؓ نے فرمایا کہ ”رسول اللہ نے ان دو پہاڑیوں کے درمیان سعی کی سنت جاری کر دی ہے۔ اس لیے کسی کے لیے جائز نہیں کہ اسے ترک کرے۔“ (۲)

(۱) [مسلم (۱۳۲۹) کتاب الحج: باب فی دخول الكعبة والصلاة فيها والذعاء] بخاری (۵۰۵)

(۲) [بخاری (۱۶۴۳) کتاب الحج: باب وجوب الصفا والمروة وجعل من شعائر الله] مسلم (۱۲۷۷)

صفا و مروہ کی سعی کے لیے باب صفا سے داخل ہونا

یہ عمل منوں ہے کیونکہ نبی کریم ﷺ بھی اسی دروازے سے سعی کے لیے صفا پہاڑی پر گئے تھے۔ (۱)

صفا کے قریب یہ کلمات کہے جائیں

﴿إِنَّ الصَّفَا وَالْمَرْوَةَ مِنْ شَعَائِرِ اللَّهِ، أبدأُ بِمَا بدأَ اللَّهُ بِهِ﴾ ”یعنی صفا اور مروہ اللہ کی نشانیوں میں

سے ہیں (اور) میں بھی وہیں سے شروع کرتا ہوں جہاں سے اللہ تعالیٰ نے شروع کیا۔“ کیونکہ رسول اللہ ﷺ کا یہی عمل ہے۔ (۲)

صفا پہاڑی پر چڑھ کر کیا کرے؟

* صفا پہاڑی پر چڑھ کر کعبہ کی طرف رخ کرے اور تین مرتبہ تکبیر کہے۔

* پھر تین مرتبہ یہ کلمات کہے ﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ يُحْيِي وَ يُمِيتُ، وَهُوَ عَلَى كُلِّ شَيْءٍ قَدِيرٌ﴾ ”لَا إِلَهَ إِلَّا اللَّهُ وَحْدَهُ لَا شَرِيكَ لَهُ، أَنْجَزَ وَعَدَهُ، وَنَصَرَ عَبْدَهُ، وَهَزَمَ الْأَحْزَابَ وَحْدَهُ“ اللہ تعالیٰ کے علاوہ کوئی معبودِ برحق نہیں، وہ اکیلا ہے اس کا کوئی شریک نہیں، اسی کے لیے بادشاہت ہے اسی کی تعریف ہے، وہ زندہ کرتا اور مارتا ہے اور وہ ہر چیز پر قادر ہے۔ اللہ تعالیٰ کے سوا کوئی عبادت کے لائق نہیں، وہ اکیلا ہے اس کا کوئی شریک نہیں، اس نے اپنا وعدہ پورا کیا، اپنے بندے (یعنی محمد ﷺ) کی مدد فرمائی اور اکیلے ہی سب لشکروں کو شکست دی۔“

* یہ کلمات کہہ کر حسبِ منشاء دیگر دعائیں بھی مانگی جاسکتی ہیں۔ (۳)

سعی کرتے ہوئے مروہ کی طرف

* صفا پہاڑی پر مذکورہ بالا اعمال سرانجام دے کر مروہ کی طرف روانہ ہو۔

* بطنِ وادی میں پہنچ کر دو سبز نشانات کے درمیان ہلکی ہلکی دوڑ لگائے۔

(۱) حضرت ابن عمر رضی اللہ عنہما سے مروی ہے کہ ﴿كَانَ رَسُولُ اللَّهِ ﷺ يَسْعَى نَطْسَ الْمَسِيلِ إِذَا طَافَ بَيْنَ الصَّفَا وَالْمَرْوَةِ﴾ ”جب آپ ﷺ صفا و مروہ کی سعی کرتے تو نالے کے نشیب میں دوڑ لگاتے۔“ (۴)

(۲) حضرت ام ولد شیبہ رضی اللہ عنہا بیان کرتی ہیں کہ ﴿رَأَيْتُ رَسُولَ اللَّهِ ﷺ يَسْعَى بَيْنَ الصَّفَا وَالْمَرْوَةِ﴾ ”میں نے رسول اللہ ﷺ کو دیکھا آپ صفا و مروہ کے درمیان دوڑ لگا رہے تھے۔“ (۵)

(۱) [مسلم (۱۲۱۸) کتاب الحج: باب حجة النبي] [أيضا]

(۲) [أيضا، مسلم (۱۷۸۰) کتاب الجهاد والسير: باب فتح مكة، ابو داود (۱۸۷۲) ابن خزيمة (۲۷۵۸)]

(۴) [بخاری (۱۶۴۴) کتاب الحج: باب ما جاء في السعي بين الصفا والمروة، مسلم (۱۲۶۱)]

(۵) [صحيح: الصحيحة (۲۴۳۷) صحيح ابن ماجه (۲۴۱۹) صحيح نسائي (۲۷۸۹) ابن ماجه (۲۹۸۷)]

(3) حضرت جابر رضی اللہ عنہ سے مروی روایت میں ہے کہ ﴿ حَتَّى إِذَا انْصَبْتَ قَدَمَاهُ فِي بَطْنِ الْوَادِي سَعَى حَتَّى صَعِدَتَا مَشَى حَتَّى أَتَى الْمَرْوَةَ ﴾ ”جب آپ صلی اللہ علیہ وسلم کے قدم بطنِ وادی میں پہنچے تو آپ نے دوڑ لگائی حتیٰ کہ آپ کے قدم پہاڑی پر چڑھنے لگے تو آپ عام رفتار سے چلنے لگے یہاں تک کہ مروہ پر پہنچے۔“ (۱)

دوڑنے کا حکم صرف مردوں کے لیے ہے

حضرت ابن عمر رضی اللہ عنہما سے مروی ہے کہ ﴿ لَيْسَ عَلَى النِّسَاءِ سَعْيٌ بِالْبَيْتِ وَلَا بَيْنَ الصَّفَا وَالْمَرْوَةَ ﴾ ”عورتیں بیت اللہ اور صفا و مروہ کے چکروں میں دوڑ نہیں لگائیں گی۔“ (۲)

ابن قدامہ رحمۃ اللہ علیہ فرماتے ہیں کہ عورتوں کا طواف اور ان کی سعی صرف چلنا ہی ہے۔ امام ابن منذر رحمۃ اللہ علیہ کا کہنا ہے کہ اہل علم نے اجماع کیا ہے کہ عورتوں پر نہ تو بیت اللہ کے گرد دوڑ لگانا لازم ہے اور نہ ہی صفا و مروہ کے درمیان۔ ان پر انطباق کی کیفیت اختیار کرنا بھی نہیں ہے۔ جمہور کی بھی یہی رائے ہے۔ (۳)

بوڑھے اور بیمار حضرات اگر دوڑ نہ لگائیں تو کوئی حرج نہیں

کثیر بن جبہان سلمی بیان کرتے ہیں کہ ﴿ رَأَيْتُ ابْنَ عُمَرَ يَمْشِي فِي الْمَسْعَى ... ﴾ ”میں نے حضرت ابن عمر رضی اللہ عنہما کو سعی (دوڑ) کی جگہ میں چلتے ہوئے دیکھا تو میں نے ان سے دریافت کیا کہ آپ صفا و مروہ کے درمیان دوڑ کی جگہ میں چل رہے ہیں؟ انہوں نے جواب میں کہا کہ اگر میں نے دوڑ لگائی ہے تو اس لیے کہ میں نے نبی کریم صلی اللہ علیہ وسلم کو دوڑتے ہوئے دیکھا ہے اور اگر میں چلا ہوں تو بھی اس لیے کہ میں نے آپ کو چلتے ہوئے دیکھا ہے اور (اب) میں بہت بوڑھا ہو چکا ہوں۔“ (۴)

بوقتِ عذر سوار ہو کر بھی سعی کی جاسکتی ہے

حضرت ابو ظبیل رضی اللہ عنہ کہتے ہیں کہ ﴿ ... كَانَ رَسُولُ اللَّهِ ﷺ لَا يُضْرَبُ النَّاسُ بَيْنَ يَدَيْهِ فَلَمَّا كَثُرَ عَلَيْهِ رِكَبَ وَالْمَشَى وَالسَّعَى أَفْضَلَ ﴾ ”میں نے حضرت ابن عباس رضی اللہ عنہما سے کہا کہ مجھے صفا و مروہ کے درمیان سوار ہو کر سعی کرنے کے بارے میں بتائیے کہ کیا یہ سنت ہے؟ کیونکہ آپ کے ساتھی اسے سنت کہتے ہیں۔ انہوں نے فرمایا کہ وہ سچے بھی ہیں اور جھوٹے بھی۔ میں نے کہا کہ اس کا کیا مطلب ہے کہ وہ سچے بھی ہیں اور جھوٹے بھی؟ انہوں نے فرمایا کہ رسول اللہ صلی اللہ علیہ وسلم جب مکہ میں تشریف لائے تو لوگوں کی ایسی بھیڑ ہوئی کہ کنواری عورتیں تک باہر نکل آئیں اور لوگ کہنے لگے کہ یہ محمد صلی اللہ علیہ وسلم ہیں یہ محمد صلی اللہ علیہ وسلم ہیں اور رسول اللہ صلی اللہ علیہ وسلم کے آگے لوگوں کو مارا نہیں جاتا تھا (یعنی آج کل کے حکمرانوں کی طرح لوگوں کو دوڑ نہیں بھگایا جاتا تھا) پھر جب لوگوں کی بھیڑ زیادہ

(۱) [مسلم (۱۲۱۸) کتاب الحج: باب حجة النسي]

(۲) [السنن الكبرى للبيهقي (۱۸۵۱) (۹۳۶۷) کتاب الحج: باب لا رمل على النساء]

(۳) [المعنى لابن قدامة (۳۹۴/۳) المجموع للنووي (۷۵/۸)]

(۴) [صحيح: صحيح ابن خزيمة (۲۷۷۰-۲۷۷۱) کتاب الحج: باب ذكر ائدليل على أن السعي ذكرت]

ہوگئی تو آپ سوار ہو گئے اور پیدل سعی کرنا افضل ہے (مراد یہ ہے کہ اتنا جھوٹ ہے کہ اگر بوقتِ ضرورت کوئی کام کیا جاتا تھا تو اسے بلا ضرورت بھی سنت کہہ دیا لیکن اتنا سچ ہے کہ رسول اللہ ﷺ سوار ہوئے تھے لیکن ضرورت کے تحت)۔ (۱)

(شوکانی رحمۃ اللہ علیہ) یہ حدیث دلالت کرتی ہے کہ کسی عذر کی وجہ سے صفا و مروہ کے درمیان سوار ہو کر بھی چکر لگائے جاسکتے ہیں۔ (۲)

(نووی رحمۃ اللہ علیہ) یہی بات جو حضرت ابن عباس رضی اللہ عنہما نے بیان فرمائی ہے، متفق علیہ ہے۔ اہل علم نے اجماع کیا ہے کہ صفا و مروہ کے درمیان سوار ہو کر سعی کرنا بھی جائز ہے۔ البتہ (قدموں پر) چلنا اس سے افضل ہے۔ ہاں اگر کوئی عذر ہو (تو سوار ہونے میں بھی کوئی قباحت نہیں)۔ (۳)

دورانِ سعی ذکر و دعائیں

سعی کے دوران صرف ایک خاص دعا ثابت ہے اور وہ یہ ہے ﴿رَبِّ اغْفِرْ وَاَرْحَمْ وَاَنْتَ الْاَعَزُّ الْاَكْرَمُ﴾ ”اے میرے رب! مجھے بخش دے اور مجھ پر رحم فرما اور تو ہی عزت و تکریم والا ہے۔“ (۴)

علاوہ ازیں اگر دیگر دعائیں ذکر و اذکار تلاوت قرآن اور درود شریف وغیرہ پڑھے تو بھی کوئی حرج نہیں کیونکہ ایک روایت میں ہے کہ ”بیت اللہ کا طواف صفا و مروہ کی سعی اور رمی جمار کو صرف ذکر الہی کے قیام کے لیے ہی مقرر کیا گیا ہے۔“ (۵)

(شیخ حسین بن عودہ) سعی کرنے والے کے لیے مسنون ہے کہ وہ صفا و مروہ کے درمیان اللہ تعالیٰ سے دعائیں کرنے اللہ کا ذکر کرے اس سے استغفار کرے اور تلاوت قرآن کرے۔ (۶)

مروہ پر پہنچ کر کیا کرے؟

مروہ پر پہنچنے کا تو ایک چکر مکمل ہو جائے گا۔ مروہ پر پہنچنے کے بعد بھی وہی کچھ کرے گا جو کچھ صفا پر کیا تھا جیسا کہ حضرت جابر رضی اللہ عنہ سے مروی روایت میں ہے کہ ﴿فَفَعَلَ عَلَى الْمَرْوَةِ كَمَا فَعَلَ عَلَى الصَّفَا﴾ ”آپ ﷺ نے مروہ پر بھی وہی کچھ کیا جو صفا پر کیا تھا۔“ (۷)

□ مروہ سے پھر صفا کی طرف اور صفا سے پھر مروہ کی طرف جائے حتیٰ کہ مروہ پر ساتواں چکر مکمل کر دے۔

(۱) [مسلم (۱۲۶۴) کتاب الحج: باب استحباب الرمل فی الطواف والعمرة] ابو داؤد (۱۸۸۵)

(۲) [نیل الأوطار (۳/۴۰۰)] (۳) [شرح مسلم للنووی (۱۵۴/۵)]

(۴) [مناسک الحج والعمرة (ص ۲۷)]

(۵) [صحیح: صحیح ابن خزيمة (۲۷۳۸) ابو داؤد (۱۸۸۸) کتاب المناسک: باب فی الرمل]

(۶) [الموسوعة الفقہیة المیسرة (۴/۲۷۶)]

(۷) [مسلم (۱۲۱۸) کتاب الحج: باب حجة النبی]

اگر سعی کے دوران وضوء ٹوٹ جائے

تو دوبارہ وضوء کرنے کی ضرورت نہیں کیونکہ سعی کے لیے وضوء افضل تو ہے لیکن واجب یا شرط نہیں۔

(سید سابق برکت) اکثر اہل علم کا موقف یہ ہے کہ صفاد مردہ کے درمیان سعی کے لیے طہارت شرط نہیں۔ ان کی دلیل یہ ہے کہ رسول اللہ ﷺ نے حضرت عائشہ رضی اللہ عنہا سے (جبکہ وہ حائضہ ہو گئی تھیں) فرمایا تھا ﴿فَأَفْعَلِسِي مَا يَفْعَلُ الْحَاحِجَّ غَيْرَ أَنْ لَا تَطُوفِي بِالْبَيْتِ حَتَّى تَطْهَرِي﴾ ”تم حجاج والے تمام افعال سرانجام دو، البتہ جب تک حیض سے پاک نہ ہو جاؤ بیت اللہ کا طواف نہ کرو۔“ (۱)

یعنی ناپاکی کی حالت میں آپ ﷺ نے صرف بیت اللہ کے طواف سے منع فرمایا صفاد مردہ کی سعی سے نہیں۔ جس سے یہ ثابت ہوا کہ صفاد مردہ کی سعی کے لیے طہارت شرط یا واجب نہیں۔

کیا حیض اور نفاس والی عورت بھی سعی کرے گی؟

رسول اللہ ﷺ نے حضرت عائشہ رضی اللہ عنہا کو جبکہ وہ حائضہ تھیں سوائے طواف بیت اللہ کے حاجیوں کے تمام افعال سرانجام دینے کا حکم دیا تھا اور نفاس والی عورت کا بھی وہی حکم ہے جو حائضہ کا ہے۔ اس سے پتہ چلتا ہے کہ حیض و نفاس والی خواتین بھی سعی کر سکتی ہیں۔ لیکن یہ یاد رہنا چاہیے کہ آج کل صفاد مردہ کو بھی مسجد حرام میں شامل کر لیا گیا ہے جس وجہ سے حائضہ طواف بیت اللہ کے ساتھ ساتھ سعی بھی نہیں کر سکتی۔

اگر چکروں کی تعداد میں شک ہو جائے

تو ایسی صورت میں طواف کی طرح کم تعداد پر یقین رکھ کر باقی چکر پورے کر لے۔

اگر دورانِ سعی کوئی عذر پیش آ جائے

مثلاً کسی فرض نماز کا وقت ہو جائے یا پیشاب یا پاخانہ کی حاجت ہو تو سعی کا سلسلہ منقطع کر دے اور اپنی حاجت پوری کر لے لیکن جب عذر ختم ہو جائے تو دوبارہ وہیں سے چکر شروع کر دے جہاں سے منقطع کیے تھے۔

(سید سابق برکت) انہوں نے حضرت ابن عمر رضی اللہ عنہما کے متعلق نقل فرمایا ہے کہ ﴿أَنَّهُ كَانَ يَطُوفُ بَيْنَ الصَّفَا وَالْمَرْوَةِ فَأَعْجَلَهُ الْبَوْلُ فَتَنَحَّى وَدَعَا بِمَاءٍ فَتَوَضَّأَ ثُمَّ قَامَ، فَأَتَمَّ عَلَيَّ مَا مَضَى﴾ ”وہ صفاد مردہ کے درمیان چکر لگا رہے تھے کہ انہیں پیشاب کی حاجت ہوئی۔ چنانچہ وہ (سعی چھوڑ کر) چلے گئے۔ پھر (واپس آئے) پانی منگوا لیا اور وضوء کیا۔ پھر اپنے باقی چکر پورے کیے۔“ (۲)

اگر طواف کے بعد سعی میں تاخیر ہو جائے

تو اس میں کوئی حرج نہیں۔

(۱) | فقه السنة (۱/۴۸۹) |

(۲) | زوائد سعید بن منصور كما في فقه السنة (۱/۴۸۹) |

(احمد رحمہ اللہ) طواف کے بعد شام تک سعی میں تاخیر ہو جانے میں بھی کوئی حرج نہیں۔ (۱)
 (سید سابق رحمہ اللہ) انہوں نے نقل فرمایا ہے کہ ((كَانَ عَطَاءٌ وَ الْحَسَنُ لَا يَرِيَانُ بَأْسًا - لِمَنْ طَافَ بِالْبَيْتِ
 أَوَّلَ السَّنَةِ - أَنْ يُوَخَّرَ الصَّفَا وَالْمَرْوَةَ إِلَى الْعِشِيِّ)) ”عطاء، حسن، اور حسن رحمہ اللہ ایسے شخص کے لیے شام تک
 صفا و مروہ کی سعی مؤخر کرنے میں کوئی حرج نہیں سمجھتے تھے کہ جس نے دن کی ابتداء میں طواف کر لیا ہو۔“ (۲)
 اعمال سعی سے فارغ ہو کر حجامت بنوانا

حضرت جابر رضی اللہ عنہ سے مروی ہے کہ صحابہ رضی اللہ عنہم نے صرف مفرد حج کا احرام باندھا تھا لیکن آپ ﷺ نے ان سے
 فرمایا کہ ﴿أَحِلُّوا مِنْ إِحْرَامِكُمْ بِطَوَافِ الْبَيْتِ وَبَيْنَ الصَّفَا وَالْمَرْوَةِ وَفَصْرُوا﴾ (عمرے کا
 احرام باندھ لو اور بیت اللہ کے طواف اور صفا و مروہ کی سعی کے بعد احرام کھول ڈالو اور بال ترشالو (یوں اپنے حج مفرد
 کو جس کی تم نے پہلے نیت کی تھی اب تمتع بنا لو)۔“ (۳)
 □ بال کٹوانا اور منڈوانا دونوں طرح جائز ہے۔ البتہ منڈوانا افضل ہے۔
 □ حج افراد یا حج قرآن کرنے والے منیٰ جانے سے قبل سعی کر لیں تو نہ بال منڈوائیں اور نہ احرام کھولیں۔
 □ خواتین بال نہیں منڈوائیں گی بلکہ آخر سے کچھ کاٹ لیں گی۔

حجامت کے بعد احرام کھولنا

عمرہ یا حج تمتع کرنے والے حضرات حجامت بنوا کر احرام کھول دیں۔ اب ان کے لیے وہ سب کچھ حلال ہو
 جائے گا جو احرام کی وجہ سے حرام ہوا تھا۔ نیز ان کا عمرہ مکمل ہو چکا ہے۔
 عمرہ کرنے والے پر طواف وداع واجب نہیں
 (شیخ ابن باز رحمہ اللہ) انہوں نے اسی کے مطابق فتویٰ دیا ہے۔ (۴)
 (سعودی مجلس افتاء) طواف وداع حاجی پر واجب ہے عمرہ کرنے والے پر نہیں کیونکہ اس پر طواف وداع کے وجوب
 کی کوئی دلیل موجود نہیں۔ (۵)



(۱) [المعنى لابن قدامة (٢٩٨/٥)] (۲) [فقه السنة (٤٨٩/١)]

(۳) [بخاری (١٥٦٨) كتاب الحج: باب التمتع والإفراد، مسلم (١٢١٦) نسائي (٢٠٢/٥)]

(۴) [فتاوى اسلامية (٣٠٣/٢)]

(۵) [أيضا]

ایام حج کے احکام کا بیان

باب احکام ایام الحج

ایام حج سے مراد 8 ذوالحجہ سے 13 ذوالحجہ تک کے دن ہیں۔

8 ذوالحجہ کو منیٰ کی طرف روانگی

* حج تمتع کرنے والے حضرات 8 ذوالحجہ کے روز مکہ میں اپنی رہائش گاہوں سے ہی حج کا نیا احرام باندھیں اور تلبیہ پکارتے ہوئے منیٰ کی طرف روانہ ہو جائیں۔

* جبکہ حج افراد یا حج قرآن کرنے والے میقات سے باندھنے ہوئے اپنے پہلے احرام میں ہی منیٰ کی طرف روانہ ہوں۔

(1) حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا ﴿فَمَنْ كَانَ دُونَهُنَّ فَمَهْلُهُ مِنْ أَهْلِهِ وَكَذَلِكَ حَتَّى أَهْلُ مَكَّةَ يَهْلُونَ مِنْهَا﴾ ”جو لوگ میقات کے اندر ہوں وہ اپنی رہائش گاہوں سے ہی احرام باندھیں حتیٰ کہ اہل مکہ مکہ سے ہی احرام باندھیں۔“ (۱)

(2) حضرت جابر رضی اللہ عنہ سے مروی ہے کہ رسول اللہ ﷺ نے صحابہ کرام سے فرمایا کہ طواف بیت اللہ اور صفا و مروہ کی سعی کے بعد بال ترشوا کر احرام اتار دو ﴿ثُمَّ أَقِيمُوا حَلَالًا حَتَّى إِذَا كَانَ يَوْمُ التَّرْوِيَةِ فَأَهْلُوا بِالْحَجِّ﴾ ”پھر غیر حُرْم ہی رہو حتیٰ کہ جب یوم الترویہ (یعنی 8 ذوالحجہ) ہو تو حج کا احرام باندھو۔“ (۲)

(3) حضرت جابر رضی اللہ عنہ سے مروی ہے کہ ﴿أَمَرَنَا النَّبِيُّ ﷺ لَمَّا أَحَلَّلَنَا أَنْ نُحْرِمَ إِذَا تَوَجَّهْنَا إِلَى مِنَى قَالَ: فَأَهْلَلْنَا مِنَ الْأَبْطَحِ﴾ ”جب ہم نے احرام اتار دیے تو رسول اللہ ﷺ نے ہمیں حکم دیا کہ جب (8 ذوالحجہ کے روز) ہم منیٰ کی طرف جائیں تو احرام باندھ لیں۔ لہذا ہم نے وادیِ ابطح سے احرام باندھا۔“ (۳)

(شیخ ابن باز رحمہ اللہ) 8 ذوالحجہ کے روز اپنی رہائش گاہوں سے ہی احرام باندھ لیا جائے گا۔ (۴)

(سید سابق رحمہ اللہ) منیٰ جاتے ہوئے کثرت کے ساتھ دعائیں کرنا اور تلبیہ پکارنا مستحب ہے۔ (۵)

(شیخ حسین بن عودہ) 8 ذوالحجہ کے روز (حج تمتع کرنے والا نیا) احرام باندھے حج کا تلبیہ پکارے اور وہ تمام کام کرے جو اس نے میقات سے احرام باندھتے وقت کیے تھے یعنی غسل کرنا، خوشبو لگانا، تہبند اور چادر پہننا اور تلبیہ پکارنا۔ تلبیہ پکارنا جمرہ عقبہ کی رمی تک ختم نہ کرے۔ (۶)

منیٰ پہنچنے کا وقت

نماز ظہر سے پہلے پہلے منیٰ پہنچ جانا چاہیے کیونکہ نبی کریم ﷺ نے نماز ظہر منیٰ میں جا کر ادا فرمائی تھی۔ (۷) صحیح

(۱) [بخاری (۱۵۲۶) کتاب الحج: باب مهل أهل الشام، مسلم (۱۱۸۱) ابو داود (۱۷۳۸)]

(۲) [بخاری (۱۵۶۸) کتاب الحج: باب التمتع والإفراق والإفراد بالحج، مسلم (۱۲۱۶)]

(۳) [مسلم (۱۲۱۴) کتاب الحج: باب بيان وجوب الإحرام..... أحمد (۳۱۸/۳) ابن حزيمة (۲۷۹۴)]

(۴) [فتاویٰ اسلامیة (۲/۲۱۹)] (۵) [فقه السنة (۱/۴۹۲)]

(۶) [الموسوعة الفقهية الميسرة (۴/۳۷۹)] (۷) [مسلم (۱۲۱۸) کتاب الحج: باب حجة النبي]

بخاری کی ایک روایت میں ہے کہ عبدالعزیز بن رفیع بیان کرتے ہیں ”میں نے حضرت انس بن مالک رضی اللہ عنہ سے پوچھا کہ رسول اللہ ﷺ نے ظہر اور عصر کی نماز یوم الترویہ یعنی 8 ذوالحجہ کو کہاں پڑھی تھی؟ اگر آپ کو نبی ﷺ سے یاد ہے تو مجھے بتائیے۔ انہوں نے جواب دیا کہ منیٰ میں۔“ (۱)

□ یاد رہے کہ منیٰ کی طرف روانہ ہونے کا کوئی خاص وقت متعین نہیں؛ 8 ذوالحجہ کی فجر کے بعد کسی وقت بھی منیٰ کی طرف روانہ ہوا جاسکتا ہے۔

منیٰ میں پانچ نمازوں کی ادائیگی

منیٰ میں ظہر، عصر، مغرب، عشاء اور وہیں رات گزار کر اگلے روز فجر کی نماز ادا کرنا مسنون ہے۔ جیسا کہ حضرت جابر رضی اللہ عنہ کی روایت میں ہے کہ ﴿... فَصَلَّيْتُ بِهَا الظُّهْرَ، وَالْعَصْرَ، وَالْمَغْرِبَ، وَالْعِشَاءَ، وَالْفَجْرَ﴾ ”جب ترویہ کا دن (یعنی 8 ذوالحجہ) ہوا تو لوگ منیٰ کی طرف متوجہ ہوئے۔ انہوں نے حج کا احرام باندھا اور رسول اللہ ﷺ بھی سوار تھے پھر آپ نے وہاں ظہر، عصر، مغرب، عشاء اور فجر کی نمازیں ادا فرمائیں۔“ (۲)

حضرت ابن عباس رضی اللہ عنہما سے مروی ایک روایت میں ہے کہ ﴿صَلَّى النَّبِيُّ ﷺ بِمِنَى خَمْسَ صَلَوَاتٍ﴾ ”نبی کریم ﷺ نے منیٰ میں پانچ نمازیں ادا فرمائیں۔“ (۳)

□ یاد رہے کہ منیٰ میں پانچ نمازوں کی ادائیگی مسنون ہے واجب نہیں۔ اگر کوئی 8 ذوالحجہ کے روز منیٰ نہ جائے بلکہ 9 ذوالحجہ کو سیدھا میدان عرفات چلا جائے تو اس کا حج صحیح ہوگا۔ اس پر نہ تو کوئی فدیہ ہوگا اور نہ کوئی دم۔

نمازوں میں قصر کرنا

ظہر، عصر اور عشاء کی نماز تمام حجاج کرام خواہ وہ مکہ کے رہائشی ہوں یا آفاقی، اپنے اپنے وقت میں قصر کر کے ادا کریں گے۔ یہی رسول اللہ ﷺ کی سنت ہے۔ حضرت حارثہ بن وہب خزاعی رضی اللہ عنہ بیان کرتے ہیں کہ ﴿صَلَّيْتُ خَلْفَ رَسُولِ اللَّهِ ﷺ بِمِنَى وَالنَّاسُ أَكْثَرُ مَا كَانُوا فَصَلَّيْتُ رَكَعَتَيْنِ فِي حَجَّةِ الْوُدَاعِ﴾ ”میں نے رسول اللہ ﷺ کے پیچھے حجۃ الوداع کے موقع پر نماز پڑھی۔ اس وقت آپ کے ساتھ بہت زیادہ (مقامی وغیر مقامی ہر طرح کے) لوگ تھے۔ آپ نے (سب کو) حجۃ الوداع میں دو رکعت (یعنی قصر) نماز پڑھائی۔“ (۴)

9 ذوالحجہ کو عرفات کی طرف روانگی

9 ذوالحجہ یعنی عرفہ کے دن حجاج کرام سورج طلوع ہونے کے بعد میدان عرفات کی طرف روانہ ہوں گے۔ جیسا کہ رسول اللہ ﷺ نے حجۃ الوداع کے موقع پر اسی طرح کیا تھا۔ (۵)

(۱) [بخاری (۱۶۵۳) کتاب الحج: باب أين يصلي الظهر يوم التروية، مسلم (۱۳۰۹) ابو داؤد (۱۹۱۲)]

(۲) [مسلم (۱۲۱۸) کتاب الحج: باب حجة النبي، ابو داؤد (۱۹۰۵)]

(۳) [مسند احمد (۲۵۵/۱)] (۴) [مسلم (۶۹۶) کتاب صلاة المسافرين وقصرها: باب قصر الصلاة بعنى]

(۵) [مسلم (۱۲۱۸) کتاب الحج: باب حجة النبي]

عرفات جاتے ہوئے راستے میں تکبیر و تہلیل اور تلبیہ کہنا

- (۱) حضرت عبداللہ بن عمر رضی اللہ عنہما سے مروی ہے کہ ﴿عَدُّوْنَا مَعَ رَسُولِ اللّٰهِ ﷺ مِنْ مَنَىٰ اِلَى عَرَفَاتٍ مِّنَ الْمَلْبَىٰ وَمِنَ الْمُكَبِّرِ﴾ ”ہم صبح کے وقت رسول اللہ ﷺ کے ساتھ منیٰ سے عرفات کی طرف روانہ ہوئے۔ ہم میں سے کچھ لوگ تلبیہ پکا رہے تھے اور کچھ تکبیریں کہہ رہے تھے۔“ (۱)
- (۲) حضرت انس رضی اللہ عنہ سے مروی ہے کہ ﴿كَانَ يَهْلُ مِنَّا الْمَهْلُ فَلَا يَنْكُرُ عَلَيْهِ وَيَكْبِرُ مِنَّا الْمُكَبِّرُ فَلَا يُنْكِرُ عَلَيْهِ﴾ ”ہم میں سے کچھ لوگ تلبیہ کہتے تھے اسے بھی برائیں سمجھا جاتا تھا اور بعض ہم میں تکبیریں کہتے تھے انہیں بھی برائیں سمجھا جاتا تھا۔“ (۲)

عرفات پہنچ کر خطبہ

حضرت جابر رضی اللہ عنہ کی حدیث میں ہے کہ رسول اللہ ﷺ نے میدان عرفات پہنچ کر وادی نمرہ میں آرام فرمایا، پھر جب سورج ڈھل گیا ﴿فَخَطَبَ النَّاسَ﴾ ”تو لوگوں کو خطبہ دیا۔“ پھر ظہر و عصر کی نمازیں ادا کیں۔ البتہ حضرت ابن عمر رضی اللہ عنہما سے مروی ایک روایت میں ہے کہ ﴿فَجَمَعَ بَيْنَ الظُّهْرِ وَالْعَصْرِ ثُمَّ خَطَبَ النَّاسَ﴾ ”آپ ﷺ نے ظہر و عصر کی نمازوں کو جمع کیا پھر لوگوں کو خطبہ دیا۔“ (۳) اس تعارض کا حل یہ ہے کہ صحیح مسلم کی حدیث کو سنن ابی داؤد کی حدیث پر ترجیح حاصل ہے۔ یعنی خطبہ نمازوں سے پہلے دینا ہی راجح ہے۔

(البانی رحمۃ اللہ علیہ) انہوں نے بھی خطبہ کو نمازوں سے پہلے ہی ذکر کیا ہے۔ (۴)

(امیر صنعانی رحمۃ اللہ علیہ) سنت یہ ہے کہ امام ظہر و عصر کی نمازوں سے پہلے خطبہ دے۔ (۵)

□ دوران خطبہ نبی کریم ﷺ نے مسلمانوں کے خونوں اور ان کے مالوں کی حرمت و تقدس کو شہر مکہ ماہ ذی الحجہ اور یوم عرفہ کی حرمت کے مساوی قرار دیا۔ جاہلیت کے بعض فاسد اعمال اور رسوم و رواج کا خاتمہ کیا، بیویوں سے حسن سلوک کی تلقین اور میاں بیوی کے بعض باہمی حقوق کی نشاندہی کی۔ کتاب و سنت کو مضبوطی سے پکڑنا، راہ راست پر قائم رہنے کا ذریعہ بتلایا۔ مزید برآں لوگوں سے تبلیغ رسالت کا اقرار کرایا اور آسمان کی طرف شہادت کی انگلی اٹھاتے ہوئے فرمایا ﴿اَللّٰهُمَّ اَشْهَدُ اَللّٰهُمَّ اَشْهَدُ﴾ ”اے اللہ! تو گواہ ہو جا، اے اللہ! تو گواہ ہو جا۔“ (۶)

ظہر و عصر کی نمازیں جمع و قصر کے ساتھ ادا کرنا اور ان کے درمیان نفل نہ پڑھنا

حضرت جابر رضی اللہ عنہ بیان کرتے ہیں کہ ﴿ثُمَّ اَذَّنُ ثُمَّ اَقَامَ فَصَلَّى الظُّهْرَ ثُمَّ اَقَامَ فَصَلَّى الْعَصْرَ وَلَمْ

(۱) | مسلم (۱۲۸۴) | کتاب الحج : باب التلبیة والتکبیر فی الذہاب ... ابو داؤد (۱۸۱۶) | نسائی (۲۹۹۸) |

(۲) | بخاری (۱۶۵۹) | کتاب الحج : باب التلبیة والتکبیر إذا عدا من منیٰ اِلَى عرفة | مسلم (۱۲۸۵) |

(۳) | حسن : صحیح ابو داؤد (۱۶۸۴) | کتاب السناسک : باب الرواح اِلَى عرفة | ابو داؤد (۱۹۱۳) |

(۴) | حجة النبی (ص: ۷۱) |

(۵) | سبیل السلام (۲: ۹۷۸) |

(۶) | حجة النبی للالبانی (ص: ۷۱-۷۳) |

يُصَلِّ بَيْنَهُمَا ﴿ پھر (بلال رضی اللہ عنہ نے) اذان دی پھر اقامت کہی اور آپ ﷺ نے نمازِ ظہر ادا فرمائی۔ پھر اقامت کہی تو نمازِ عصر ادا فرمائی اور ان دونوں کے درمیان کوئی نماز نہ پڑھی۔“ (۱)

وقوف عرفات

نمازوں کے بعد میدانِ عرفات میں وقوف کیا جائے گا۔ وقوفِ عرفات کی اہمیت کا اندازہ اسی بات سے لگایا جا سکتا ہے کہ یہ حج کا رکن ہے اور اس کے بغیر حج نہیں ہوتا۔ جیسا کہ رسول اللہ ﷺ نے فرمایا ﴿ الْحَجُّ عَرَفَةٌ ﴾ ”حج (وقوف) عرفات ہی ہے۔“ (۲)

اگر کوئی میدانِ عرفات میں دیر سے پہنچے

اگر کسی کو عرفات پہنچنے میں تاخیر ہو جائے اور وہ مزدلفہ میں 10 ذوالحجہ کی نمازِ فجر سے پہلے پہلے کچھ دیر عرفات میں وقوف کر آئے تو اس کا حج مکمل ہو جائے گا۔ ارشادِ نبوی ہے کہ ﴿ فَمَنْ جَاءَ قَبْلَ صَلَاةِ الْفَجْرِ لَيْلَةً جَمَعَ فَقَدْ تَمَّ حَجُّهُ ﴾ ”جو شخص مزدلفہ کی رات نمازِ فجر سے پہلے (عرفات) آ گیا یقیناً اس کا حج پورا ہو گیا۔“ (۳)

جائے وقوف

رسول اللہ ﷺ نے جبلِ رحمت کے قریب وقوف فرمایا تھا لیکن یہ ضروری نہیں بلکہ سارے میدانِ عرفات میں کسی بھی جگہ وقوف کیا جا سکتا ہے۔ جیسا کہ رسول اللہ ﷺ نے خود وضاحت فرمائی تھی کہ ﴿ وَقَفْتُ هَاهُنَا بِعَرَفَةَ وَ عَرَفَةُ كُلُّهَا مَوْقِفٌ ﴾ ”میں نے یہاں وقوف کیا ہے لیکن عرفات سارا ہی جائے وقوف ہے۔“ (۴)

وقوف کے لیے قبلہ رخ ہونا

حضرت جابر رضی اللہ عنہ سے مروی روایت میں ہے کہ ﴿ وَاسْتَقْبَلَ الْقِبْلَةَ فَلَمْ يَزَلْ وَاقِفًا حَتَّى غَرَبَتِ الشَّمْسُ ﴾ ”آپ ﷺ قبلہ رخ ہوئے اور غروب آفتاب تک وقوف فرمایا۔“ (۵)

دورانِ وقوف ہاتھ اٹھا کر بکثرت دعائیں کرنا

میدانِ عرفات میں وقوف کرتے ہوئے کثرت سے دعائیں کرنی چاہئیں کیونکہ یہ قبولیت دعا کا بہترین دن اور بہترین جگہ ہے۔ دعائیں کرتے ہوئے ہاتھ اٹھانا بھی نبی کریم ﷺ سے ثابت ہے۔ جیسا کہ حضرت اسامہ بن زید رضی اللہ عنہ سے مروی ہے کہ ﴿ ... فَرَفَعَ يَدَيْهِ يَدْعُو ... ﴾ ”میں میدانِ عرفات میں نبی کریم ﷺ کے پیچھے (اٹنی پر سوار) تھا۔ آپ اپنے دونوں ہاتھ اٹھائے ہوئے دعائیں مانگ رہے تھے۔ اسی دوران اٹنی جھکی تو تکمیل آپ کے ہاتھ سے گر

(۱) | مسلم (۱۲۱۸) | کتاب الحج : باب حجة النبي | (۲) [صحيح : صحيح ابن ماجة (۲۴۴۱)]

(۳) [صحيح : صحيح ابن ماجة (۲۴۴۱) صحيح ابو داود (۱۷۰۳) ابن ماجة (۳۰۱۵) ابو داود (۱۹۴۹)]

(۴) [صحيح : صحيح ابو داود (۱۷۰۶) كتاب المناسك : باب الصلاة بجمع ' ابو داود (۱۹۳۶) (۱۹۳۷)]

(۵) | مسلم (۱۲۱۸) | كتاب الحج : باب حجة النبي |

راستے میں اطمینان و وقار اختیار کرنا

مزدلفہ جاتے ہوئے راستے میں اطمینان و سنجیدگی کو ملحوظ رکھنا چاہیے۔ جیسا کہ رسول اللہ ﷺ جب عرفات سے مزدلفہ جا رہے تھے تو اپنے ساتھیوں کو یہ نصیحت فرما رہے تھے ﴿ اَيُّهَا النَّاسُ! السَّكِينَةَ السَّكِينَةَ ﴾ ”اے لوگو! آہستہ آہستہ چلو“ (۱) ایک دوسری روایت میں حضرت ابن عباس رضی اللہ عنہما بیان کرتے ہیں کہ ﴿... اَيُّهَا النَّاسُ، عَلَيْكُمْ بِالسَّكِينَةِ، فَإِنَّ الْبِرَّ لَيْسَ بِالْإِنْبِصَاعِ ﴾ ”عرفہ کے دن (میدان عرفات سے) وہ نبی کریم ﷺ کے ساتھ آ رہے تھے کہ آپ نے پیچھے سخت شور اور اونٹوں کی ماردھاڑ کی آواز سنی تو آپ نے ان کی طرف اپنے کوزے سے اشارہ کیا اور فرمایا ”لوگو! آہستگی اور وقار اپنے اوپر لازم کر لو یقیناً (اونٹوں کو) تیز دوڑانا کوئی نیکی نہیں۔“ (۲) حضرت عروہ رضی اللہ عنہ کا بیان ہے کہ حضرت اسامہ بن زید رضی اللہ عنہ سے کسی نے دریافت کیا ”اور میں وہیں بیٹھا تھا“ کہ حجۃ الوداع کے موقع پر عرفات سے رسول اللہ ﷺ کے واپس ہونے کی چال کیا تھی؟ انہوں نے جواب دیا کہ آپ درمیانی چال چلتے اور جب میدان صاف ہوتا تو سواری کو تیز چلاتے۔“ (۳)

تلبیہ پکارتے رہنا

دورانِ راہ تلبیہ بھی پکارتے رہنا چاہیے کیونکہ نبی ﷺ نے تلبیہ کا عمل حجرہ عقبہ کو کنکریاں مارنے تک جاری رکھا تھا اور حجرہ عقبہ کی رمی یومِ عرفہ سے اگلے روز یومِ النحر یعنی 10 ذوالحجہ کو طلوع آفتاب کے بعد کی جاتی ہے۔

مزدلفہ پہنچ کر نماز مغرب و عشاء کی اکٹھے ادا کیگی

مزدلفہ پہنچ کر سب سے پہلے مغرب اور عشاء کی نماز جمع کر کے ادا کرنی چاہیے۔ دونوں نمازوں کے لیے ایک اذان اور دو اقامتیں کہنی چاہئیں اور عشاء کی نماز دو رکعت (یعنی قصر) ادا کرنی چاہیے۔ ان نمازوں کے درمیان سنتیں یا نوافل ادا نہیں کرنے چاہئیں۔ جیسا کہ حدیث جابر میں ہے کہ ”رسول اللہ ﷺ مزدلفہ پہنچے تو آپ نے وہاں مغرب اور عشاء کی نماز ایک اذان اور دو اقامتوں کے ساتھ ادا فرمائی اور ان دونوں کے درمیان کوئی نفل نماز نہ پڑھی۔“ (۴)

رات سو کر گزارنا

9 اور 10 ذوالحجہ کی درمیانی شب مزدلفہ میں گزارنا ضروری ہے اور اس رات عبادت کرنا یا تہجد وغیرہ کا اہتمام کرنا مسنون نہیں بلکہ یہ رات سو کر گزارنی چاہیے جیسا کہ رسول اللہ ﷺ نے جب نمازیں ادا فرمائیں تو ﴿ ثُمَّ اضْطَجَعَ رَسُولُ اللَّهِ ﷺ حَتَّى طَلَعَ الْفَجْرُ ﴾ ”پھر آپ لیٹ گئے یہاں تک کہ فجر طلوع ہوگئی۔“ (۵)

(۱) [أيضا]

(۲) [بخاری (۱۶۷۱) کتاب الحج: باب أمر النبي بالسكينة عند الإفاضة]

(۳) [بخاری (۱۶۶۶) کتاب الحج: باب السير إذا دفع من عرفة، مسلم (۱۲۸۰) ابن ماجہ (۳۰۱۷)]

(۴) [مسلم (۱۲۱۸) کتاب الحج: باب حجة النبي]

(۵) [مسلم (۱۲۱۸) کتاب الحج: باب حجة النبي]

نماز فجر کی ادائیگی

مزدلفہ میں نماز فجر عام دنوں کی نسبت کچھ جلدی ادا کرنی چاہیے۔ جیسا کہ ت عبد اللہ بن مسعود رضی اللہ عنہ بیان کرتے ہیں کہ ”دو نمازوں کے سوا میں نے نبی کریم صلی اللہ علیہ وسلم کو اور کوئی نماز بغیر وقت نہیں پڑھتے دیکھا آپ نے مغرب اور عشاء ایک ساتھ ادا کیں اور اس دن (مزدلفہ میں) نماز فجر بھی معمول کے وقت سے پہلے ادا کی۔“ (۱)

مشعر الحرام کے قریب وقوف اور قبلہ رخ ہو کر دعائیں کرنا

10 ذوالحجہ کے روز مزدلفہ میں نماز فجر ادا کرنے کے بعد اگر ممکن ہو تو مشعر الحرام (ایک پہاڑی) کے قریب وقوف کرنا چاہیے اور طلوع آفتاب سے قبل خوب سفیدی ظاہر ہونے تک قبلہ رخ ہو کر دعائیں اور اذکار کرنے چاہئیں۔ جیسا کہ حدیث میں ہے کہ ”پھر آپ صلی اللہ علیہ وسلم قصواء اونٹنی پر سوار ہوئے حتیٰ کہ مشعر حرام میں آئے۔ وہاں قبلہ رخ ہو کر اللہ تعالیٰ سے دعا والتجا اور تکبیر و تہلیل میں مصروف ہو گئے اور اور وہیں ٹھہرے رہے حتیٰ کہ خوب اچھی طرح صبح کی روشنی اور سفیدی نمودار ہو گئی۔“ (۲)

□ مشعر الحرام کے قریب جہاں رسول اللہ صلی اللہ علیہ وسلم نے وقوف فرمایا تھا وہاں اب ایک مسجد تعمیر کی گئی ہے۔

مزدلفہ میں جائے وقوف

اگر مشعر الحرام کے قریب وقوف ممکن نہ ہو تو مزدلفہ کے سارے میدان میں کہیں بھی وقوف کیا جاسکتا ہے کیونکہ رسول اللہ صلی اللہ علیہ وسلم نے سارے میدان مزدلفہ کو جائے وقوف قرار دیا ہے۔ جیسا کہ آپ نے فرمایا ﴿ وَقَفْتُ هَاهُنَا بِجَمْعٍ وَاجْمَعٌ كُلُّهَا مَوْقِفٌ ﴾ ”میں نے مزدلفہ میں یہاں وقوف کیا ہے اور مزدلفہ سارا جائے وقوف ہے۔“ (۳)

مزدلفہ سے منیٰ کی جانب واپسی

(۱) طلوع آفتاب سے پہلے پہلے منیٰ روانہ ہو جانا چاہیے جیسا کہ حدیث جابر میں ہے کہ ﴿ قَبَدَفْعَ قَبْلَ أَنْ تَطْلُعَ الشَّمْسُ ﴾ ”آپ صلی اللہ علیہ وسلم طلوع آفتاب سے پہلے ہی (منیٰ کی جانب) اوٹ گئے۔“ (۴)

(۲) عمرو بن میمون کا بیان ہے کہ ﴿ ... وَأَنَّ النَّبِيَّ صلی اللہ علیہ وسلم خَالَفَهُمْ ثُمَّ أَفْاضَ فَبَلَ أَنْ تَطْلُعَ الشَّمْسُ ﴾ ”جب حضرت عمر رضی اللہ عنہ نے مزدلفہ میں فجر کی نماز پڑھی تو میں بھی موجود تھا۔ نماز کے بعد آٹھ گھنٹے اور فرمایا کہ مشرکین (جاہلیت میں یہاں سے) سورج نکلنے سے پہلے نہیں جاتے تھے۔ کہتے تھے اے شیر! (شیر ایہ نام ہے جو منیٰ جاتے ہوئے بائیں جانب پڑتا ہے) تو چمک جا۔ نبی صلی اللہ علیہ وسلم نے مشرکوں کی مخالفت کی اور سورج نکلنے سے پہلے وہاں سے روانہ ہو گئے۔“ (۵)

(۱) [بخاری (۱۶۸۲) کتاب الحج: باب من یصلی الفجر بجمع' مسلم (۱۲۸۹) ابو داؤد (۱۹۳۴)]

(۲) [مسلم (۱۲۱۸) کتاب الحج: باب حجة النبی]

(۳) [صحیح: صحیح ابو داؤد (۱۷۰۶) کتاب المناسک: باب الصلاة بجمع' ابو داؤد (۱۹۳۶، ۱۹۳۷)]

(۴) [مسلم (۱۲۱۸) کتاب الحج: باب حجة النبی]

(۵) [بخاری (۱۶۸۴) کتاب الحج: باب منیٰ یدفع من جمع' ابو داؤد (۱۹۳۸) ترمذی (۸۹۶)]

معدور حضرات طلوع آفتاب سے پہلے رات میں بھی منیٰ آ سکتے ہیں

- (1) حضرت ابن عباس رضی اللہ عنہما نے اپنے گھر کے کمزور لوگوں کے ساتھ مزدلفہ کی رات میں ہی منیٰ بھیج دیا تھا۔ (۱)
- (2) حضرت عائشہ رضی اللہ عنہا سے مروی ہے کہ ”حضرت سودہ رضی اللہ عنہا نے مزدلفہ کی رات آپ ﷺ سے اجازت طلب کی کہ وہ آپ سے پہلے واپس آ جائیں (یہ اجازت انہوں نے اس لیے طلب کی) کہ بھاری جسم والی تھیں (لہذا آہستہ آہستہ چلتی تھیں)“ آپ نے انہیں اجازت دے دی۔“ (۲)

مزدلفہ میں نماز فجر پانے والے شخص کا وقوف مزدلفہ درست ہے

حضرت عروہ طائی رضی اللہ عنہ سے مروی ایک روایت میں ہے کہ رسول اللہ ﷺ نے فرمایا ﴿مَنْ شَهِدَ صَلَاتَنَا هَذِهِ وَوَقَّفَ مَعَنَا حَتَّى يَذْفَعَ وَقَدْ بَعَرَفَةَ قَبْلَ ذَلِكَ لَيْلًا أَوْ نَهَارًا فَقَدْ تَمَّ حَجُّهُ وَوَقَّضَى نَفْسَهُ﴾ ”جو ہماری اس نماز (فجر) میں شریک ہو اور ہمارے ساتھ (مزدلفہ میں) ٹھہرا رہتا ہے کہ لوٹ گیا اور اس سے پہلے رات یا دن کے کسی حصے میں وہ وقوف عرفہ بھی کر چکا تھا تو یقیناً اس کا حج مکمل ہوا اور اس نے مناسک حج مکمل کر لیے۔“ (۳)

منیٰ جاتے ہوئے وادی محسر سے تیزی سے گزرنا

”مُحَسَّرٌ“ منیٰ اور مزدلفہ کے درمیان ایک مشہور وادی کا نام ہے۔ یہ نہ منیٰ کا حصہ ہے اور نہ ہی مزدلفہ کا۔ اس کا نام وادی محسر اس لیے رکھا گیا ہے کہ ابرہہ کے ہاتھی یہیں روک دیئے گئے تھے اور پھر یہیں ان پر عذاب نازل ہوا۔ لہذا وادی محسر سے تیزی سے گزر جانا چاہیے جیسا کہ حضرت جابر رضی اللہ عنہ فرماتے ہیں ﴿أَنَّ النَّبِيَّ ﷺ أَوْضَعَ فِي وَادِي مُحَسَّرٍ﴾ ”نبی کریم ﷺ وادی محسر سے تیزی سے گزرے۔“ (۴)

منیٰ کے راستے میں اور وہاں پہنچ کر رمی جمار تک تلبیہ جاری رکھنا

حضرت ابن عباس رضی اللہ عنہما اور حضرت اسامہ بن زید رضی اللہ عنہما سے مروی ہے کہ ﴿لَمْ يَزَلِ النَّبِيُّ ﷺ يُتَلَّى حَتَّى رَمَى جَمْرَةَ الْعَقَبَةِ﴾ ”نبی کریم ﷺ حجرۃ عقبہ کو ٹنکریاں مارنے تک تلبیہ کہتے رہے۔“ (۵)

10 ذوالحجہ سے 13 ذوالحجہ تک کے اعمال

ان کا ذکر آئندہ ابواب کے تحت بالترتیب ملاحظہ فرمائیے۔

- (۱) [بخاری (۱۶۷۸) کتاب الحج: باب من قدم ضعة أهله بليل مسلم (۱۲۹۳) ابو داود (۱۹۳۹)]
- (۲) [بخاری (۱۶۸۰) کتاب الحج: باب من قدم ضعة أهله بليل مسلم (۱۲۹۰) ابن ماجه (۳۰۲۷)]
- (۳) [صحيح: صحيح ترمذی ترمذی (۸۹۱) کتاب الحج: باب ما جاء في من أدرك الإمام بجمع ...]
- (۴) [صحيح: صحيح ترمذی (۷۰۳) کتاب الحج: باب ما جاء في الإفاضة من عرفات ترمذی (۸۸۶)]
- (۵) [بخاری (۱۶۸۶) کتاب الحج: باب التلبية والمكبر مسلم (۱۲۸۱)]

جرمہ عقبہ کی رمی اور قربانی کا بیان

باب رمی الجمرہ و الهدی

10 ذوالحجہ کے روز بالترتیب درج ذیل چار کام سرانجام دیئے جاتے ہیں:

- ① جرمہ عقبہ کی رمی ② قربانی ③ بال منڈوانا یا کتروانا ④ طواف زیارت
(عبدالرحمن مبارکپوری رحمۃ اللہ علیہ) علماء کا اجماع ہے کہ یہی ترتیب مطلوب ہے۔ (۱)

رمی

جرمہ عقبہ کو نکٹریاں مارنا

منی پہنچ کر جو پہلا کام کیا جائے گا وہ ہے جرمہ عقبہ کو نکٹریاں مارنا۔ یہ عمل واجب ہے۔ جو شخص دوران حج یہ عمل نہیں کرے گا اس کے ذمہ بطور فدیہ جانور کی قربانی لازم آئے گی۔ شیخ حسین بن عودہ رقمطراز ہیں کہ میں نے اپنے شیخ ”البانی رحمۃ اللہ علیہ“ سے دریافت کیا کہ کیا آپ کے خیال میں جرموں کو نکٹریاں مارنا واجب ہے تو انہوں نے جواب دیا کہ ”ہاں۔“ (۲)

نکٹریوں کا حجم

نکٹریاں حجم میں چنے کے دانے کے برابر ہوں۔ جیسا کہ حضرت فضل بن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا ﴿عَلَيْكُمْ بِحَصِيِ الْحَذْفِ الَّذِي يُرْمَى بِهِ الْجَمْرَةُ﴾ ”جرمہ عقبہ کو چنے کے دانے کے برابر نکٹر مارو۔“ (۳) حضرت جابر رضی اللہ عنہ سے مروی ہے کہ ﴿رَأَيْتُ رَسُولَ اللَّهِ صلی اللہ علیہ وسلم رَمَى الْجَمْرَةَ بِمِثْلِ حَصِيِ الْحَذْفِ﴾ ”میں نے رسول اللہ صلی اللہ علیہ وسلم کو دیکھا آپ نے جرمہ عقبہ کو چنے کے برابر نکٹر مارے۔“ (۴) اسی طرح حضرت جابر رضی اللہ عنہ سے مروی ایک دوسری روایت میں ہے کہ ﴿أَمَرَهُمْ أَنْ يَرْمُوا بِمِثْلِ حَصِيِ الْحَذْفِ﴾ ”آپ صلی اللہ علیہ وسلم نے لوگوں کو چھوٹی نکٹریاں پھینکنے کا حکم دیا۔“ (۵)

نکٹریاں کہیں سے بھی چنی جاسکتی ہیں

(شیخ البانی، شیخ الاسلام ابن تیمیہ رحمۃ اللہ علیہما) رمی کے لیے نکٹریاں جہاں سے چاہے چن سکتا ہے۔ (۶)

یہ جواز اس لیے ہے کیونکہ نبی کریم صلی اللہ علیہ وسلم نے نکٹریاں چننے کے لیے کسی جگہ کا تعین نہیں فرمایا۔ زیادہ سے زیادہ

(۱) [تحفة الأحوذی (۲۸۸/۳)] (۲) [الموسوعة الفقهية الميسرة (۴/۴۰۴)]

(۳) [مسلم (۱۲۸۲) کتاب الحج: باب استحباب إدامة الحاج التلبية ... نسائي (۳۰۲۰) دارمی (۱۸۹۱)]

(۴) [مسلم (۱۲۹۹) کتاب الحج: باب استحباب كون حصى الجمار بقدر حصى الحذف، ترمذی (۸۹۷)]

(۵) [صحيح: صحيح ابو داود (۱۷۱۳) كتاب المناسك: باب التعجيل من جمع ابو داود (۱۹۴۴)]

(۶) [كما في حجة النبي لالباني (ص ۸۱)]

اس ضمن میں درج ذیل روایت مروی ہے لیکن اس میں بھی اس چیز کی تعیین کا کہیں ذکر نہیں۔ حضرت ابن عباس رضی اللہ عنہما سے مروی ہے کہ ”رسول اللہ ﷺ نے جرہ عقبہ کی رمی والی صبح مجھے فرمایا، آؤ! میرے لیے کنکریاں چنو۔ اس وقت آپ (مزدلفہ میں منیٰ جانے کے لیے) اپنی سواری پر سوار تھے۔ میں نے آپ کے لیے پنے کے دانے کے برابر کنکریاں چنیں۔ جب میں نے انہیں آپ کے ہاتھ میں رکھ دیا تو آپ نے فرمایا، اس طرح کی کنکریاں ہی چنا کرو۔ اور دین میں غلو سے بچو کیونکہ تم سے پہلے لوگوں کو دین میں غلو نے ہلاک کر دیا تھا۔“ (۱)

□ اس حدیث سے یہ بھی ثابت ہوا کہ کنکریاں مارنے میں غلو و شدت کا راستہ اختیار کرنا درست نہیں۔ لہذا جوش و جذبہ میں آ کر بڑی بڑی کنکریاں یا پتھر مارنا جو تیاں مارنا یا زبان سے جروں کو شیطان تصور کرتے ہوئے گالیاں دینا یا فحش کلامی سے پیش آنا بھی ہرگز مناسب نہیں۔

کنکریاں مارنے کا وقت

کنکریاں صرف طلوع آفتاب کے بعد ماری جائیں گی۔ جیسا کہ حضرت ابن عباس رضی اللہ عنہما سے مروی ہے کہ نبی کریم ﷺ نے فرمایا ﴿لَا تَرْمُوا الْجَمْرَةَ حَتَّى تَطْلُعَ الشَّمْسُ﴾ ”طلوع آفتاب سے پہلے جرہ عقبہ کو کنکریاں مت مارو۔“ (۲) حضرت جابر کی روایت میں ہے کہ ﴿رَمَى رَسُولُ اللَّهِ ﷺ الْجَمْرَةَ يَوْمَ النَّحْرِ ضَحَى﴾ ”رسول اللہ ﷺ نے یوم النحر (یعنی 10 ذوالحجہ کے روز) چاشت کے وقت جرہ عقبہ کو کنکر مارے۔“ (۳) (سید سابق رحمہ اللہ) 10 ذوالحجہ کے روز رمی کا پسندیدہ وقت طلوع آفتاب کے بعد چاشت کا وقت ہے۔ (۴)

اگر کنکریاں مارنے میں تاخیر ہو جائے

طلوع آفتاب کے بعد ذوال تک جرہ عقبہ کو کنکریاں مار لینی چاہئیں۔ لیکن اگر کسی وجہ سے رمی میں تاخیر ہو جائے تو 11 ذوالحجہ کی صبح کو نماز فجر سے پہلے تک بھی کنکریاں مار سکتا ہے۔ حضرت ابن عباس رضی اللہ عنہما سے مروی ہے کہ ﴿سُئِلَ النَّبِيُّ ﷺ، فَقَالَ: رَمَيْتُ بَعْدَ مَا أُمْسَيْتُ، فَقَالَ: لَا حَرَجَ﴾ ”نبی کریم ﷺ سے کسی نے دریافت کیا کہ میں نے شام کے بعد رمی کی ہے تو آپ نے فرمایا، کوئی حرج نہیں۔“ (۵)

(سید سابق رحمہ اللہ) اگر دن کے وقت رمی کرنے میں کوئی عذر مانع ہو تو رات تک رمی میں تاخیر جائز ہے۔ (۶)

عورتیں بچے اور معذور لوگ طلوع آفتاب سے پہلے بھی کنکریاں مار سکتے ہیں

(۱) حضرت اسماء رضی اللہ عنہا سے مروی ہے کہ ﴿... إِنَّ رَسُولَ اللَّهِ ﷺ قَدْ أذِنَ لِلظَّعْنِ﴾ ”وہ شب مزدلفہ میں

(۱) [صحیح: صحیح نسائی (۲۸۶۳) کتاب مناسک الحج: باب النفاط الحصى، الصحیحة (۱۲۸۳)]

(۲) [صحیح: صحیح ابو داؤد (۱۷۱۰) کتاب المناسک: باب التعحیل من جمع، ابو داؤد (۱۹۴۰)]

(۳) [مسلم (۱۲۹۹) کتاب الحج: باب بیان وقت استحباب الرمی، ابو داؤد (۱۹۷۱)]

(۴) [فقہ السنۃ (۵۰۳/۱)] (۵) [بخاری (۱۷۲۳) مسلم (۱۳۰۷)]

(۶) [فقہ السنۃ (۵۰۴/۱)]

مزدلفہ کے قریب اتریں اور نماز پڑھنے کھڑی ہو گئیں۔ پھر تھوڑی دیر نماز پڑھ کر پوچھا کہ اے بیٹے! کیا چاند غروب ہو گیا ہے؟ (بیٹے نے) کہا کہ نہیں۔ پھر وہ تھوڑی دیر تک نماز پڑھتی رہیں۔ اس کے بعد انہوں نے پوچھا کہ اے بیٹے! کیا چاند غروب ہو گیا ہے؟ اس نے کہا کہ ہاں تو کہنے لگیں کہ چلو اب چلیں۔ چنانچہ ہم کوچ کر کے چل دیئے یہاں تک کہ اسماءؓ نے منی پہنچ کر کنکریاں ماریں۔ پھر صبح کی نماز اپنے مقام پر آ کر پڑھی۔ میں نے ان سے کہا کہ ہمیں ایسا خیال ہے کہ ہم نے جلدی کی ہے۔ اسماءؓ نے جواب دیا کہ اے بیٹے! رسول اللہ ﷺ نے عورتوں کے لیے (اس بات کی) اجازت پہلے ہی دے رکھی ہے۔“ (۱)

(2) سنن ابی داؤد کی روایت میں ہے کہ اسماءؓ نے کہا: ﴿إِنَّا كُنَّا نَصْنَعُ هَذَا عَلَىٰ عَهْدِ رَسُولِ اللَّهِ ﷺ﴾ ”ہم رسول اللہ ﷺ کے زمانے میں یہ عمل کیا کرتے تھے۔“ (۲)

(3) سالمؓ نے بیان کیا کہ حضرت عبد اللہ بن عمرؓ اپنے گھر کے کمروں کو پہلے ہی بھیج دیا کرتے تھے اور رات ہی میں مزدلفہ میں مشعر حرام کے پاس آ کر ٹھہرتے اور حسب استطاعت اللہ کا ذکر کرتے تھے۔ پھر امام کے ٹھہرنے اور لوٹنے سے پہلے ہی (منی) آجاتے تھے، بعض تو منی فجر کی نماز کے وقت پہنچتے اور بعض اس کے بعد جب منی پہنچتے تو کنکریاں مارتے اور حضرت ابن عمرؓ فرمایا کرتے تھے کہ رسول اللہ ﷺ نے ان سب لوگوں کے لیے یہ اجازت دی ہے۔“ (۳)

البتہ حضرت عائشہؓ سے مروی جس روایت میں ہے کہ ”حضرت اُم سلمہؓ نے فجر سے پہلے کنکریاں ماریں۔“ وہ ضعیف ہے۔ (۴)

جمہور امام احمدؓ اور احناف کے نزدیک صبح صادق سے پہلے کنکریاں مارنا جائز نہیں۔ اگر کوئی ایسا کرے گا تو صبح ہونے کے بعد دوبارہ کنکریاں مارے گا۔ جبکہ امام شافعیؒ کا کہنا ہے کہ فجر سے پہلے بھی کنکریاں مارنا جائز ہے۔ (۵) ہمارے علم کے مطابق قابل ترجیح رائے یہ ہے کہ فجر سے پہلے کنکریاں نہیں ماری جائیں۔ البتہ کوئی عذر ہو یا ضعیف و ناتواں بوڑھے یا بچے یا خواتین فجر سے پہلے رات میں ہی کنکریاں مار لیتے ہیں تو کوئی حرج نہیں۔ جیسا کہ گزشتہ احادیث سے یہی ثابت ہوتا ہے۔ (واللہ اعلم)

رمی کے لیے کھڑے ہونے کا طریقہ

کنکریاں مارنے والے کے لیے بہتر یہ ہے کہ وہ کسی ایسی جگہ کھڑا ہو جہاں بیت اللہ اس کے بائیں اور منی

(۱) [بخاری (۱۶۷۹) کتاب الحج: باب من قدم صعفة أهله بليل مسلم (۱۲۹۰) ابن ماجہ (۳۰۲۷)]

(۲) [صحيح: صحيح ابو داود (۱۷۱۲) كتاب المناسك: باب التعجيل من جمع ابو داود (۱۹۴۳)]

(۳) [بخاری (۱۶۷۶) كتاب الحج: باب من قدم صعفة أهله بليل مسلم (۱۲۹۵) احمد (۴۸۹۲)]

(۴) [ضعيف: ضعيف ابو داود (۴۴۳) كتاب المناسك: باب التعجيل من جمع ابو داود (۱۹۴۲) مسند شافعي

(۳۵۷۰۱) شرح معاني الآثار (۲۱۸/۲) بيهقي (۱۳۳/۵) حاکم (۴۴۹/۱)]

(۵) [فتح بسري (۳۴۴۰۴) نيل الأوطار (۴۱۹۰۳) السنن (۲۹۴/۵) كشاف القناع (۵۰۰/۲)]

اس کے دائیں جانب ہو۔ جیسا کہ عبدالرحمن بن یزید رضی اللہ عنہ بیان کرتے ہیں کہ انہوں نے حضرت ابن مسعود رضی اللہ عنہ کے ساتھ حج کیا تو انہیں دیکھا کہ انہوں نے جرہ کبریٰ (یعنی جرہ عقیبہ) کو سات کنکریاں ماریں۔ انہوں نے بیت اللہ کو اپنے بائیں اور منیٰ کو اپنے دائیں جانب کیا ہوا تھا۔ پھر فرمایا کہ یہی ان کا بھی مقام تھا جن پر سورہ بقرہ نازل ہوئی تھی (یعنی نبی کریم ﷺ)۔ سنن ابی داؤد میں ہے کہ حضرت ابن مسعود رضی اللہ عنہ نے فرمایا، اسی طرح اس نے کنکریاں ماری تھیں جس پر سورہ بقرہ نازل ہوئی تھی (یعنی محمد ﷺ)۔ (۱)

یاد رہے کہ اگر ایسی جگہ نہ ملے تو جہاں بھی کھڑا ہو سکے وہیں سے کنکریاں مارے۔

ہر کنکری مارتے وقت تکبیر کہنا

(۱) حضرت جابر رضی اللہ عنہ سے مروی ہے کہ ﴿يُكَبِّرُ مَعَ كُلِّ حَصَاةٍ﴾ آپ ﷺ ہر کنکری کے ساتھ تکبیر کہتے۔ (۲)

(۲) عبدالرحمن بن یزید رضی اللہ عنہ بیان کرتے ہیں کہ ﴿... يُكَبِّرُ مَعَ كُلِّ حَصَاةٍ ...﴾ ”جب حضرت عبداللہ بن مسعود رضی اللہ عنہ نے جرہ عقیبہ کی رمی کی تو وہ ان کے ساتھ تھے اس وقت وہ وادی کے نشیب میں اتر گئے اور جب درخت کے برابر ہو کر اس کی رمی کی تو ہر کنکری کے ساتھ تکبیر کہتے جاتے تھے۔ پھر فرمایا کہ قسم ہے اس کی جس ذات کے سوا کوئی معبود نہیں! یہیں وہ ذات بھی کھڑی ہوئی تھی جس پر سورہ بقرہ نازل ہوئی۔“ (۳)

ساتوں کنکریاں ایک ایک کر کے ماری جائیں

جیسا کہ گزشتہ احادیث میں ہے کہ رسول اللہ ﷺ نے سات کنکریاں ماریں اور ہر کنکری کے ساتھ تکبیر کہی۔ اس سے واضح طور پر ثابت ہوتا ہے کہ آپ نے سات کنکریاں ایک ایک کر کے ماریں۔ لہذا اگر کوئی ساتوں کنکریاں ایک ہی مرتبہ مار دے گا تو یہ ایک ہی شمار ہوگی اسے باقی چھ کنکریاں پوری کرنی ہوں گی۔

(شیخ ابن باز رحمۃ اللہ علیہ) ایک مرتبہ پھینکی جانے والی کنکریاں ایک ہی شمار ہوں گی خواہ کوئی ساتوں ایک ہی مرتبہ پھینک دے اسے باقی چھ کنکریاں الگ الگ پھینکنی ہوں گی اور اگر وہ ایسا نہیں کرے گا تو تکمیل حج کے لیے اس کے ذمہ ایک دم لازم آئے گا۔ (۴)

سوار ہو کر کنکریاں مارنا

(۱) حضرت قدامہ بن عبداللہ بن عمار رضی اللہ عنہ بیان کرتے ہیں کہ ﴿... يَرْمِي الْجَمْرَةَ يَوْمَ النَّحْرِ عَلَى نَاقَةٍ صَهْبَاءَ ...﴾ ”میں نے نبی کریم ﷺ کو دیکھا آپ نے 10 ذوالحجہ کو سفیدی مائل سرخ اونٹنی پر سوار ہو کر جرہ عقیبہ کو

(۱) [بخاری (۱۷۴۹) کتاب الحج : باب من رمى جمره العقبة فجعل البيت عن يساره' مسلم (۱۲۹۶)]

(۲) [مسلم (۱۲۱۸) کتاب الحج : باب حجة النبي]

(۳) [بخاری (۱۷۵۰) کتاب الحج : باب يكبر مع كل حصاة' مسلم (۱۲۹۶)]

(۴) [ملخصاً فتاوى اسلامية (۲۸۵/۲)]

کنکریاں ماریں۔ نہ کسی کو مارنا تھا، نہ کسی کو دور بٹھانا تھا اور نہ اعلان تھا کہ آپ سے دور رہو۔“ (۱)

(2) حضرت جابر رضی اللہ عنہ سے مروی ہے کہ ﴿... يَرْمِيْ عَلٰى رَاٰجِلَيْهِ يَوْمَ النَّحْرِ ...﴾ ”میں نے نبی کریم صلی اللہ علیہ وسلم کو دیکھا کہ آپ نے 10 ذوالحجہ کے روز سواری پر سوار ہو کر (جرمہ عقبہ کو) کنکر مارے اور فرمایا، تم (مجھ سے) حج کے احکام سیکھ لو۔ میں نہیں جانتا شاید میں اس حج کے بعد حج نہ کر سکوں۔“ (۲)

امام نووی رحمۃ اللہ علیہ رقمطراز ہیں کہ اس حدیث میں امام شافعی رحمۃ اللہ علیہ اور ان کے ہم رائے حضرات کے موقف کے لیے ثبوت موجود ہے کہ جو منی میں سوار ہو کر پہنچنے اس کے لیے مستحب ہے کہ وہ جرمہ عقبہ کی رمی سوار ہو کر ہی کرے اور اگر نیچے اتر کر رمی کرے تو یہ بھی جائز ہے۔ (۳) امام ابن قدامہ رحمۃ اللہ علیہ نے فرمایا ہے کہ حاجی سوار ہو کر یا قدموں پر کھڑے ہو کر جیسے چاہے کنکریاں مار سکتا ہے۔ (۴)

جرمہ عقبہ کی رمی کے بعد نہ وہاں رکا جائے اور نہ دعا کی جائے

(1) کیونکہ رسول اللہ صلی اللہ علیہ وسلم نے اسی طرح کیا تھا۔ (۵)

(2) نافع رضی اللہ عنہ بیان کرتے ہیں کہ ﴿... وَلَا يَقِفُ عِنْدَ جَمْرَةِ الْعَقَبَةِ ...﴾ ”حضرت ابن عمر رضی اللہ عنہما پہلے دونوں جمروں کے پاس طویل عرصہ وقوف کرتے۔ اللہ اکبر، سبحان اللہ اور الحمد للہ کا ذکر کرتے اور دعائیں کرتے۔ جبکہ جرمہ عقبہ کے پاس وقوف نہیں کرتے تھے۔“ (۶)

کسی دوسرے کی طرف سے کنکریاں مارنا

(شیخ ابن باز رحمۃ اللہ علیہ) کسی نے شیخ ابن باز رحمۃ اللہ علیہ سے دریافت کیا کہ ایک عورت نے حج ادا کیا اور اس کے تمام مناسک خود ادا کیے۔ مگر رمی جمار کے لیے کسی دوسرے کو وکیل بنایا۔ کیونکہ اس کے ساتھ چھوٹا سا بچہ تھا۔ اس کا کیا حکم ہے؟ یہ خیال رہے کہ یہ اس کا فرض حج تھا۔ شیخ نے اسے یہ جواب دیا کہ ”اس معاملہ میں اس کے ذمہ کچھ نہیں۔ وکیل کی طرف سے رمی جمار اسے کافی ہے۔ کیونکہ رمی جمار کے وقت بہت ہجوم ہوتا ہے جو عورتوں کے لیے بہت بڑا خطرہ ہوتا ہے۔ بالخصوص جبکہ اس کے ساتھ چھوٹا بچہ بھی تھا۔“ (۷)

ایک دوسرے فتوے میں فرماتے ہیں کہ ”مریض اور ایسی عورت جو کنکریاں مارنے سے عاجز ہو مثلاً حاملہ بھاری جسم

- (۱) [صحیح: ہدایۃ الرواة (۲۵۵۵) (۸۴/۳) ترمذی (۹۰۳) کتاب الحج: باب ما جاء فی کراہیۃ طرد الناس عند رمی الجمار، ابن ماجہ (۳۰۳۵) نسائی (۲۷۰/۵) احمد (۴۱۳/۳) حاکم (۴۶۶/۱) امام حاکم نے اس روایت کو بخاری کی شرط پر صحیح کہا ہے اور امام ذہبی نے ان کی موافقت کی ہے۔]
- (۲) [مسلم (۱۲۹۷) کتاب الحج: باب استحباب رمی جمرۃ العقبۃ یوم النحر را کباً، ابو داؤد (۱۹۷۰)]
- (۳) [شرح مسلم للنووی (۱۸۴۲۵)] (۴) [المغنی لابن قدامة (۲۹۳/۵)]
- (۵) [بخاری (۱۷۵۱) کتاب الحج: باب رفع الیدین عند الحجرین الدنیا والوسطی]
- (۶) [صحیح موقوفا: ہدایۃ الرواة (۲۵۵۸) (۸۶/۳) مؤطا (۲۱۲)]
- (۷) [فتاویٰ ابن باز، مترجم (۱۳۰/۱)]

والی اور اس قدر کمزور عورت جو رمی ہمار کی طاقت نہ رکھتی ہو اس کے لیے رمی ہمار کے لیے وکیل مقرر کرنے میں کوئی حرج نہیں۔ البتہ وہ عورت جو صاحب استطاعت اور تندرست ہو اسے چاہیے کہ وہ خود رمی کرے۔“ (۱)

(سعودی مستقل فتویٰ کمیٹی) انہوں نے بھی اسی کے مطابق فتویٰ دیا ہے۔ (۲)

□ یاد رہے کہ اس ضمن میں پیش کی جانے والی وہ روایت جس میں حضرت جابر رضی اللہ عنہ کا بیان ہے کہ ﴿حَجَّجْنَا مَعَ رَسُولِ اللَّهِ ﷺ وَمَعَنَا النِّسَاءُ وَ الصَّبِيَّانُ فَلَبَّيْنَا عَنِ الصَّبِيَّانِ وَرَمَيْنَا عَنْهُمُ﴾ ”ہم نے رسول اللہ ﷺ کے ساتھ حج کیا اور ہمارے ساتھ عورتیں اور بچے بھی تھے۔ پس ہم نے بچوں کی طرف سے تلبیہ بھی کہا اور رمی بھی کی۔“ بہر حال ضعیف ہے۔ (۳)

قربانی

حج قرآن اور حج تمتع کرنے والے پر قربانی واجب ہے۔ جبکہ حج افراد کرنے والے پر واجب نہیں۔ لہذا جن حضرات نے حج قرآن یا حج تمتع کا احرام باندھا ہو وہ جرمہ عقبہ کی رمی کے بعد قربانی کریں اور اگر حج افراد کا احرام باندھنے والے بھی قربانی کرنا چاہیں تو کر لیں۔

سرمنڈانے سے پہلے قربانی

نبی کریم ﷺ نے خود بھی سرمنڈانے سے پہلے قربانی کی اور صحابہ کو بھی اس کا حکم دیا جیسا کہ حضرت مسور بن مخرمہ رضی اللہ عنہ مروی ہے کہ ﴿أَنَّ رَسُولَ اللَّهِ ﷺ نَحَرَ قَبْلَ أَنْ يَخْلُقَ وَأَمَرَ أَصْحَابَهُ بِذَلِكَ﴾ ”رسول اللہ ﷺ نے سرمنڈانے سے پہلے قربانی کی اور اس کا اپنے صحابہ کو بھی حکم دیا۔“ (۴)

اگرچہ یہ حدیث عمرہ حدیبیہ کے موقع کی ہے لیکن حج میں بھی مسنون ترتیب یہی ہے جیسا کہ شیخ البانی رحمۃ اللہ علیہ نے اسی کو ثابت کیا ہے۔ (۵)

(۱) [فتاویٰ تملق بأحكام الحج والعمرة والزياره (ص ۱۳۰/۱)] (۲) [فتاویٰ اسلامية (۲/۲۴۱/۲)]

(۳) [ضعيف: ضعيف ابن ماجه (۶۵۲) كتاب المناسك: باب الرمي عن الصبيان، ابن ماجه (۳۰۳۸) ترمذی (۹۲۷) كتاب الحج: باب احمد (۳۱۴/۳) عبد الرحمن مبارکپوری رحمۃ اللہ علیہ فرماتے ہیں کہ یہ روایت ضعیف ہے۔ کیونکہ اس کی سند میں ”اشعث بن سوار“ راوی ضعیف ہے اور اسی طرح ”ابوزبیر کی“ مدلس ہے اور اس نے اس روایت کو جابر رضی اللہ عنہ سے عنعنہ کے ساتھ بیان کیا ہے۔ [تحفة الأحمودی (۸۰۴/۳)] حافظ ابن حجر رحمۃ اللہ علیہ نے اشعث بن سوار راوی کو ضعیف کہا ہے۔ [تقریب التہذیب (۵۹۹)] امام ابو زرعہ، امام نسائی، امام دارقطنی، امام ابن حبان، امام ابن سعد اور امام حاکم رضی اللہ عنہم نے بھی اسے ضعیف کہا ہے۔ [التاریخ الكبير (۴۳۰/۱) الضعفاء (۵۸) المحرج والتعدین (۲/۲۷۱) المجروحین (۵۸۱)]

طبقات ابن سعد (۲۴۹/۶) تاریخ الثقات (۶۹)

(۴) [بخاری (۱۸۱۱) كتاب العمرة: باب النحر قبل الحلق في الحصر]

(۵) [حجة النبي للالباني (ص ۸۵/۱)]

اگر کوئی قربانی سے پہلے سرمنڈوا لے

تو اس پر کوئی حرج نہیں جیسا کہ حضرت ابن عباس رضی اللہ عنہما سے مروی ہے کہ ﴿سُئِلَ النَّبِيُّ ﷺ عَمَّنْ حَلَقَ قَبْلَ أَنْ يَذْبَحَ وَنَحْوَهُ فَقَالَ: لَا حَرَجَ، لَا حَرَجَ﴾ ”نبی کریم صلی اللہ علیہ وسلم سے اس شخص کے متعلق سوال کیا گیا جو قربانی کا جانور ذبح کرنے سے پہلے ہی سرمنڈوا لے، تو آپ نے فرمایا کہ کوئی حرج نہیں، کوئی حرج نہیں۔“ (۱)

جو قربانی کی طاقت نہ رکھتا ہو اور اس پر قربانی واجب ہو

ایسے شخص کو چاہیے کہ ایام حج میں 13 اور واپس گھر پہنچ کر 7 روزے رکھے، یہ کل ملا کر 10 روزے ہو جائیں گے۔ جیسا کہ مندرجہ ذیل دلائل سے یہی ثابت ہوتا ہے:

(1) ﴿فَمَنْ تَمَتَّعَ بِالْعُمْرَةِ إِلَى الْحَجِّ فَمَا اسْتَيْسَرَ مِنَ الْهَدْيِ فَمَنْ لَمْ يَجِدْ فَصِيَامُ ثَلَاثَةِ أَيَّامٍ فِي الْحَجِّ وَسَبْعَةٍ إِذَا رَجَعْتَ إِلَيْهِمْ ذَلِكَ عَشْرٌ كَأَمَلَةٍ﴾ [البقرة: ۱۹۶] ”جو شخص عمرے سے لے کر حج تک تمتع کرے، پس اسے جو قربانی میسر ہو کر ڈالے، جسے طاقت ہی نہ ہو وہ تین روزے تو حج کے دنوں میں رکھ لے اور سات واپسی پر یہ پورے دس ہو گئے۔“

(2) حضرت ابن عمر رضی اللہ عنہما سے مروی روایت میں ہے کہ ﴿... فَمَنْ لَمْ يَجِدْ هَذَا فَلْيَصُمْ ثَلَاثَةَ أَيَّامٍ فِي الْحَجِّ وَسَبْعَةَ إِذَا رَجَعَ إِلَى أَهْلِهِ﴾ ”جب نبی کریم صلی اللہ علیہ وسلم مکہ تشریف لائے تو لوگوں سے کہا کہ جو شخص قربانی ساتھ لایا ہو اس کے لیے حج پورا ہونے تک کوئی بھی ایسی چیز حلال نہیں ہو سکتی جسے اس نے اپنے اوپر (احرام کی وجہ سے) حرام کر لیا ہے لیکن جن کے ساتھ قربانی نہیں ہے تو وہ بیت اللہ کا طواف کر لیں اور صفا و مروہ کی سعی کر کے بال ترشوا لیں اور حلال ہو جائیں، پھر حج کے لیے (دوبارہ 8 ذوالحجہ کو) احرام باندھیں۔ ایسا شخص اگر قربانی نہ پائے تو تین دن کے روزے حج کے دنوں میں ہی اور سات دن کے روزے گھر واپس آ کر رکھے۔“ (۲)

یاد رہے کہ ایام حج میں ایام تشریق یعنی 11، 12 اور 13 ذوالحجہ کے ایام بھی شامل ہیں اور عام حالات میں ایام تشریق کے دوران روزہ رکھنا ممنوع ہے لیکن جو شخص قربانی نہ کر سکتا ہو اور وہ یوم النحر سے پہلے پہلے تین روزے بھی نہ رکھ سکے تو وہ ایام تشریق میں یہ تین روزے رکھ سکتا ہے۔ جیسا کہ حضرت عائشہ رضی اللہ عنہا اور حضرت عبداللہ بن عمر رضی اللہ عنہما سے مروی ہے کہ ﴿لَمْ يُرَخِّصْ فِي أَيَّامِ التَّشْرِيقِ أَنْ يُصْمِنَ إِلَّا لِمَنْ لَمْ يَجِدِ الْهَدْيَ﴾ ”کسی کو ایام تشریق میں روزہ رکھنے کی اجازت نہیں مگر اس کے لیے جو قربانی کی طاقت نہ رکھتا ہو۔“ (۳)

نیز اگر کوئی شخص کسی شرعی عذر کی وجہ سے ایام تشریق میں بھی یہ روزے نہ رکھ سکے تو اسے چاہیے کہ گھر واپس لوٹ

(۱) [بخاری (۱۷۲۱) کتاب الحج: باب الذبح قبل الحلق، مسلم (۱۳۰۷) ابن ماجہ (۳۰۵۰)]

(۲) [بخاری (۱۶۹۱) کتاب الحج: باب من ساق البدن معه، مسلم (۱۲۲۷) ابو داؤد (۱۸۰۵)]

(۳) [بخاری (۱۹۹۷) (۱۹۹۸) کتاب الصوم: باب صيام أيام التشریق]

کر کھل دس روزے رکھ لے۔ (واللہ اعلم)

(شیخ حسین بن عموہ) جسے قربانی کی استطاعت نہ ہو اسے چاہیے کہ تین روزے ایام حج میں رکھے اور سات جب وہ اپنے گھر لوٹ جائے۔ یہ تین روزے اس کے لیے ایام تشریق میں رکھنا بھی جائز ہے۔ (۱)

اگر کوئی 10 ذوالحجہ کے روز قربانی نہ کر سکے

تو وہ ایام تشریق کے دوران یعنی 13 ذوالحجہ تک قربانی کر سکتا ہے کیونکہ رسول اللہ ﷺ نے تمام ایام تشریق کو قربانی کے ایام قرار دیا ہے جیسا کہ حضرت جبیر بن مطعم رضی اللہ عنہ بیان کرتے ہیں کہ نبی کریم ﷺ نے فرمایا ﴿كُلُّ أَيَّامِ التَّشْرِيقِ ذَبْحٌ﴾ ”تمام ایام تشریق ذبح کے دن ہیں۔“ (۲)

امام شوکانی رحمہ اللہ فرماتے ہیں کہ سارے ایام تشریق قربانی کے دن ہیں اور وہ دن یہ ہیں یوم النحر اور اس کے بعد تین دن۔ (۳) امام نووی رحمہ اللہ بھی اسی کے قائل ہیں۔ (۴) امام ابن کثیر رحمہ اللہ نے فرمایا ہے کہ راجح موقف امام شافعی رحمہ اللہ کا ہے اور وہ یہ ہے کہ قربانی کا وقت یوم النحر سے ایام تشریق کے آخر تک ہے۔ (۵)

قربانی کی جگہ

رسول اللہ ﷺ نے منیٰ میں مسجد خیف کے قریب قربانی کی تھی لیکن منیٰ اور مکہ میں کسی بھی جگہ حد و حریم کے اندر اندر قربانی کی جاسکتی ہے جیسا کہ فرمان نبوی ہے کہ ﴿وَكُلُّ فِجَاجٍ مِّنْكَاهٍ طَرِيقٌ وَمَنْحَرٌ﴾ ”مکہ کی ہر گلی راستہ ہے اور قربانی کی جگہ ہے۔“ (۶)

(ہیت کبار علماء) منیٰ میں قربانی کی تخصیص نہیں ہے بلکہ مکہ میں بھی قربانی جائز ہے اور حریم میں کسی بھی جگہ قربانی کی جاسکتی ہے۔ (۷)

اگرچہ منیٰ اور مکہ میں کسی بھی مقام پر قربانی کی جاسکتی ہے لیکن حضرت ابن عمر رضی اللہ عنہما اس قدر اتباع سنت میں شدید تھے کہ تلاش کر کے اسی جگہ پر جانور قربان کرتے جہاں رسول اللہ ﷺ نے کیا تھا جیسا کہ صحیح بخاری میں حضرت نافع رحمہ اللہ کا بیان ہے کہ ﴿أَنَّ عَبْدَ اللَّهِ كَانَ يَنْحَرُ فِي الْمَنْحَرِ، قَالَ عُبَيْدُ اللَّهِ: مَنْحَرُ رَسُولِ اللَّهِ ﷺ﴾ ”عبداللہ (بن عمر رضی اللہ عنہما) نحر کی جگہ نحر کرتے تھے۔ عبید اللہ نے بتایا کہ مراد رسول اللہ ﷺ کے نحر کرنے کی جگہ ہے۔“ (۸)

(۱) [الموسوعة الفقهية الميسرة (۴/۴۱۶)]

(۲) [صحیح : صحیح الجامع الصغیر (۴۵۳۷) احمد (۴/۸۲) صحیح ابن حبان (۲۳۸۴۲)]

(۳) [نبیل الأوطار (۱۲۵/۵)] (۴) [شرح مسلم للنووی (۱۲۸/۷)]

(۵) [تفسیر ابن کثیر (۱/۴۹۷)]

(۶) [صحیح : صحیح ابو داؤد (۱۷۰۶) کتاب المناسک : باب الصلاة بجمع ابو داؤد (۱۹۳۶، ۱۹۳۷)]

(۷) [کما فی توضیح الأحکام شرح بلوغ المرام (۴/۱۸۱)]

(۸) [بخاری (۱۷۱۰) کتاب الحج : باب النحر فی منحر النبی (منیٰ)]

جو ایک سے زیادہ قربانیاں کرنا چاہے

ایسا کرنا جائز و درست ہے مگر زائد قربانیاں نفلی ہوں گی۔ حجۃ الوداع کے موقع پر رسول اللہ ﷺ نے سواونٹ نحر کیے تھے جیسا کہ حضرت علی رضی اللہ عنہ کا بیان ہے کہ ﴿أَهْدَى النَّبِيُّ ﷺ مِائَةَ بَدَنَةٍ﴾ (حجۃ الوداع کے موقع پر) آپ ﷺ نے سواونٹ قربان کیے۔ (۱)

قربانی کا جانور خود ذبح کرنا افضل ہے

حضرت انس رضی اللہ عنہ سے مروی حدیث میں ہے کہ ﴿نَحَرَ النَّبِيُّ ﷺ بِيَدِهِ سَبْعَ بُدْنٍ فِيمَا ...﴾ ”نبی کریم ﷺ نے سات اونٹ کھڑے کر کے اپنے ہاتھ سے نحر کئے اور مدینہ میں دو چیت کبرے سینگ دار مینڈھوں کی قربانی کی۔“ (۲)

(ابن قدامہ رحمہ اللہ) اگر کوئی شخص قربانی کا جانور اپنے ہاتھ سے ذبح کرے تو یہ افضل ہے۔ (۳)

کسی دوسرے سے بھی جانور ذبح کرایا جاسکتا ہے

جیسا کہ حجۃ الوداع کے موقع پر رسول اللہ ﷺ نے کچھ اونٹ خود قربان کیے تھے اور کچھ حضرت علی رضی اللہ عنہ سے قربان کرائے تھے۔ (۴)

ذبح کرنے والا چھری چلانے سے پہلے یہ دعا پڑھے

”بِسْمِ اللَّهِ وَاللَّهُ أَكْبَرُ“۔ جیسا کہ حضرت انس رضی اللہ عنہ سے روایت ہے کہ ﴿صَحَّحِيَ النَّبِيُّ ﷺ بِكَبْشَيْنِ أَمْلَحَيْنِ أَقْرَبَيْنِ دَبَّحَهُمَا بِيَدِهِ وَسَمَّى وَكَبَّرَ﴾ ”نبی کریم ﷺ نے سینگ والے دو چیت کبرے مینڈھوں کی قربانی کی۔ انہیں اپنے ہاتھ سے ذبح کیا اور بسم اللہ اور اللہ اکبر پڑھا۔“ (۵)

اونٹ اور گائے سات افراد کی طرف سے کفایت کرتے ہیں

حضرت جابر رضی اللہ عنہ سے مروی ہے کہ ﴿أَمَرَنَا رَسُولُ اللَّهِ ﷺ أَنْ نَشْتَرِكَ فِي الْبَابِلِ وَالْبَقَرِ كُلُّ سَبْعَةٍ مِئَاتٍ فِي بَدَنَةٍ﴾ ”رسول اللہ ﷺ نے ہمیں حکم دیا کہ ہم اونٹ اور گائے میں (اس طرح) شریک ہوں کہ ہم میں سے ہر سات افراد ایک اونٹ میں شریک ہوں۔“ (۶) البتہ حضرت ابن عباس رضی اللہ عنہما سے مروی ہے کہ ﴿كُنَّا مَعَ النَّبِيِّ ﷺ فِي سَفَرٍ فَحَضَرَ الْأَضْحَى فَذَبَحْنَا الْبَقْرَةَ عَنْ سَبْعَةٍ وَالْبَعِيرَ عَنْ عَشْرَةٍ﴾ ”ہم نبی کریم ﷺ کے ساتھ

(۱) [بخاری (۱۷۱۸) کتاب الحج : باب يتصدق بحلال البدن]

(۲) [بخاری (۱۷۱۲) کتاب الحج : باب من نحر بيده]

(۳) [المغنی لابن قدامة (۳۸۹/۱۳)]

(۴) [مسلم (۱۲۱۸) کتاب الحج : باب حجة النبي]

(۵) [بخاری (۵۵۶۵) کتاب الأضاحي : باب التكبير عند الذابح 'مسلم (۱۹۶۶) ترمذی (۱۴۹۴)]

(۶) [مسلم (۱۳۱۸) کتاب الحج : باب الاشتراك في الهدى 'ابو داود (۲۸۰۹) ترمذی (۱۵۰۲)]

سفر میں تھے کہ عید الاضحیٰ آگئی تو ہم نے گائے سات آدمیوں کی طرف سے اور اونٹ دس آدمیوں کی طرف سے ذبح کیا۔“ (۱)

فی الحقیقت ان دونوں احادیث میں کوئی تعارض نہیں کیونکہ اونٹ سات آدمیوں کی طرف سے اُس وقت کفایت کرتا جب اسے حج یا عمرے کے دوران بطور ہدیٰ قربان کیا جائے اور جب اس کے علاوہ اسے محض عید الاضحیٰ کے لیے نحر کیا جائے تو پھر اس میں دس افراد شریک ہو سکتے ہیں جیسا کہ گزشتہ حدیث میں عید الاضحیٰ کی وضاحت موجود ہے۔
قربانی کرنے والا اپنی قربانی کا گوشت کھا سکتا ہے

(۱) ارشاد باری تعالیٰ ہے کہ ﴿فَكُلُوا مِنْهَا وَأَطْعِمُوا الْقَانِعَ وَالْمُعْتَرَّ﴾ [الحج: ۳۶] ”اس (یعنی قربانی کے گوشت) سے خود بھی کھاؤ اور مسکین خواہ وہ سوال سے بچنے والا ہو یا سوال کرنے والا ہو کو بھی کھاؤ۔“
(۲) حضرت جابر رضی اللہ عنہ سے مروی ہے کہ ﴿ثُمَّ أَمَرَ مِنْ كُلِّ بَدَنَةٍ بِبَضْعَةٍ فَبُغِضَتْ فِي قَدِيرٍ فَطُبِخَتْ فَأَكَلَا مِنْ لَحْمِهَا وَشَرِبَا مِنْ مَرَقِهَا﴾ ”رسول اللہ صلی اللہ علیہ وسلم نے (اونٹ نحر کرنے کے بعد) حکم دیا کہ ہر اونٹ (کے گوشت) کا ایک ٹکڑا ہنڈیا میں ڈال کر پکایا جائے۔ پھر آپ صلی اللہ علیہ وسلم اور حضرت علی رضی اللہ عنہ نے اس کا گوشت بھی کھایا اور شور با بھی پیا۔“ (۲)

معلوم ہوا کہ آدمی اپنی نفلی اور فرضی ہر قسم کی قربانی سے خود بھی کھا سکتا ہے کیونکہ آیت ﴿فَكُلُوا مِنْهَا﴾ میں عموم ہے۔ جیسا کہ امام شوکانی رحمۃ اللہ علیہ بھی اسی کے قائل ہیں۔ (۳)
قصاب کو بطور اجرت قربانی کا گوشت یا کھال دینا

ایسا کرنا جائز نہیں بلکہ اسے الگ اجرت دینی چاہیے جیسا کہ حضرت علی رضی اللہ عنہ سے مروی ہے کہ ﴿أَمَرَنِي رَسُولُ اللَّهِ صلی اللہ علیہ وسلم أَنْ أَقُومَ عَلَى بَدَنِيهِ وَأَنْ أَتَصَدَّقَ بِلَحْمِهَا وَجُلُودِهَا وَأَجَلَّتْهَا وَأَنْ لَا أُعْطِيَ الْجَزَاءَ مِنْهَا قَالَ: نَحْنُ نُعْطِيهِ مِنْ عِنْدِنَا﴾ ”رسول اللہ صلی اللہ علیہ وسلم نے مجھے حکم دیا کہ میں آپ کی قربانیوں کی نگرانی کروں اور میں ان قربانیوں کا گوشت اور ان کے چمڑے اور ان کی جلیں صدقہ کر دوں اور ان سے (کچھ بھی) قصائی کو نہ دوں اور (حضرت علی رضی اللہ عنہ) کہتے ہیں کہ ہم اسے (قصائی کو) اپنے پاس سے (معاوضہ) دیا کرتے تھے۔“ (۴)

قربانی کے جانور پر سوار ہونا جائز ہے

(۱) حضرت انس رضی اللہ عنہ سے مروی ہے کہ ﴿أَنَّ النَّبِيَّ صلی اللہ علیہ وسلم رَأَى رَجُلًا يُسَوِّقُ بَدَنَةً فَقَالَ: ارْكَبْهَا...﴾ ”نبی کریم صلی اللہ علیہ وسلم نے ایک شخص کو دیکھا کہ قربانی کا جانور لیے جا رہا ہے تو آپ نے فرمایا کہ اس پر سوار ہو جا۔ اس نے کہا

(۱) [صحیح: صحیح ابن ماجہ (۲۵۳۶) ابن ماجہ (۳۱۳۱) ترمذی (۹۰۵) نسائی (۲۲۲/۷)]

(۲) [مسلم (۱۲۱۸) کتاب الحج: باب حجة النبي 'أحمد (۳۲۰/۳) نسائی (۲۳۶/۵) ابو داؤد (۱۹۰۵)]

(۳) [نبیل الأوطار (۴۶۶/۳)]

(۴) [مسلم (۱۳۱۷) کتاب الحج: باب الصدقة بلحوم الهدايا ... ، بخاری (۱۷۰۷) ابو داؤد (۱۷۶۹)]

یہ قربانی کا جانور ہے۔ آپ نے فرمایا سوار ہو جا۔ اس نے پھر عرض کیا کہ یہ تو قربانی کا جانور ہے۔ آپ نے تیسری مرتبہ بھی یہی فرمایا تو اس پر سوار ہو جا۔ (۱)

(۲) حضرت جابر رضی اللہ عنہ سے قربانی کے جانور پر سواری کرنے کے متعلق دریافت کیا گیا تو انہوں نے کہا کہ میں نے رسول اللہ ﷺ سے سنا ہے آپ فرما رہے تھے کہ ﴿ارْكَبْهَا بِالْمَعْرُوفِ إِذَا أَلْجَيْتَ إِلَيْهَا حَتَّى تَجِدَ ظَهْرًا﴾ ”معروف طریقے سے اس پر سواری کر لو جبکہ تم اس کی طرف مجبور کر دیے جاؤ تا وقتیکہ تم کسی سوار کو پا لو۔“ (۲)

(شوکانی رحمہ اللہ) یہ احادیث قربانی کے جانور پر سواری کے جواز کو ثابت کرتی ہیں قطع نظر اس سے کہ وہ قربانی نقلی ہو یا فرضی کیونکہ آپ ﷺ نے اس کے متعلق مسائل سے کچھ بھی دریافت نہیں کیا۔ (۳)

(ابن قدامہ رحمہ اللہ) بوقت ضرورت قربانی کے جانور پر بھی سواری کی جاسکتی ہے۔ امام شافعی، امام ابن منذر رحمہ اللہ اور اصحاب الرائے کا یہی موقف ہے۔ امام ابن عربی اور امام مہدی نے امام ابوحنیفہ رحمہ اللہ سے مطلقاً قربانی کے جانور پر سواری سے ممانعت نقل کی ہے جبکہ امام طحاوی نے بوقت ضرورت امام صاحب سے جواز نقل کیا ہے۔ (۴)

اشعار کرنا اور گلے میں قلابہ یعنی پیٹھ ڈالنا

حضرت مسور بن مخرمہ رضی اللہ عنہ اور مروان رحمہ اللہ کا بیان ہے کہ ﴿خَرَجَ النَّبِيُّ رَمَنَ الْحُدَيْبِيَّةِ مِنَ الْمَدِينَةِ فَمِنْ بَضْعِ عَشْرَةِ مِائَةٍ مِنْ أَصْحَابِهِ حَتَّى إِذَا كَانُوا بِبَيْتِ الْحَلِيفَةِ قَلَدَ النَّبِيُّ ﷺ الْهَدْيَ وَأَشْعَرَ وَ أَحْسَرَ بِالْعُمْرَةِ﴾ ”نبی ﷺ مدینہ سے اپنے تقریباً ایک ہزار ساتھیوں کے ہمراہ (حج کے لیے) نکلے جب ذوالحلیفہ پہنچے تو نبی ﷺ نے قربانی کے جانور کو بار پہنایا اور اسے اشعار کیا۔ پھر عمرے کا احرام باندھا۔“ (۵)

(جمہور) قربانی کے جانوروں کو اشعار کرنا مشروع ہے۔

(ابوحنیفہ رحمہ اللہ) یہ عمل مکروہ ہے کیونکہ یہ مثلہ کی ایک قسم ہے (عبدالرحمن مبارکپوری رحمہ اللہ فرماتے ہیں کہ میرے نزدیک ظاہر بات یہ ہے کہ امام ابوحنیفہ رحمہ اللہ کو اشعار کے جواز کی حدیث نہیں پہنچی تحفة الأوحادی (۳/۷۷۳)۔ (۶)

(ترمذی رحمہ اللہ) بیان کرتے ہیں کہ میں نے یوسف بن عیسیٰ (امام ترمذی رحمہ اللہ کے شیخ) سے سنا وہ فرماتے تھے کہ میں نے امام وکیع رحمہ اللہ سے سنا جب بھی وہ یہ حدیث روایت کرتے تو فرماتے ’اس مسئلے میں اہل الرائے (یعنی احناف) کے قول کی طرف مت دیکھنا کیونکہ اشعار سنت ہے اور ان کا قول بدعت ہے۔ (۷)

(نووی رحمہ اللہ) اس حدیث میں قربانی کے اونٹوں کو اشعار کرنے اور انہیں قلابہ پہنانے کا استحباب موجود

- (۱) [بخاری (۱۶۹۰) کتاب الحج: باب ركوب البدن، مسلم (۱۳۲۳) ترمذی (۹۱۳) ابن ماجہ (۳۱۰۴)]
- (۲) [مسلم (۱۳۲۴) کتاب الحج: باب جواز ركوب البدن المهداة لمن احتاج إليها، ابو داود (۱۷۶۱)]
- (۳) [نیل الأوطار (۴/۴۶۳)] (۴) [المغنی (۴/۴۴۲/۵)]
- (۵) [بخاری (۱۶۹۴) کتاب الحج: باب من أشعر وقلد بذي الحليفة ثم أحرم، ابو داود (۲۷۶۵)]
- (۶) [المبسوط (۱۳۸/۴) الكافي (ص ۱۶۲) نیل الأوطار (۳/۴۵۸)]
- (۷) [جامع ترمذی (بعد الحدیث ۹۰۶)]

ہے۔ (۱) (راجح) اشعار صحیح احادیث سے ثابت ہے لہذا یہ مسنون عمل ہے اور اس کے عدم جواز کی تمام تاویلات و قیاسات باطل و مردود ہیں۔

(ابن قیم رحمہ اللہ) انہوں نے اسی بات کو ثابت کیا ہے۔ (۲)

(ابن قدامہ رحمہ اللہ) اونٹ اور گائے کو اشعار کرنا مسنون ہے۔ (۳)

(عبدالرحمن مبارکپوری رحمہ اللہ) امام ابوحنیفہ رحمہ اللہ کا قول اشعار کے متعلق صحیح و مشہور احادیث کے خلاف ہے۔ (۴)

(ابن حجر رحمہ اللہ) اسی کے قائل ہیں۔ (۵)

اشعار کرنے کا طریقہ

(3) حضرت ابن عباس رضی اللہ عنہما سے مروی ہے کہ ﴿ صَلَّى رَسُولُ اللَّهِ ﷺ الظُّهْرَ بِذِي الْحُلَيْفَةِ ثُمَّ دَعَا بِسَاقِيهِ فَأَشْعَرَهَا فِي صَفْحَةِ سَنَامِهَا الْأَيْمَنِ وَ سَلَّتِ الدَّمَ وَ قَلَّدَهَا نَعْلَيْنِ ﴾ ”رسول اللہ ﷺ نے نماز ظہر ذوالحلیفہ میں ادا کی۔ بعد ازاں آپ نے اپنی قربانی کی اونٹنی منگوائی اور اس کی دائیں جانب کوہان کے پہلو میں نیزہ مارا اور وہاں سے خون بہا کر اسے علامت لگا دی کہ یہ قربانی کا جانور ہے اور اس سے خون کو صاف کر دیا اور اس کے گلے میں دو جوتیوں کا ہار ڈالا۔“ (۶)

ضروری وضاحت

ان قربانی کے جانوروں میں بھی وہ تمام شرائط و قیود ملحوظ رکھی جائیں گی جو عمیر قربان کے جانوروں کو خریدنے یا ذبح کرنے میں ملحوظ رکھی جاتی ہیں۔



(۱) شرح مسلم للنووی (۴/۴۸۷)

(۲) أعلام الموقعین (۲/۳۵۴)

(۳) المغنی لابن قدامة (۵/۴۵۵)

(۴) تحفة الأحمدي (۱۳/۷۷۱)

(۵) فتح الباری (۴/۳۶۳)

(۶) مسلم (۱۲۴۳) کتاب الحج : باب تقلید الہدی و اشعارہ أحمد (۱/۲۱۶) ابو داؤد (۱۷۵۲)

سرمنڈانے اور طواف زیارت کا بیان

باب الطوق و طواف الزيارة

بال منڈوانا یا کتروانا

قربانی کے بعد حاجی اپنے بال منڈوانے یا کتروانے

(1) جیسا کہ رسول اللہ ﷺ نے حج کیا تو 10 ذوالحجہ کے روز قربانی سے فارغ ہو کر حجام کو بلایا اور اپنا سر منڈوایا۔ پہلے آپ ﷺ نے سر کا داہنا حصہ دیا۔ اس نے مونڈ کر ایک ایک دو دو بال لوگوں میں تقسیم کر دیئے۔ پھر بائیں حصہ مونڈ کر حضرت ابو طلحہ رضی اللہ عنہ کو دے دیا۔ (۱)

(2) حضرت ابن عمر رضی اللہ عنہما سے مروی ہے کہ ﴿حَلَقَ النَّبِيُّ ﷺ وَ طَائِفَةٌ مِنْ أَصْحَابِهِ وَ قَصَرَ بَعْضُهُمْ﴾ ”نبی کریم ﷺ اور آپ کے بہت سے صحابہ نے (حجۃ الوداع میں) سر منڈوایا لیکن بعض نے بال کتروانے۔“ (۲)

منڈوانا کتروانے سے افضل ہے

(1) حضرت ابو ہریرہ رضی اللہ عنہ سے مروی ہے کہ رسول اللہ ﷺ نے دعا فرمائی ﴿اللَّهُمَّ اغْفِرْ لِلْمُحَلِّقِينَ، قَالُوا: وَلِلْمَقْصِرِينَ، قَالَ: اللَّهُمَّ اغْفِرْ لِلْمُحَلِّقِينَ، قَالُوا: وَلِلْمَقْصِرِينَ، قَالَهَا ثَلَاثًا، قَالَ: وَلِلْمَقْصِرِينَ﴾ ”اے اللہ! سر منڈوانے والوں کی مغفرت فرما۔ صحابہ کرام نے عرض کیا کہ اور بال کتروانے والوں کے لیے بھی (یہی دعا کیجئے)۔ آپ ﷺ نے پھر وہی دعا کی کہ اے اللہ! سر منڈوانے والوں کی مغفرت فرما۔ صحابہ کرام نے پھر عرض کیا کہ اور بال کتروانے والوں کے لیے بھی (دعا کیجئے)۔ تو رسول اللہ ﷺ نے تیسری مرتبہ فرمایا، اور کتروانے والوں کے لیے بھی۔“ (۳)

(2) حضرت ابن عمر رضی اللہ عنہما سے مروی روایت میں یہ لفظ ہیں ﴿اللَّهُمَّ ارْحَمِ الْمُحَلِّقِينَ﴾ ”اے اللہ! سر منڈوانے والوں پر رحم فرما۔“ (۴)

معلوم ہوا کہ بال منڈوانا، کتروانے سے افضل ہے کیونکہ آپ ﷺ نے کتروانے والوں کے لیے ابتدا میں دعا نہیں فرمائی بلکہ ان کے لیے صحابہ کے اصرار پر صرف تیسری مرتبہ دعا فرمائی۔ علامہ عبد الرحمن مبارکپوری اور شیخ ابن باز رضی اللہ عنہما نے بھی یہی فرمایا ہے کہ بال منڈوانا ہی افضل ہے۔ (۵)

(۱) [مسلم (۱۳۰۵) کتاب الحج: باب بیان أن السنة يوم النحر أن يرمى ثم ينحر ثم يحلق]

(۲) [بخاری (۱۷۲۹) کتاب الحج: باب الحلق والتقصير عند الإحلال، مسلم (۱۳۰۱)]

(۳) [بخاری (۱۷۲۸) کتاب الحج: باب الحلق والتقصير عند الإحلال، مسلم (۱۳۰۲) ابن ماجه (۳۰۴۳)]

(۴) [بخاری (۱۷۲۷) کتاب الحج: باب الحلق والتقصير عند الإحلال]

(۵) [تحفة الأحوذی (۷۸۴/۳) فتاوی اسلامیة (۲۶۲:۲)]

اگر کوئی قربانی سے پہلے سرمنڈالے

تو اس پر کوئی گناہ نہیں جیسا کہ رسول اللہ ﷺ نے ایک سائل کے حق میں یہی ارشاد فرمایا تھا۔ (۱)

سر کے مکمل بال منڈوانے یا کتروانے چاہئیں

کیونکہ کچھ بال منڈوا یا کتروالینے اور کچھ چھوڑ دینے سے نبی کریم ﷺ نے منع فرمایا ہے۔ جیسا کہ حضرت ابن عمر رضی اللہ عنہما سے مروی ہے کہ ﴿أَنَّ رَسُولَ اللَّهِ نَهَى عَنِ الْقَزَعِ ...﴾ ”رسول اللہ ﷺ نے قزع سے منع فرمایا ہے (راوی نے) نافع رضی اللہ عنہ سے دریافت کیا کہ قزع کیا ہے؟ انہوں نے جواب دیا کہ قزع یہ ہے کہ بچے کے سر کا کچھ حصہ موٹھا دیا جائے اور کچھ چھوڑ دیا جائے۔“ (۲)

امام نووی رضی اللہ عنہ فرماتے ہیں کہ ہمارا مذہب یہ ہے کہ حدیث کے عموم کی وجہ سے مطلق طور پر مرد اور عورت دونوں کے لیے سر کا کچھ حصہ منڈوانا یا کتروانا مکروہ ہے۔ (۳) شیخ عبد اللہ بسام کا کہنا ہے کہ صحیح بات یہ ہے کہ صرف سارے سر کے بال کتروانا یا منڈوانا ہی کفایت کرتا ہے۔ (۴) امام ابو حنیفہ، امام مالک اور امام احمد رضی اللہ عنہم بھی اسی کے قائل ہیں۔ (۵) نیز سعودی مستقل فتویٰ کمیٹی نے بھی یہی فتویٰ دیا ہے۔ (۶)

عورتوں کے لیے سرمنڈوانا

عورتیں سر نہیں منڈوائیں گی بلکہ آخر سے صرف کچھ بال ترشوائیں گی۔ جیسا کہ حضرت ابن عباس رضی اللہ عنہما سے مروی ہے کہ نبی کریم ﷺ نے فرمایا ﴿لَيْسَ عَلَى النِّسَاءِ حَلْقٌ إِنَّمَا عَلَى النِّسَاءِ التَّقْصِيرُ﴾ ”عورتوں کے لیے بال منڈوانا نہیں بلکہ صرف کچھ بال ترشواتا ہے۔“ (۷) اس مسئلے پر اتفاق ہے کہ عورتیں صرف کچھ بال ترشوائیں گی جیسا کہ حافظ ابن حجر رضی اللہ عنہ نے اس پر اجماع نقل فرمایا ہے۔ (۸) لہذا عورتوں کو صرف انگلیوں کے اوپر والے پوروں کے برابر بال ترشوالینے چاہئیں۔ (۹)

(عبدالرحمن مبارکپوری) اس حدیث میں یہ ثبوت موجود ہے کہ عورتوں کے لیے بال منڈوانا جائز نہیں۔ (۱۰)

(۱) [بخاری (۱۷۲۱) کتاب الحج : باب الذبح قبل الحلق]

(۲) [مسلم (۲۱۲۰) کتاب اللباس والزينة : باب كراهة القزع ؛ بخاری (۵۹۲۰) ابو داود (۴۱۹۳)]

(۳) [شرح مسلم للنووی (۲۲۷/۷)] (۴) [توضیح الأحكام شرح بلوغ المرام (۱۷۴/۴)]

(۵) [أيضاً] (۶) [فتاوی اسلامیة (۲۶۳/۲)]

(۷) [صحیح : صحیح ابو داود (۱۷۴۷، ۱۷۴۸) کتاب المناسک : باب الحلق والتقصير ؛ ابو داود (۱۹۸۴)]

(۸) [۱۹۸۵] [امام نووی نے اس حدیث کو حسن کہا ہے۔] [المجموع (۱۸۳/۸)]

(۹) [فتح الباری (۳۹۰/۴)] (۱۰) [المغنی (۳۱۰/۵)]

(۱۰) [تحفة الأحمدي (۷۸۷/۳)]

تحلیل اول

بال منڈوانے یا ترشوانے کے بعد حاجی کے لیے اپنی بیوی سے ہم بستری... سوا تمام اشیاء حلال ہو جائیں گی۔ اسی کو 'تحلیل اول' کہتے ہیں۔ اب ججاج کرام احرام کھول دیں۔

(1) حضرت عائشہ رضی اللہ عنہا بیان کرتی ہیں کہ ﴿كُنْتُ أَطِيبُ رَسُولَ اللَّهِ ﷺ لِأَحْرَامِهِ حِينَ يُحْرِمُ وَ لِحَلِّهِ قَبْلَ أَنْ يَطُوفَ بِالْبَيْتِ﴾ "جب رسول اللہ ﷺ احرام باندھتے تو میں آپ کے احرام کے لیے اور اسی طرح بیت اللہ کے طواف زیارت سے پہلے حلال ہونے کے لیے خوشبو لگایا کرتی تھی۔" (۱)

(2) حضرت عائشہ رضی اللہ عنہا سے مروی ہے کہ رسول اللہ ﷺ نے فرمایا ﴿إِذَا رَمَيْتُمْ وَحَلَقْتُمْ فَقَدْ حَلَّ لَكُمْ الطَّيِّبُ وَكُلَّ شَيْءٍ إِلَّا النَّسَاءَ﴾ "جب کنکریاں مار چکو اور سر کے بال منڈوا لو تو تمہارے لیے خوشبو اور بیویوں کے علاوہ ہر چیز حلال ہو جائے گی۔" (۲)

منیٰ میں خطبہ یوم النحر

10 ذوالحجہ کے روز امام کو چاہیے کہ منیٰ میں جمروں کے درمیان جب چاشت کے وقت سورج قدرے بلند ہو جائے تو لوگوں کو خطبہ دے اور اس خطبے میں انہیں اعمال حج سکھائے۔ جیسا کہ حضرت ابو امامہ رضی اللہ عنہ کا بیان ہے کہ ﴿سَمِعْتُ خُطْبَةَ رَسُولِ اللَّهِ ﷺ بِمِنَى يَوْمَ النَّحْرِ﴾ "میں نے 10 ذوالحجہ کے روز منیٰ میں رسول اللہ ﷺ کا خطبہ سنا۔" (۳)

اسی طرح حضرت رافع بن عمرو رضی اللہ عنہ سے مروی ہے کہ ﴿رَأَيْتُ رَسُولَ اللَّهِ ﷺ يَخْطُبُ النَّاسَ بِمِنَى حِينَ ارْتَفَعَ الضُّحَى عَلَى بَعْلَةِ شَهْبَاءَ، وَعَلَى يَعْبرَ عَنْهُ، وَالنَّاسُ بَيْنَ قَائِمٍ وَقَاعِدٍ﴾ "میں نے دیکھا کہ رسول اللہ ﷺ نے منیٰ میں سفید حجر پر (سوار ہو کر) چاشت کے وقت لوگوں کو خطبہ دیا اور حضرت علی رضی اللہ عنہ آپ کی باتوں کو (دور کے لوگوں تک) پہنچا رہے تھے، کچھ معبر کھڑے اور کچھ بیٹھے تھے۔" (۴)

□ اس خطبے میں آپ ﷺ نے کیا ارشاد فرمایا، اس کی تفصیل گزشتہ باب میں کریم رضی اللہ عنہ کے حج کا بیان کے تحت گزر چکی ہے۔

(۱) [بخاری (۱۵۳۹) کتاب الحج: باب الطيب عند الإحرام، مسلم (۱۱۹۱) ترمذی (۹۱۷)]

(۲) [صحيح: صحيح ابو داود (۱۷۴۱) كتاب المناسك: باب في رمي الجمار، ابو داود (۱۹۷۸)]

(۳) [صحيح: صحيح ابو داود (۱۷۲۲) كتاب المناسك، ابو داود (۱۹۵۵)]

(۴) [صحيح: صحيح ابو داود (۱۷۲۳) كتاب المناسك: باب أي وقت يخضب يوم النحر، ابو داود (۱۹۵۶)]

طواف زیارت

سرمنڈانے کے بعد طواف زیارت

طواف زیارت حج کا رکن ہے۔ اگر یہ رہ جائے توج کی تکمیل کے لیے بطور فدیہ کوئی جانور بھی دے دیا جائے تو بھی حج نہیں ہوتا۔ یہ طواف 10 ذوالحجہ کے روز کیے جانے والے چار اہم کاموں میں سے ایک ہے اور سرمنڈوانے کے بعد کیا جاتا ہے۔ نیز اس طواف کو طواف افاضہ بھی کہتے ہیں۔ حضرت ابن عمر رضی اللہ عنہما سے مروی ہے کہ ﴿أَنَّ رَسُولَ اللَّهِ ﷺ أَقَاصَ يَوْمَ النَّحْرِ ثُمَّ رَجَعَ فَصَلَّى الظُّهْرَ بِمِنَى﴾ ”نبی کریم صلی اللہ علیہ وسلم نے 10 ذوالحجہ کے روز طواف افاضہ کیا پھر واپس لوٹ گئے اور منیٰ میں نماز ظہر ادا کی۔“ (۱)

امام نووی رحمۃ اللہ علیہ نے فرمایا ہے کہ علمائے اجماع کیا ہے کہ یہ طواف حج کا رکن ہے اور اس کے بغیر حج نہیں ہوتا۔ (۲) امام ابن قدامہ رحمۃ اللہ علیہ نے بھی اس طواف کو حج کا رکن کہا ہے۔ (۳) جبکہ امام ابن حزم رحمۃ اللہ علیہ نے فرمایا ہے کہ طواف افاضہ کے وجوب پر اجماع ہے۔ (۴) نیز امام تیمیہ رحمۃ اللہ علیہ نے بھی اسی کو ثابت کیا ہے۔ (۵)

□ طواف زیارت کے بعد نبی کریم صلی اللہ علیہ وسلم نے نماز ظہر کہاں ادا کی اس کے متعلق گزشتہ حدیث میں منیٰ کا ذکر ہے۔ جبکہ حضرت جابر رضی اللہ عنہ سے مروی روایت میں مکہ کا ذکر ہے۔ ان روایات کے درمیان تطبیق میں درج ذیل وجوہ پر اختلاف ہے:

- (1) نبی کریم صلی اللہ علیہ وسلم نے دونوں جگہوں میں نماز پڑھائی کیونکہ آپ ہی امام تھے۔
- (2) پہلے مکہ میں پڑھی پھر منیٰ میں اپنے ساتھیوں کے ساتھ نقل نماز پڑھی۔
- (3) امام ابن قیم رحمۃ اللہ علیہ نے حضرت ابن عمر رضی اللہ عنہما کی حدیث کو ترجیح دی ہے کیونکہ وہ صحیحین میں ہے۔ (۶)

طواف زیارت میں رمل مسنون نہیں

حضرت ابن عباس رضی اللہ عنہما سے مروی ہے کہ ﴿أَنَّ النَّبِيَّ ﷺ لَمْ يَرْمُلْ فِي السَّبْعِ الَّذِي أَقَاصَ فِيهِ﴾ ”نبی کریم صلی اللہ علیہ وسلم نے طواف زیارت کے سات چکروں میں رمل نہیں کیا۔“ (۷)

(۱) [مسلم (۱۳۰۸) کتاب الحج : باب استحباب طواف الإفاضة يوم النحر، أحمد (۳۴/۲)]

(۲) [شرح مسلم للنووي (۴۵۱/۴)] (۳) [المغني لابن قدامة (۳۱۱/۵)]

(۴) [المراتب (ص ۴۹۱)] (۵) [كسافي التعليقات الرضية للألباني (۱۱۴/۲)]

(۶) [زاد المعاد (۳۲۶/۱-۳۲۷) التعليقات الرضية للألباني (۱۱۴/۲) نيل الأوطار (۶۱/۵)]

(۷) [صحيح : صحيح ابو داود (۱۷۶۲) كتاب المناسك : باب الإفاضة في الحج، ابو داود (۲۰۰۱)]

طواف زیارت میں اضطباع کی ضرورت نہیں

کیونکہ رسول اللہ ﷺ سے اس طواف میں اضطباع یعنی دائیں کندھے کو ننگا کرنا کی کیفیت ثابت نہیں۔

(شیخ حسین بن عودہ) حاجی طواف زیارت میں اضطباع نہیں کرے گا۔ (۱)

□ تاہم طواف کے ساتھ چکران چکروں کے دوران اذکار و دعائیں حجرا سود اور رکن یمانی کا استلام وغیرہ جیسے کام اسی طرح سرانجام دیئے جائیں گے جیسے طواف قدوم کے بیان کے تحت گزر چکے ہیں۔

تحلل ثانی

طواف زیارت کے بعد احرام کی تمام پابندیاں ختم ہو جائیں گی۔ اب حجاج اپنی بیویوں سے ہم بستری بھی کر سکتے ہیں۔ اسی کو شرعی اصطلاح میں ”تحلل ثانی“ کہتے ہیں۔

(شیخ حسین بن عودہ) اس طواف کے ساتھ ہی حاجی کے لیے ہر وہ کام حلال ہو جائے گا جو احرام کی وجہ سے حرام ہوا تھا حتیٰ کہ بیویوں (سے جماع و ہم بستری) بھی۔ (۲)

صفا و مروہ کی سعی

طواف زیارت کے بعد حج تمتع کرنے والے حضرات کے لیے حج کی سعی بھی ضروری ہے۔ جبکہ حج قرآن یا حج افراد کرنے والے حضرات اگر پہلے سعی کر چکے ہوں تو ان کے لیے یہ سعی ضروری نہیں۔ علاوہ ازیں اس سعی کے مسائل و احکام وہی ہیں جو گزشتہ باب ”طواف وسعی کا بیان“ کے تحت گزر چکے ہیں۔

رفع حرج

مذکورہ بالا چاروں کام بالترتیب کرنا ہی مسنون ہے لیکن اگر کسی وجہ سے ان میں تقدیم و تاخیر ہو جائے مثلاً کوئی رمی جمار سے پہلے قربانی کر لے یا قربانی سے پہلے سر منڈالے تو اس پر کوئی گناہ نہیں۔

(۱) حضرت عبداللہ بن عمرو رضی اللہ عنہما سے مروی ہے کہ ﴿... اذْبَحْ وَلَا حَرَجَ ... اذْمُ وَلَا حَرَجَ ... اَفْعَلْ وَلَا حَرَجَ﴾ ”رسول اللہ ﷺ حجۃ الوداع میں ایک مقام پر کھڑے ہو گئے۔ صحابہ نے آپ سے سوالات کرنے شروع کر دیئے۔ کسی نے کہا مجھے علم نہیں تھا میں نے قربانی سے پہلے حجامت بنوائی۔ آپ نے اسے فرمایا ”قربانی کرو کوئی حرج نہیں۔ اور ایک آدمی نے عرض کیا، مجھے معلوم نہیں تھا میں نے کنکریاں مارنے سے پہلے قربانی کر لی۔ آپ نے فرمایا، اب کنکریاں مار لو کوئی حرج نہیں۔ (حضرت عبداللہ بن عمرو رضی اللہ عنہما فرماتے ہیں کہ) اس روز آپ سے جس عمل میں بھی تقدیم و تاخیر کے متعلق استفسار کیا گیا آپ نے یہی فرمایا، جاؤ اب کر لو کوئی حرج نہیں۔“ (۳)

(۱) [الموسوعة الفقهية الميسرة (۴/۴۱۸)] (۲) [الموسوعة الفقهية الميسرة (۴/۴۱۹)]

(۳) [بخاری (۷۳۶) کتاب الحج: باب الفتيا على الدابة عند الجمرة، مسلم (۱۳۰۶) ابو داود (۲۰۱۴)]

- (2) حضرت ابن عباس رضی اللہ عنہما کی روایت میں ہے کہ ”نبی صلی اللہ علیہ وسلم سے قربانی کرنے سے سرمنڈانے، کنکریاں مارنے اور ان میں تقدیم و تاخیر کے متعلق دریافت کیا گیا تو آپ نے فرمایا، کوئی حرج نہیں۔“ (۱)
- (3) جامع ترمذی کی ایک روایت میں یہ لفظ ہیں ”(کسی صحابی نے کہا) میں نے سرمنڈانے سے پہلے طواف افاضہ کر لیا ہے تو آپ صلی اللہ علیہ وسلم نے فرمایا اب بال منڈو وایا کتروالو کوئی حرج نہیں۔“ (۲)
- (جمہور، شافعی، احمد رضی اللہ عنہم) اگر اس ترتیب میں تقدیم و تاخیر ہو جائے تو کوئی دم لازم نہیں۔
- (ابوصنیفہ، مالک، ملا علی قاری رضی اللہ عنہ) اس ترتیب کو چھوڑنے والے پر دم واجب ہے۔ (۳)
- (راجع) گزشتہ صریح دلائل کی وجہ سے جمہور علماء کا موقف راجح ہے۔

دوبارہ منیٰ کی جانب

طواف وسیعی کے بعد حجاج کرام دوبارہ منیٰ روانہ ہوں گے اور رات منیٰ میں جا کر گزاریں گے۔ جیسا کہ حضرت ابن عمر رضی اللہ عنہما سے مروی روایت میں ہے کہ رسول اللہ صلی اللہ علیہ وسلم 10 ذوالحجہ کے روز طواف زیارت سے فارغ ہو کر منیٰ روانہ ہو گئے اور ظہر وہیں جا کر ادا کی۔ (۴)

ایک غلط فہمی کا ازالہ

عوام الناس میں جو یہ بات مشہور ہے کہ جو حج جمعہ کے دن آئے وہ ”حج اکبر“ ہے بالکل بے اصل بات ہے۔ بلکہ قرآن میں جو ”يَوْمَ الْحَجِّ الْأَكْبَرِ“ کا ذکر ہے اس سے مراد یوم النحر یعنی 10 ذوالحجہ کا دن ہے خواہ وہ کسی دن بھی آئے۔ جیسا کہ صحیح بخاری میں حضرت ابن عمر رضی اللہ عنہما سے مروی ہے کہ ”نبی صلی اللہ علیہ وسلم حجۃ الوداع کے موقع پر نحر کے دن (یعنی 10 ذوالحجہ) کو جمروں کے درمیان کھڑے ہوئے تھے اور فرمایا تھا کہ ﴿دیکھو﴾ ﴿هَذَا يَوْمُ الْحَجِّ الْأَكْبَرِ﴾ یہ ”حج اکبر“ کا دن ہے۔“ (۵)

شیخ عبدالرحمن بن ناصر سعدی، شیخ حسین بن عودہ، ابن قدامہ اور سعودی مستقل فتویٰ کمیٹی کے فتویٰ کے مطابق حج اکبر کے دن سے مراد ”یوم النحر“ ہے۔ (۶)

(۱) [بخاری (۱۷۳۴) کتاب الحج: باب إذارمی بعد ما أمسى مسلم (۱۳۰۷) ابو داؤد (۱۹۸۳)]

(۲) [حسن: صحیح ترمذی (۷۰۲) کتاب الحج: باب أن عرفة کلها موقف ترمذی (۸۸۵)]

(۳) [تحفة الأحوذی (۷۹۰/۱۳) مرقاة المفاتیح (۵۴۲/۵)]

(۴) [مسلم (۱۳۰۸) کتاب الحج: باب استحباب طواف الإفاضة یوم النحر]

(۵) [بخاری (۱۷۴۲) کتاب الحج: باب الحطبة آیام منیٰ ابو داؤد (۱۹۴۵) ابن ماجہ (۳۰۵۸)]

(۶) [تیسیر الکرمین الرحمن (۴۲۷/۱) الموسوعة الفقهية الميسرة (۴۱۵/۴) المغنی لابن قدامة (۳۲۰/۵) فتاویٰ

للجنة الدائمة للبحوث العمومية والإفتاء (۲۲۱/۱۱)]

باب ایام التشریق و طواف الوداع

ایام تشریق اور طوافِ وداع کا بیان

ایام تشریق

ایام تشریق

11، 12 اور 13 ذوالحجہ کے دن ”ایام تشریق“ ہیں۔ حجاج 10 ذوالحجہ کے روز طوافِ زیارت کے بعد دوبارہ منیٰ آجائیں اور پھر 13 ذوالحجہ تک تینوں دن منیٰ میں گزاریں۔

ایام تشریق کی راتیں منیٰ میں گزارنا واجب ہے

حضرت عائشہ رضی اللہ عنہا سے مروی روایت میں ہے کہ ﴿ثُمَّ رَجَعَ إِلَىٰ مَنًى فَمَكَثَ بِهَا لَيَالِيَ أَيَّامِ التَّشْرِيقِ بِرَمِي الْجُمُرَةِ إِذَا زَالَتِ الشَّمْسُ﴾ ”پھر آپ ﷺ منیٰ کی طرف لوٹے تو ایام تشریق کی راتیں وہیں ٹھہرے۔ (اس دوران) آپ جب سورج ڈھل جاتا تو جمروں کو نکلیاں مارتے۔“ (۱)

جمہور اہل علم کا کہنا ہے کہ ایام تشریق کی راتیں منیٰ میں گزارنا واجب ہے۔ ان کی دلیل مذکورہ حدیث (یعنی یہ عمل مناسک حج میں سے ہے اور مناسک حج پر عمل واجب ہے جیسا کہ نبی ﷺ نے فرمایا ”خُذُوا عَنِّي مَنَاسِكَكُمْ“) اور یہ احادیث ہیں۔ حضرت ابن عمر رضی اللہ عنہما سے مروی ہے کہ ”حضرت عباس بن عبدالمطلب رضی اللہ عنہ نے رسول اللہ ﷺ سے منیٰ کی راتیں مکہ میں گزارنے کی اجازت طلب کی تاکہ وہ آب زمزم پلا سکیں، تو آپ نے انہیں اجازت دے دی۔“ (۲) معلوم ہوا کہ بغیر کسی عذر کے ایام تشریق کی راتیں منیٰ میں گزارنا ضروری ہے اسی لیے انہوں نے اجازت طلب کی۔ علاوہ ازیں حضرت عاصم بن عدی رضی اللہ عنہ سے مروی ہے کہ ”رسول اللہ ﷺ نے اونٹوں کے چرواہوں کو (منیٰ میں) رات گزارنے کی اجازت دی تاکہ وہ دس ذوالحجہ کو نکلیں ماریں۔ اس کے بعد دو دنوں کے نکلا کٹھے ایک دن میں ماریں۔“ (۳) اس حدیث میں جمہور کا استدلال یہ ہے کہ رسول اللہ ﷺ نے انہیں عذر کی بنا پر رخصت دی اور رخصت کا متضاد عزمیت ہے یعنی بغیر کسی عذر کے منیٰ میں راتیں گزارنا ضروری ہے۔

امام مالک اور امام احمد رضی اللہ عنہما کا کہنا ہے کہ ایام تشریق کی راتیں منیٰ میں گزارنا واجب ہے۔ جبکہ امام ابوحنیفہ رضی اللہ عنہ نے اسے مسنون عمل کہا ہے۔ امام نووی رضی اللہ عنہ فرماتے ہیں کہ صحیح قول یہ ہے کہ یہ عمل واجب ہے۔ (۴)

(۱) [صحیح: صحیح ابو داؤد (۱۷۳۶) کتاب المناسک: باب فی رمی الحمار، ابو داؤد (۱۹۷۳)]

(۲) [بخاری (۱۶۳۴) کتاب الحج: باب سقایۃ الحاج، مسلم (۱۳۱۵) ابو داؤد (۱۹۵۹) دارمی (۷۵/۲)]

(۳) [صحیح: صحیح ابو داؤد (۱۷۳۸) کتاب المناسک: باب فی رمی الحمار، ابو داؤد (۱۹۷۵)]

(۴) [شرح مسلم للنووی (۲۰۰/۵) نبل الأوطار (۴۳۷/۳)]

شیخ البانی رحمۃ اللہ علیہ اور شیخ عبداللہ بسام رحمۃ اللہ علیہ نے بھی وجوب کے قول کو ہی برحق کہا ہے۔ (۱)
 ضروری حاجت کے وقت منیٰ سے باہر راتیں گزارنا

جائز و درست ہے جیسا کہ گزشتہ سطور میں احادیث گزری ہیں کہ رسول اللہ صلی اللہ علیہ وسلم نے حجاج کرام کو پانی پلانے کی غرض سے حضرت عباس بن عبدالمطلب رضی اللہ عنہ کو اور اونٹوں کے چرواہوں کو ایام تشریق کی راتیں منیٰ سے باہر گزارنے کی اجازت دی۔ شیخ ابن باز رحمۃ اللہ علیہ نے فرمایا ہے کہ اگر حاجی منیٰ میں رات بسر کرنے کے لیے جگہ کی تلاش میں پوری کوشش کرنے کے بعد بھی جگہ نہ پاسکے تو وہ منیٰ سے باہر قیام کر لے تو اس پر کوئی گرفت نہیں۔ کیونکہ اللہ تعالیٰ فرماتے ہیں کہ ’اللہ تعالیٰ سے ڈرو جہاں تک تم سے ہو سکے‘ [التغابن: ۱۶] اور منیٰ میں جگہ نہ پاسکنے کی وجہ سے اس پر کوئی فدیہ نہیں۔ (۲)

□ یاد رہے کہ اگر بلا عذر کوئی شخص منیٰ سے باہر رات گزارے گا تو اس کے ذمہ ایک دم (قربانی) لازم آئے گا۔
 نمازوں کی ادائیگی

ان ایام میں نمازیں اپنے وقت پر باجماعت مگر قصر کر کے ادا کی جائیں۔ اگر مسجد خیف میں نمازیں ادا کرنا ممکن ہو تو وہیں نمازیں ادا کریں اور اگر یہ ممکن نہ ہو تو جہاں میسر ہو وہیں باجماعت قصر کر کے نمازیں ادا کر لیں۔ البتہ ایک روایت سے معلوم ہوتا ہے کہ مسجد خیف میں نمازیں ادا کرنا مستحب ہے۔ جیسا کہ حضرت ابن عباس رضی اللہ عنہما سے مروی ہے کہ رسول اللہ صلی اللہ علیہ وسلم نے فرمایا ﴿صَلَّى فِي مَسْجِدِ الْخَيْفِ سَبْعُونَ نَبِيًّا وَمِنْهُمْ: مُوسَى﴾ ”مسجد خیف میں 70 انبیاء نے نماز ادا کی ان میں موسیٰ علیہ السلام بھی تھے۔“ (۳)

جمروں کی رمی

- * ایام تشریق میں ہر روز تینوں جمروں کو سات سات کنکریاں ماری جائیں، پہلے جمرہ دنیا کو پھرو سطلی کو اور پھر عقبہ کو۔
- * ہر کنکری مارتے وقت تکبیر کہی جائے۔
- * جمرہ دنیا اور سطلی کی رمی کے بعد وہاں قبلہ رخ کھڑے ہو کر ہاتھ اٹھا کر دعا و فریاد کی جائے۔
- * جبکہ جمرہ عقبہ کے قریب نہ کھڑا ہوا جائے اور نہ ہی دعا کی جائے۔

(۱) [التعليقات الرضية على الروضة (۱۰۶/۲) توضیح الأحكام شرح بلوغ المرام (۱۸۶/۴)]

(۲) [فتاویٰ ابن باز، مترجم (۱۳۱/۱)]

(۳) [حسن لغیرہ: صحیح الترغیب (۱۱۲۷) کتاب الحج: باب الترغیب فی التواضع فی الحج، الترغیب والترہیب (۱۶۹۳) امام منذری فرماتے ہیں کہ اسے طہرانی نے اوسط میں روایت کیا ہے اور اس کی سند حسن ہے۔]

جیسا کہ حضرت ابن عمر رضی اللہ عنہما سے مروی ہے کہ ﴿ اِنَّهُ كَانَ يَرْمِي الْجَمْرَةَ الدُّنْيَا بِسَبْعِ حَصِيَّاتٍ يُكَبِّرُ عَلَىٰ اِثْرِ كُلِّ حَصَاةٍ ثُمَّ يَتَقَدَّمُ ... هَكَذَا رَأَيْتُ النَّبِيَّ يَفْعَلُهُ ﴾ ”وہ پہلے جمرہ دنیا کی رسی سات کنکریوں کے ساتھ کرتے اور ہر کنکری پر اللہ اکبر کہتے۔ اس کے بعد آگے بڑھتے اور ایک نرم ہموار زمین پر قبلہ رخ کھڑے ہو جاتے دعائیں کرتے رہتے اور دونوں ہاتھوں کو اٹھاتے پھر جمرہ وسطیٰ کی رسی پر بھی اسی طرح کرتے اور بائیں طرف آگے بڑھ کر ایک نرم زمین پر قبلہ رخ کھڑے ہو جاتے، بہت دیر اسی طرح کھڑے ہو کر دعائیں کرتے رہتے پھر جمرہ عقبہ کی رسی بطن وادی سے کرتے لیکن وہاں ٹھہرتے نہیں تھے اور فرمایا کرتے تھے کہ میں نے رسول اللہ صلی اللہ علیہ وسلم کو اسی طرح کرتے دیکھا ہے۔“ (۱)

(نووی رحمہ اللہ) ہر کنکری کے ساتھ تکبیر کہنا مستحب ہے یہی ہمارا امام مالک رحمہ اللہ کا اور تمام علماء کا مذہب ہے۔

(قاضی عیاض رحمہ اللہ) اہل علم نے اجماع کیا ہے کہ اگر کوئی تکبیر چھوڑ دے تو اس پر کچھ نہیں ہے۔ (۲)

رسی کا وقت

ایام تشریق میں کنکریاں مارنے کا وقت دوپہر زوال آفتاب سے لے کر غروب آفتاب تک ہے جیسا کہ حضرت جابر رضی اللہ عنہ سے مروی ہے کہ ﴿ رَمَى رَسُولُ اللَّهِ ﷺ الْجَمْرَةَ يَوْمَ النَّحْرِ ضُحًى وَأَمَّا بَعْدُ فَإِذَا زَالَتِ الشَّمْسُ ﴾ ”نبی کریم صلی اللہ علیہ وسلم نے قربانی کے روز جمرہ عقبہ کو دن چڑھے کنکریاں ماریں جبکہ اس کے بعد (ایام تشریق میں) دن ڈھلے کنکریاں ماریں۔“ (۳)

جمہور اہل علم کا کہنا ہے کہ یوم الاضحیٰ کے سوا ہر روز زوال آفتاب کے بعد کنکریاں ماری جائیں۔ عطا اور طاؤس رضی اللہ عنہما کا کہنا ہے کہ زوال آفتاب سے قبل کنکریاں مارنا بھی جائز ہے۔ حنفیہ کہتے ہیں کہ یوم النفر (یعنی کوچ کے دن، مراد 13 ذوالحجہ) کو زوال سے پہلے بھی کنکریاں ماری جاسکتی ہیں۔ (احناف نے سنن بیہقی میں موجود حضرت ابن عباس رضی اللہ عنہما سے مروی اس روایت سے استدلال کیا ہے کہ ”جب یوم النفر میں دن چڑھ جائے تو رسی جائز ہو جاتی ہے۔“ لیکن امام زبیلی رحمہ اللہ نے فرمایا ہے کہ اس کی سند میں طلحہ بن عمرو راوی ہے جسے امام بیہقی رحمہ اللہ نے خود ضعیف کہا ہے۔) (۴) ہمارے علم کے مطابق جمہور کا موقف راجح ہے کیونکہ صحیح احادیث اسی کو ثابت کرتی ہیں۔ علامہ عبدالرحمن مبارکپوری، امام ابن قدامہ اور شیخ ابن باز رضی اللہ عنہم نے اسی کے مطابق فتویٰ دیا ہے۔ (۵)

(۱) [بخاری (۱۷۵۱) کتاب الحج: باب رفع الیدین عند الجمرتین الدنیا والوسطیٰ، نسائی (۲۷۶/۵)]

(۲) [شرح مسلم للنووی (۵۱/۵)]

(۳) [مسلم (۱۲۹۹) کتاب الحج: باب بیان وقت استحباب الرمی، ابو داؤد (۱۹۷۱)]

(۴) [فتح الباری (۴۰۹/۴-۴۱۰) تحفة الأحوذی (۷۶۰/۳) نصب الرایة (۸۰/۳)]

(۵) [تحفة الأحوذی (۷۶۱/۳) المغنی لابن قدامة (۳۲۸/۵) مجموع الفتاوی لابن باز (۳۷۲/۱۷)]

نفل طواف

ایام تشریق کے دوران ہر روز بیت اللہ کا طواف کرنا مباح و درست ہے۔ جیسا کہ حضرت ابن عباس رضی اللہ عنہما سے مروی ہے کہ ﴿أَنَّ النَّبِيَّ ﷺ كَانَ يَزُورُ الْبَيْتَ أَيَّامَ مِنِّي﴾ ”نبی کریم ﷺ منیٰ کے دنوں (یعنی ایام تشریق) میں بیت اللہ کا طواف کرتے تھے۔“ (۱) ایک دوسری روایت میں یہ لفظ ہے ﴿كَانَ يَزُورُ الْبَيْتَ كُلَّ لَيْلَةٍ مِنْ لَيْلَائِي مِنِّي﴾ ”منیٰ کے دنوں (یعنی ایام تشریق) میں آپ ﷺ ہر روز بیت اللہ کا طواف کرتے تھے۔“ (۲)

ایام تشریق کے دوران خطبہ

(۱) ابو نجیح بنو بکر کے دو آدمیوں سے روایت کرتے ہیں انہوں نے کہا کہ ﴿... وَهِيَ خُطْبَةٌ رَسُولِ اللَّهِ الَّتِي خُطِبَ مِنِّي﴾ ”ہم نے رسول اللہ ﷺ کو ایام تشریق کے درمیانی دن (یعنی ۱۲ ذوالحجہ کو) خطبہ دیتے ہوئے دیکھا اور ہم آپ کی سواری کے پاس تھے اور یہ آپ کا وہ خطبہ ہے جو آپ نے منیٰ میں ارشاد فرمایا۔“ (۳)

(۲) ابونضہ کی روایت میں ایام تشریق کے درمیانی دن کا خطبہ ان الفاظ میں مروی ہے آپ ﷺ نے فرمایا ﴿يَا أَيُّهَا النَّاسُ، الْإِنِّ رَبُّكُمْ وَاحِدٌ، وَإِنَّ آبَاءَكُمْ وَاحِدٌ، أَلَا لَا فَضْلَ لِعَرَبِيٍّ عَلَيَّ عَجَمِيٍّ وَلَا لِعَجَمِيٍّ عَلَيَّ عَرَبِيٍّ وَلَا لِأَحْمَرَ عَلَيَّ أَسْوَدَ وَلَا لِأَسْوَدَ عَلَيَّ أَحْمَرَ إِلَّا بِالتَّقْوَى﴾ ”اے لوگو! خبردار تمہارا رب ایک ہے اور بلاشبہ تمہارا باپ ایک ہے۔ خبردار کسی عربی کو عجمی پر کوئی فضیلت نہیں اور نہ ہی کسی عجمی کو عربی پر کوئی فضیلت ہے اور نہ کسی سرخ کو کالے پر اور نہ کسی کالے کو سرخ پر کوئی تفوق و برتری حاصل ہے مگر صرف تقویٰ کے ساتھ۔“ پھر آپ ﷺ نے دریافت کیا کہ کیا میں نے تبلیغ کر دی ہے؟ صحابہ نے عرض کیا رسول اللہ ﷺ نے تبلیغ کر دی ہے۔ (۴)

(شوکانی) یہ احادیث اس بات کا ثبوت ہیں کہ ایام تشریق کے درمیانی دن میں بھی منیٰ میں خطبہ مسنون ہے۔ (۵)

ایام تشریق میں بکثرت اذکار و دعائیں کرنا

(۱) ارشاد باری تعالیٰ ہے کہ ﴿وَإِذْ كُنُوا فِي أَيَّامٍ مَعْدُودَاتٍ﴾ [البقرة: ۲۰۳] ”ان گنتی کے چند دنوں میں اللہ کو یاد کرو۔“ حضرت ابن عباس رضی اللہ عنہما نے فرمایا کہ گنتی کے چند دنوں سے مراد ”ایام تشریق“ ہیں۔ (۶)

(۱) [بخاری (قبل الحدیث / ۱۷۳۲) کتاب الحج: باب الزيارة يوم النحر]

(۲) [صحیح: السلسلة الصحيحة (۸۰۴) رواه البيهقي]

(۳) [صحیح: صحیح ابو داود (۱۷۲۰) کتاب المناسك: باب أي يوم يحط بمني؟ ابو داود (۱۹۵۲)]

(۴) [أحمد (۴۱۱/۵)]

(۵) [نیل الأوطار (۴۴۱/۳) المغنی (۳۱۹/۵) الکافی (ص ۱۷۱) الهدایة (۱۴۲/۱)]

(۶) [تفسیر ابن کثیر (۴۹۶/۱)]

- (2) حضرت نبیہؓ ہنلی ﷺ سے مروی ہے کہ رسول اللہ ﷺ نے فرمایا ﴿ اَيَّامُ التَّشْرِيقِ اَيَّامُ اَكْلٍ وَ شُرْبٍ وَ ذِكْرِ اللّٰهِ ﴾ ”ایام تشریق کھانے پینے اور اللہ کے ذکر کے دن ہیں۔“ (۱)
- (3) حضرت ابو ہریرہؓ سے مروی ہے کہ رسول اللہ ﷺ نے فرمایا ﴿ اَيَّامُ التَّشْرِيقِ اَيَّامُ طَعْمٍ وَ ذِكْرِ اللّٰهِ ﴾ ”ایام تشریق کھانے اور ذکر الہی کے دن ہیں۔“ (۲)
- منی سے مکہ کی طرف واپسی

افضل یہ ہے کہ حجاج کرام 13 ذوالحجہ کے روز رمیٰ جمار کے بعد مکہ روانہ ہوں کیونکہ رسول اللہ ﷺ نے اسی طرح کیا تھا۔ اس دن کو ”یَوْمُ النَّفَرِ الثَّانِي“ (یعنی کوچ کا دوسرا دن) بھی کہتے ہیں۔ لیکن اگر کوئی 12 ذوالحجہ کے روز ہی مکہ واپس لوٹنا چاہے تو اس کی بھی اجازت ہے جیسا کہ ارشاد باری تعالیٰ ہے کہ ﴿ فَمَنْ تَعَجَّلَ فِي يَوْمَيْنِ فَلَا اِثْمَ عَلَيْهِ وَمَنْ تَاَخَّرَ فَلَا اِثْمَ عَلَيْهِ لِمَنِ اتَّقَى ﴾ [البقرة: ۲۰۳] ”دو دن کی جلدی کرنے والے پر بھی گناہ نہیں اور جو پیچھے رہ جائے اس پر بھی کوئی گناہ نہیں بشرطیکہ وہ اللہ تعالیٰ سے ڈرنے والا ہو۔“

12 ذوالحجہ کے دن کو ”يَوْمُ النَّفَرِ الْأَوَّلِ“ (یعنی کوچ کا پہلا دن) بھی کہتے ہیں۔ (شیخ ابن بازؒ) دو دنوں کی رمی کے بعد (12 ذوالحجہ کے روز) اگر کوئی جلدی منی سے واپس لوٹنا چاہے تو اس کے لیے یہ جائز ہے اور وہ غروب آفتاب سے پہلے روانہ ہو جائے۔ (۳)

وادئ الطح میں قیام

رسول اللہ ﷺ نے 13 ذوالحجہ کے روز منی سے مکہ جاتے ہوئے راستے میں وادئ الطح (یعنی وادی محصب) میں قیام فرمایا تھا اور وہاں ظہر، عصر، مغرب اور عشاء کی نمازیں ادا کی تھیں۔ حضرت انسؓ نے بیان کیا ہے کہ ﴿ اَنَّ النَّبِيَّ صَلَّى الظُّهْرَ وَ الْعَصْرَ وَ الْمَغْرِبَ وَ الْعِشَاءَ ثُمَّ رَقَدَ رَقْدَةً بِالْمَحْصَبِ ﴾ ”نبی کریم ﷺ نے ظہر، عصر، مغرب اور عشاء کی نماز وادئ محصب میں ادا کی، پھر وہاں کچھ دیر سوئے۔“ (۴) لیکن یہ قیام مسنون نہیں۔ جیسا کہ مندرجہ ذیل احادیث سے یہ واضح ہوتا ہے:

(1) حضرت عائشہؓ بیان کرتی ہیں کہ ”وادئ الطح میں پڑاؤ مسنون نہیں ہے۔ نبی کریم ﷺ نے صرف

(۱) [مسلم (۱۱۴۱) کتاب الصیام: باب تحريم صوم ايام التشریق، ابو داود (۲۸۱۳)]

(۲) [صحيح: احمد (۲۲۹/۲) طبری (۱۹۱۳) ابن حبان (۳۶۰۲) شیخ عبدالرزاق مہدی حفظہ اللہ تعالیٰ نے اس کی سند کو

حسن کہا ہے۔ [تفسیر ابن کثیر، بتحقیق عبد الرزاق مہدی (۴۹۶/۱)]

(۳) [مجموع الفتاویٰ لابن باز (۸۵/۱۶)]

(۴) [بخاری (۱۷۶۴) کتاب الحج: باب من صلی العصر يوم النفر بالأبطح، ابو داود (۲۰۱۳)]

یہاں اس لیے پڑاؤ کیا تھا تا کہ آپ جب روانہ ہونا چاہیں تو آسانی رہے۔ (۱)

(۲) حضرت ابن عباس رضی اللہ عنہما سے مروی ہے کہ ”وادی محصب میں پڑاؤ کچھ حیثیت نہیں رکھتا۔ یہ تو صرف ایک مقام ہے جہاں رسول اللہ ﷺ اترے تھے۔“ (۲)

یہ تو حضرت عائشہ رضی اللہ عنہا اور حضرت ابن عباس رضی اللہ عنہما کا موقف تھا جو کہ یقیناً راجح ہے۔ تاہم حضرت ابو بکرؓ حضرت عمرؓ حضرت ابن عمرؓ اور دیگر متعدد خلفاء رسول اللہ ﷺ کی اقتداء میں وادی محصب میں قیام کیا کرتے تھے اور اسے مستحب گردانتے تھے۔ نیز اہل علم کا اس بات پر اجماع ہے کہ اگر کوئی یہاں قیام نہیں کرتا تو اس کے ذمہ کچھ نہیں ہے۔ (۳)

(ابن حجرؒ) حاصل کلام یہ ہے کہ جس نے اس کے سنت ہونے کی نفی کی ہے (جیسے عائشہ رضی اللہ عنہا اور ابن عباس رضی اللہ عنہما) اس کا مقصد یہ ہے کہ یہ عمل مناسک حج میں سے نہیں ہے اور اسے چھوڑنے سے کچھ بھی لازم نہیں ہوتا اور جس نے (ابن عمر رضی اللہ عنہما وغیرہ کی طرح) اسے ثابت کیا ہے اس کا ارادہ یہ ہے کہ یہ عمل بھی رسول اللہ ﷺ کے عمومی افعال کی اقتداء میں شامل ہے، البتہ اتنا ضرور ہے کہ یہ لازم نہیں ہے۔ (۴)

طواف وداع

مکہ سے رخصت ہوتے وقت طواف کرنا واجب ہے

حضرت ابن عباس رضی اللہ عنہما سے مروی ہے کہ ﴿... لَا يَنْفِرَنَّ أَحَدٌ حَتَّى يَكُونَ آخِرُ عَهْدِهِ بِالْبَيْتِ﴾ ”لوگ ہر جہت سے واپس پھر جاتے تھے تو رسول اللہ ﷺ نے فرمایا، ہرگز کوئی نہ نکلے حتیٰ کہ اس کا آخری وقت بیت اللہ کے طواف میں صرف ہو۔“ (۵)

جمہور اور امام ابن قدامہ رحمہ اللہ نے فرمایا ہے کہ طواف وداع واجب ہے۔ جبکہ امام مالک رحمہ اللہ نے اسے سنت کہا ہے۔ (۶) قابل ترجیح رائے یہ ہے کہ حدیث میں موجود اس طواف کا حکم وجوب پر دلالت کرتا ہے۔ (واللہ اعلم) شیخ سلیم ہلالی فرماتے ہیں کہ طواف وداع واجب ہے لیکن حائضہ کے لیے اس کی رخصت ہے۔ (۷)

- (۱) [مسلم (۱۳۱۱) کتاب الحج: باب استحباب النزول بالمحصب يوم النفر والصلوة به، بخاری (۱۷۶۵)]
- (۲) [بخاری (۱۷۶۶) کتاب الحج: باب المحصب، مسلم (۱۳۱۲) ترمذی (۹۲۲) دارمی (۱۸۷۰)]
- (۳) [شرح مسلم للنووی (۱۹۷/۵)]
- (۴) [فتح الباری (۴۲۴/۴)]
- (۵) [مسلم (۱۳۲۷) کتاب الحج: باب وجوب طواف الوداع وسقوطه عن الحائض، ابو داؤد (۲۰۰۲)]
- (۶) [المعنى لابن قدامة (۳۳۷/۵) نيل الأوطار (۴۴۷/۳)]
- (۷) [موسوعة المنهاج الشرعية (۱۳۸/۲)]

حائضہ کے لیے اس طواف کی رخصت ہے

(1) حضرت ابن عباس رضی اللہ عنہما سے مروی ہے کہ ﴿أَمَرَ النَّاسُ أَنْ يَكُونُوا آخِرَ عَهْدِهِمْ بِالْبَيْتِ إِلَّا أَنَّهُ خَفَّفَ عَنِ الْحَائِضِ﴾ ”رسول اللہ ﷺ نے لوگوں کو حکم دیا کہ سب سے آخر میں تمہارا عمل بیت اللہ کا طواف ہو مگر ایام ماہواری والی عورت کے لیے تخفیف کی گئی ہے۔“ (۱)

(2) حضرت عائشہ رضی اللہ عنہا سے مروی ہے کہ ﴿... أَطَافَتْ يَوْمَ النَّحْرِ؟ قِيلَ: نَعَمْ، قَالَ: «فَأَنْفِرِي»﴾ ”کوچ کی رات حضرت صفیہ رضی اللہ عنہا کے ایام شروع ہو گئے۔ انہوں نے اس خدشہ کا اظہار کیا کہ شاید میری وجہ سے تمہیں رکنا ہوگا؟ (یہ سنا تو) نبی کریم ﷺ نے فرمایا، اللہ اس کے جسم کو تکلیف پہنچائے اور اس کے حلق کو درر پہنچائے، کیا اس نے 10 ذوالحجہ کے روز طوافِ افاضہ کیا تھا؟ آپ ﷺ سے کہا گیا کہ ہاں اس نے طواف کیا تھا۔ تو آپ نے انہیں حکم دیا کہ تم (بغیر طوافِ و دواع کیے ہی) کوچ کرو۔“ (۲)

(ابن قدامہ رحمۃ اللہ علیہ) عورت اگر طوافِ و دواع سے پہلے حائضہ ہو جائے تو وہ (گھر کی طرف) نکل پڑے اس پر نہ تو طوافِ و دواع ضروری ہے اور نہ ہی فدیہ۔ (۳)

گھروں کو لوٹتے ہوئے آبِ زمزم ساتھ لے جانا

مستحب ہے جیسا کہ حدیث میں ہے کہ رسول اللہ ﷺ برتنوں اور مشکیزوں میں بھر کر آبِ زمزم اپنے ساتھ لے جایا کرتے تھے اور واپس لوٹ کر یہ پانی مریضوں پر بہاتے اور انہیں پلاتے تھے۔ (۴)

اسی طرح ایک روایت میں حضرت عائشہ رضی اللہ عنہا کے متعلق مروی ہے کہ ﴿أَنَّهَا كَانَتْ تَحْمِلُ مِنْ مَاءِ زَمْزَمٍ وَتُخْبِرُ أَنَّ رَسُولَ اللَّهِ ﷺ كَانَ يَفْعَلُهُ﴾ ”وہ (مکہ سے مدینہ) آبِ زمزم اٹھا کر لے جایا کرتی تھیں اور بتلایا کرتی تھیں کہ رسول اللہ ﷺ بھی ایسا کیا کرتے تھے۔“ (۵)

مسجد حرام سے الٹے پاؤں نکلنا

ایسا کرنا ثابت نہیں لہذا اس عمل سے اجتناب کرنا چاہیے اور عام مساجد سے نکلنے کا جو طریقہ سکھایا گیا ہے کہ پہلے بائیں پاؤں باہر رکھا جائے اور پھر یہ دعا پڑھی جائے ”بِسْمِ اللَّهِ وَالصَّلَاةِ وَالسَّلَامِ عَلَى رَسُولِ اللَّهِ، اللَّهُمَّ إِنِّي أَسْأَلُكَ مِنْ فَضْلِكَ، اللَّهُمَّ أَعْصِمْنِي مِنَ الشَّيْطَانِ الرَّجِيمِ“ (۶) مسجد حرام سے نکلنے

(۱) [بخاری (۱۷۵۵) کتاب الحج: باب طواف الوداع، مسلم (۱۳۲۸) دارمی (۷۲/۲)]

(۲) [بخاری (۱۷۷۱) کتاب الحج: باب الادلاج من السحب، مسلم (۱۲۱۱) طبرانی کبیر (۳۱۱/۲۳)]

(۳) [المغنی لابن قدامة (۳۴۱/۵)] (۴) [صحیح: السلسلة الصحيحة (۸۸۳)]

(۵) [صحیح: صحیح ترمذی، ترمذی (۹۶۳) کتاب الحج: باب ما جاء في حمل ماء زمزم]

(۶) [أبو داود (۴۶۵) کتاب الصلاة: باب فيما يقوله الرجل عند دخوله المسجد، مسلم (۷۱۳)]

وقت بھی یہی عمل اپنانا چاہیے۔ شیخ حسین بن عوود نے بھی اٹھے پاؤں مسجد حرام سے باہر نکلنے سے منع فرمایا ہے۔ (۱)

حج سے فارغ ہو کر گھر واپسی میں جلدی کرنا

(۱) حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا ﴿السَّفَرُ قِطْعَةٌ مِنَ الْعَذَابِ يَمْنَعُ أَحَدَكُمْ طَعَامَهُ وَشَرَابَهُ وَنَوْمَهُ فَإِذَا قَضَى نَهْمَتَهُ فَلْيَعَجِّلْ إِلَى أَهْلِهِ﴾ ”سفر عذاب کا ایک ٹکڑا ہے آدمی کو کھانے پینے اور سونے (ہر کام) سے روک دیتا ہے اس لیے جب کوئی اپنی ضرورت پوری کر چکے تو فوراً گھر واپس آ جائے۔“ (۲)

(۲) حضرت عائشہ رضی اللہ عنہا سے مروی ہے کہ نبی کریم صلی اللہ علیہ وسلم نے فرمایا ﴿إِذَا قَضَى أَحَدُكُمْ حَجَّهُ فَلْيَعَجِّلْ إِلَى أَهْلِهِ، فَإِنَّهُ أَعْظَمُ لِأَجْرِهِ﴾ ”جب تم میں سے کوئی اپنا حج پورا کر لے تو اپنے گھر آنے میں جلدی کرے کیونکہ یہی اس کے لیے عظیم اجر کا باعث ہے۔“ (۳)

راستے میں مسنون دعا

رسول اللہ صلی اللہ علیہ وسلم کا یہ عمل تھا کہ جب حج سے واپس لوٹتے تو یہ دعا پڑھتے ﴿لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، وَهُوَ عَلَى كُلِّ شَيْءٍ قَدِيرٌ، أَيُّونَ تَأْتِيُونَ، عَابِدُونَ، سَاجِدُونَ، لِرَبِّنَا حَامِدُونَ، صَدَقَ اللَّهُ وَعْدَهُ وَنَصَرَ عَبْدَهُ، وَهَزَمَ الْأَحْزَابَ وَحْدَهُ﴾ ”اللہ تعالیٰ کے علاوہ کوئی عبادت کے لائق نہیں وہ اکیلا ہے اس کا کوئی شریک نہیں اسی کے لیے بادشاہت اور تعریف ہے اور وہی ہر چیز پر قادر ہے۔ ہم پلٹنے والے توبہ کرنے والے عبادت گزار، سجدہ کرنے والے اور اپنے رب کی تعریف کرنے والے ہیں۔ اللہ تعالیٰ نے اپنا وعدہ سچ کیا اپنے بندے (محمد صلی اللہ علیہ وسلم) کی مدد فرمائی اور اکیلے سب لشکروں کو شکست دی۔“ (۴)

گھر پہنچ کر دعوت کا اہتمام

حضرت جابر بن عبد اللہ رضی اللہ عنہ سے مروی ہے کہ ﴿أَنَّ رَسُولَ اللَّهِ ﷺ لَمَّا قَدِمَ الْمَدِينَةَ نَحَرَ جَزُورًا أَوْ بَقَرَةً﴾ ”رسول اللہ صلی اللہ علیہ وسلم (کی یہ عادت تھی کہ) جب (کسی سفر سے) مدینہ واپس آتے تو اونٹ یا گائے ذبح کرتے۔“ (۵)

(۱) [الموسوعة الفقهية الميسرة (۴/۲۶۷)]

(۲) [بخاری (۱۸۰۴) كتاب العمرة: باب السفر قطعة من العذاب، مسلم (۱۹۲۷) ابن ماجه (۲۸۸۲)]

(۳) [حسن: السلسلة الصحيحة (۱۲۷۹) رواه الدارقطني والحاكم]

(۴) [بخاری (۱۷۹۷) كتاب الحج: باب ما يقول اذا رجع من الحج أو العمرة أو الغزوة]

(۵) [بخاری (۳۰۸۹) كتاب الجهاد والسير: باب الطعام عند القدوم]

حج سے روکے جانے اور حج کے فوت ہو جانے کا بیان

باب الإحصار و الفوات

اگر حج یا عمرے کے لیے جاتے ہوئے راستے میں رکاوٹ پیش آ جائے

یعنی کوئی شخص راستے میں ہی کسی بیماری یا طوفان و سیلاب یا دشمن یا کسی بھی وجہ سے روک دیا جائے ان تمام صورتوں کو "إحصار" کہتے ہیں۔ جمہور اسی کے قائل ہیں۔ جبکہ امام مالک، امام شافعی اور امام احمد رضی اللہ عنہم کے نزدیک احصار صرف دشمن کے ذریعے رکاوٹ پڑنے کا ہی نام ہے۔ (۱) ہمارے علم کے مطابق جمہور کا موقف راجح ہے جیسا کہ آئندہ حدیث سے اس کی وضاحت ہوتی ہے۔ نیز امام ابن تیمیہ رحمۃ اللہ علیہ بھی اسی کے قائل ہیں۔ (۲)

بہر حال ایسی صورت میں مذکورہ شخص احصار کی جگہ پر احرام کھول دے گا اپنا سر منڈوالے گا اپنی خواتین سے مباشرت کر سکے گا اور وہیں قربانی ذبح کر سکے گا۔ جمہور کی یہی رائے ہے، جبکہ امام ابوحنیفہ رحمۃ اللہ علیہ نے فرمایا ہے کہ قربانی صرف حرم میں ہی ذبح کی جائے گی۔ (۳) ہمارے علم کے مطابق جمہور کا موقف راجح ہے کیونکہ نبی صلی اللہ علیہ وسلم نے اسی جگہ پر ہی جانور ذبح کر لیا تھا۔ تاہم اگر ممکن ہو تو اسے قربانی حرم بھیجنے کی کوشش ضرور کرنی چاہیے جیسا کہ حضرت ابن عباس رضی اللہ عنہما نے یہی فتویٰ دیا ہے۔ شیخ حسین بن عودہ بیان کرتے ہیں کہ میں نے اپنے شیخ "البانی رحمۃ اللہ علیہ" سے اس مسئلے کے متعلق دریافت کیا تو انہوں نے فرمایا "ایسا شخص جہاں بھی (رکاوٹ میں) ہو وہیں جانور ذبح کر دے۔" (۴)

علاوہ ازیں علمائے اس مسئلے میں بھی اختلاف کیا ہے کہ محصر پر قربانی واجب ہے یا نہیں۔ جمہور کا کہنا ہے کہ قربانی واجب ہے ان کی دلیل یہ آیت ہے ﴿فَإِنْ أَحْصَرْتُمْ فَمَا اسْتَيْسَرَ مِنَ الْهَدْيِ﴾ [البقرة: ۱۹۶] "اگر تم روک دیئے جاؤ تو جو قربانی میسر ہو اسے کر ڈالو۔" نیز نبی صلی اللہ علیہ وسلم نے بھی قربانی کی تھی۔ امام شوکانی رحمۃ اللہ علیہ نے جمہور کے موقف کو ہی احادیث کا ظاہر قرار دیا ہے۔ (۵) امام مالک رحمۃ اللہ علیہ کا کہنا ہے کہ قربانی واجب نہیں ہے۔ کیونکہ نبی صلی اللہ علیہ وسلم کے تمام ساتھیوں کے پاس قربانی کا جانور نہیں تھا۔ اگر قربانی واجب ہوتی تو سب کے لیے یہ وجوب یکساں ہوتا حالانکہ ایسا ثابت نہیں۔ امام صنعانی رحمۃ اللہ علیہ اسی کو برحق کہتے ہیں۔ (۶)

(۱) [الأم (۳۴۲/۲) المبسوط (۱۰۷/۴) المغنی (۲۰۳/۵) نیل الأوطار (۴۵۰/۳)]

(۲) [الاحتیارات الفقہیة (ص / ۱۱۹)]

(۳) [نیل الأوطار (۴۵۳/۳) المغنی (۱۹۴/۵) بدائع الصنائع (۱۷۷/۲) الإنصاف (۵۱۷/۳)]

(۴) [الموسوعة الفقہیة المیسرة (۳۰۲/۴)]

(۵) [سبل السلام (۱۰۰۸/۲)]

(۶) [نیل الأوطار (۴۵۱/۳)]

احصار کی صورت میں کون سا جانور ذبح کیا جائے؟

حسب توفیق بکری گائے اور اونٹ وغیرہ میں سے کوئی جانور بھی ذبح کر سکتا ہے۔ تاہم کم از کم بکری کفایت کر جاتی ہے۔ ارشاد باری تعالیٰ ہے کہ ﴿فَإِنْ أَحْصَرْتُمْ فَمَا اسْتَيْسَرَ مِنَ الْهَدْيِ﴾ [البقرة: ۱۹۶] ”اگر تم روک دیئے جاؤ تو جو قربانی میسر ہو اسے کر ڈالو۔“

جمہور کا کہنا ہے کہ احصار کی صورت میں ایک بکری کفایت کر جاتی ہے۔ (۱) امام ابن کثیر رحمۃ اللہ علیہ نے بھی اسی موقف کی طرف میلان ظاہر کیا ہے۔ (۲)

محصّر شخص اگر طاقت ہو تو آئندہ سال حج یا عمرہ کی قضا دے

(۱) حضرت حجاج بن عمرو رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿مَنْ كُسِرَ أَوْ عَرِجَ فَقَدْ حَلَّ وَعَلَيْهِ الْحَجُّ مِنْ قَابِلٍ﴾ ”جس کا پاؤں ٹوٹ جائے یا وہ لنگڑا ہو جائے اور وہ احرام سے باہر آ جائے تو اس پر آئندہ سال (اگر استطاعت ہو تو) حج کرنا ضروری ہے (جیسا کہ نبی صلی اللہ علیہ وسلم نے 6ھ کے عمرے کی 7ھ میں قضا دی تھی)۔“ (۳)

(۲) ایک روایت میں یہ لفظ ہیں ﴿مَنْ كُسِرَ أَوْ عَرِجَ أَوْ مَرِضَ﴾ ”جس کا پاؤں توڑا گیا یا جو لنگڑا ہو گیا یا جو بیمار ہو گیا (تو وہ حلال ہو گیا)۔“ (۴)

(۳) حضرت ابن عباس رضی اللہ عنہما سے مروی ہے کہ ﴿قَدْ أَحْصَرَ رَسُولُ اللَّهِ فَحَلَّقَ رَأْسَهُ وَجَامَعَ نِسَاءَهُ وَنَحَرَ هَدْيَهُ حَتَّى اعْتَمَرَ عَامًا قَابِلًا﴾ ”رسول اللہ صلی اللہ علیہ وسلم کو بیت اللہ تک پہنچنے سے روک دیا گیا تو آپ نے اپنا سر منڈا لیا اپنی بیویوں سے مباشرت کی اور اپنی قربانی کو نحر کر لیا پھر آئندہ سال عمرہ کیا۔“ (۵)

(۴) حضرت ابن عمر رضی اللہ عنہما کی روایت میں ہے کہ ﴿إِنْ حُسِرَ أَحَدُكُمْ عَنِ الْحَجِّ طَافَ بِالْبَيْتِ وَبِالصَّفَا وَالْمَرْوَةِ ثُمَّ حَلَّ مِنْ كُلِّ شَيْءٍ حَتَّى يَحُجَّ عَامًا قَابِلًا فَيُهْدِي أَوْ يَصُومُ إِنْ لَمْ يَجِدْ هَدْيًا﴾ ”جو حج سے روک دیا جائے ہو سکے تو وہ بیت اللہ کا طواف کرے اور صفا و مروہ کی سعی کرے پھر وہ ہر چیز سے حلال ہو جائے یہاں تک کہ وہ دوسرے سال حج کرے پھر قربانی کرے اگر قربانی نہ ملے تو روزہ رکھے۔“ (۶)

(۱) [کما فی الموسوعة الفقهية الميسرة (۳۰۱/۴)] (۲) [تفسیر ابن کثیر (۴۷۳/۱)]

(۳) [صحیح: صحیح ابو داؤد (۱۶۳۹) کتاب المناسک: باب فی الإحصار، ابو داؤد (۱۸۶۲)]

(۴) [صحیح: صحیح ابو داؤد (۱۶۴۰) ابو داؤد (۱۸۶۳)]

(۵) [بخاری (۱۸۰۹) کتاب العمرة: باب إذا أحصر المعتمر]

(۶) [بخاری (۱۸۱۰) کتاب العمرة: باب الإحصار فی الحج، ترمذی (۹۴۲) أحمد (۳۳/۲)]

(شیخ عبداللہ بسام) راجح یہ ہے کہ محصر شخص پر آئندہ سال قضا واجب نہیں کیونکہ جو لوگ نبی کریم ﷺ کے ساتھ عمرہ قضا میں تھے وہ ان لوگوں سے کم تعداد میں تھے جو عمرہ جدیدیہ کے موقع پر آپ ﷺ کے ساتھ تھے اور آپ نے انہیں قضا کا حکم بھی نہیں دیا۔ (۱)

اگر کسی کو رکاوٹ پیش آنے کا خدشہ ہو

تو وہ مشروط احرام بھی باندھ سکتا ہے پھر اگر کوئی رکاوٹ پیش آجائے گی تو محصر کی طرح اس پر قربانی وغیرہ لازم نہیں ہوگی۔ جیسا کہ حضرت عائشہ رضی اللہ عنہا فرماتی ہیں کہ ﴿... اَللّٰهُمَّ مَجْلِيَّ حَيْثُ حَبَسْتَنِي﴾ ”رسول اللہ ﷺ حضرت ضباعہ بنت زبیر بن عبدالمطلب کے ہاں تشریف لے گئے۔ اس نے عرض کیا، اے اللہ کے رسول! میں حج کرنے کا ارادہ رکھتی ہوں مگر میں بیمار ہوں تو نبی کریم ﷺ نے فرمایا، حج کر مگر شرط لگا لے اور یوں کہہ کہ میری احرام کھولنے کی جگہ وہی ہوگی جہاں اے اللہ! تو نے مجھے روک دیا۔“ (۲)

(شوکانی رحمہ اللہ) مذکورہ بالا احادیث سے ثابت ہوتا ہے کہ جس نے اس طرح شرط لگالی اور پھر اسے حج کرنے سے کسی رکاوٹ نے روک دیا تو اس کے لیے احرام کھول دینا جائز ہے۔ لیکن شرط لگانے کے بغیر احرام کھولنا جائز نہیں۔ صحابہ کرام کی ایک جماعت جس میں حضرت علی، حضرت ابن مسعود اور حضرت عمر رضی اللہ عنہم بھی شامل ہیں، اسی کی قائل ہے۔ اسی طرح تابعین کی ایک جماعت بھی یہی موقف رکھتی ہے۔

(احمد، شافعی، اسحاق، ابو ثور رحمہم) اسی کے قائل ہیں۔

(ابو حنیفہ، مالک رحمہم) شرط لگانا درست نہیں۔ حضرت ابن عمر رضی اللہ عنہما سے بھی یہی موقف مروی ہے۔ (۳)

(راجح) امام احمد رحمہ اللہ وغیرہ کا موقف حدیث کے قریب ہونے کی وجہ سے راجح ہے۔

(شیخ ابن باز رحمہ اللہ) انہوں نے اسی کے مطابق فتویٰ دیا ہے۔ (۴)

(۱) [توضیح الأحكام شرح بلوغ المرام (۲۰۶/۴)]

(۲) [بخاری (۵۰۸۹) کتاب النکاح: باب الأكفاء فی الدین، مد (۱۲) کتاب الحج: باب حواز اشتراط المحرم التحلل بعذر المرض ونحوه، أحمد (۱۶۴/۶) (۶۸/۵) ابن الحارود (۴۲۰) طبرانی کبیر (۸۳۳) بیہقی (۲۲۱/۵) شرح السنة (۲۰۰۰) ابن خزیمہ (۱۶۴/۴) ابن حبان (۹۷۳) الموارد دارقطنی (۲۱۹/۲)]

(۳) [نبیل الأوطار (۳۱۳/۳) شرح مسلم للنووی (۳۹۲/۴) الأم للشافعی: کتاب الحج: باب الاستثناء فی الحج، ابن أبی شیبہ (۳۴۰/۳) بیہقی فی السنن الکبری (۲۲۲/۵)]

(۴) [فتاوی اسلامیة (۱۸۱/۲)]

باب حرمة مكة و المدينة

مکہ و مدینہ کی حرمت کا بیان

حرمت مکہ

مکہ میں چند ممنوعہ امور

* مکہ مکرمہ میں لڑائی جھگڑا ممنوع ہے۔

* حرم مکہ کے اندر گھاس پھوس پودے یا درخت کا ٹٹا جائز نہیں۔

* حرم مکہ میں کسی جانور کا شکار بھی مباح نہیں۔

حضرت ابن عباس رضی اللہ عنہما سے مروی ہے کہ رسول اللہ ﷺ نے فتح مکہ کے روز فرمایا ﴿إِنَّ هَذَا بِلَدِّ حَرَمِ اللَّهِ يَوْمَ خَلَقَ السَّمَوَاتِ وَالْأَرْضِ... إِلَّا الْإِذْخِرَ﴾ ”اس شہر کو اللہ تعالیٰ نے اسی دن سے حرمت عطا فرمائی ہے جس دن آسمان و زمین پیدا فرمائے تھے اس لیے اللہ تعالیٰ کی مقرر کی ہوئی حرمت کی وجہ سے محترم ہے۔ یہاں کسی کے لیے بھی مجھ سے پہلے لڑائی جائز نہیں تھی اور مجھے بھی صرف ایک دن گھڑی بھر کے لیے (فتح مکہ کے روز) اجازت ملی تھی۔ اب ہمیشہ یہ شہر اللہ کی قائم کی ہوئی حرمت کی وجہ سے قیامت تک کے لیے قابل احترام ہے۔ پس نہ اس کا ٹٹا جائے نہ اس کے شکار ہانکے جائیں اور اس شخص کے سوا جو اعلان کرنے کا ارادہ رکھتا ہو کوئی یہاں کی گری ہوئی چیز نہ اٹھائے اور نہ یہاں کی گھاس اکھاڑی جائے۔ حضرت عباس رضی اللہ عنہ نے عرض کیا کہ اے اللہ کے رسول! اذخر گھاس کی تو اجازت ہونی چاہیے کیونکہ یہ یہاں کارگیروں اور گھروں کے لیے ضروری ہے تو آپ ﷺ نے فرمایا اذخر گھاس کی اجازت ہے۔“ (۱)

(ابن قدامہ رحمۃ اللہ علیہ) جو درخت از خود اکھڑ جائے اس سے فائدہ اٹھایا جا سکتا ہے۔ (۲)

(شیخ سلیم ہلالی) مکہ میں قتل و قتل حرام ہے۔ (۳)

مکہ میں بلا وجہ ہتھیاراٹھانا ممنوع ہے

حضرت جابر رضی اللہ عنہ سے مروی ہے کہ رسول اللہ ﷺ نے فرمایا ﴿لَا يَحِلُّ لِأَحَدِكُمْ أَنْ يَحْمِلَ بِمَكَّةَ السَّلَاحَ﴾ ”تم میں سے کسی کے لیے بھی (بلا وجہ) مکہ میں ہتھیاراٹھائے ہوئے چلنا جائز نہیں۔“ (۴)

امام نووی رحمۃ اللہ علیہ فرماتے ہیں کہ یہ ممانعت اس وقت ہے جب ہتھیاراٹھانے کی ضرورت نہ ہو اور جب اس کی ضرورت پیش آجائے (مثلاً دشمن کا حملہ ہو جائے وغیرہ) تو ہتھیاراٹھائے پھرنا جائز ہے۔ ہمارا اور جمہور علماء کا یہی مذہب ہے۔ قاضی عیاض رحمۃ اللہ علیہ نے فرمایا ہے کہ اہل علم کے نزدیک یہ ممانعت بلا ضرورت اسلحہ اٹھانے پر محمول ہے اور

(۱) [بخاری (۱۸۳۴) کتاب العمرة: باب لا يحل القتال بمكة، مسلم (۱۳۵۳)]

(۲) [المعنى لابن قدامة (۱۸۷/۵)] (۳) [موسوعة المناهي الشرعية (۱۲۵/۲)]

(۴) [مسلم (۱۳۵۶) کتاب الحج: باب النهي عن حمل السلاح بسكة بلا حاجة، ابن حبان (۳۷۱۴)]

اگر ضرورت پیش آجائے تو اسلحہ اٹھانا جائز ہے۔ (۱)

رسول اللہ ﷺ کا مکہ سے محبت کا اظہار

(۱) حضرت ابن عباس رضی اللہ عنہما سے مروی ہے کہ رسول اللہ ﷺ نے مکہ کو مخاطب کر کے فرمایا ﴿مَا أَطْيَبَكَ مِنْ بَلَدٍ وَ أَحَبَّكَ إِلَيَّ وَ لَوْلَا أَنَّ قَوْمِي أَخْرَجُونِي مِنْكَ مَا سَكَنْتُ غَيْرَكَ﴾ ”تو کس قدر اچھا شہر ہے اور مجھے کتنا محبوب ہے؟ اگر میری قوم نے مجھے نکالا نہ ہوتا تو میں تیرے سوا (کسی دوسرے شہر میں) رہائش پذیر نہ ہوتا۔“ (۲)

(۲) حضرت عبد اللہ بن عدی بن حمران رضی اللہ عنہما سے مروی ہے کہ میں نے رسول اللہ ﷺ کو مقام حذورہ میں کھڑے دیکھا۔ آپ نے (مکہ کو مخاطب کر کے) فرمایا اللہ کی قسم! یقیناً تو اللہ کی ساری زمین میں بہترین ہے اور اللہ تعالیٰ کے ہاں ساری زمین سے زیادہ محبوب ہے، اگر مجھے تجھ سے نکالا نہ جاتا تو میں (تجھ سے کبھی) نہ نکلتا۔“ (۳)

مکہ میں دجال داخل نہیں ہو سکتا

حضرت انس بن مالک رضی اللہ عنہما سے مروی ہے کہ ﴿لَيْسَ مِنْ بَلَدٍ إِلَّا سَيَطَّهُ الدَّجَالُ إِلَّا مَكَّةَ وَ الْمَدِينَةَ...﴾ ”کوئی شہر ایسا نہیں جس میں دجال داخل نہ ہو سوائے مکہ اور مدینہ کے فرشتے مکہ اور مدینہ کے راستوں پر صف باندھے کھڑے ہوں گے اور ان دونوں شہروں کی حفاظت کریں گے۔ دجال مدینہ منورہ کی سنگلاخ زمین تک نہیں پہنچے گا تو تین مرتبہ زلزلہ آئے گا اور مدینہ منورہ میں موجود تمام کافر اور منافق (خائف ہو کر) دجال کے پاس چلے جائیں گے۔“ (۴)

مکہ کی مسجد حرام میں ایک نماز کی فضیلت لاکھ نماز کے برابر ہے

حضرت جابر رضی اللہ عنہما سے مروی ہے کہ رسول اللہ ﷺ نے فرمایا ﴿صَلَاةٌ فِي الْمَسْجِدِ الْحَرَامِ أَفْضَلُ مِنْ مِائَةِ الْآلِفِ صَلَاةٍ فِيْمَا سِوَاهُ﴾ ”مسجد حرام میں ایک نماز دوسری مساجد میں ایک لاکھ نماز سے افضل ہے۔“ (۵)

مسجد حرام دنیا کی پہلی مسجد

اس دنیا میں سب سے پہلی تعمیر کی جانے والی مسجد مسجد حرام ہے۔ جیسا کہ صحیح حدیث میں نبی کریم ﷺ کا فرمان موجود ہے کہ ﴿أَوَّلُ مَسْجِدٍ وُضِعَ فِي الْأَرْضِ الْمَسْجِدُ الْحَرَامُ ثُمَّ الْمَسْجِدُ الْأَقْصَى وَ بَيْنَهُمَا أَرْبَعُونَ سَنَةً﴾ ”زمین میں پہلی تعمیر کی جانے والی مسجد مسجد حرام ہے۔ اس کے بعد مسجد اقصیٰ تعمیر کی گئی اور ان دونوں کی تعمیر کے درمیان چالیس سال کا وقفہ ہے۔“ (۶)

(۱) شرح مسلم للنووی (۲۵۷/۵)

(۲) صحیح: هداية الرواة (۲۶۵۶) (۱۱۸/۳) ترمذی (۳۹۲۶) كتاب المناقب: باب في فضل مكة

(۳) صحیح: هداية الرواة (۲۶۵۷) (۱۱۸/۳) ترمذی (۳۹۲۵) ابن ماجه (۳۱۰۸)

(۴) مسلم (۲۹۴۳) كتاب الفتن: باب قصة الحساسة

(۵) صحیح: صحيح الجامع الصغير (۳۸۳۸) إرواء الغليل (۱۱۲۹) الترغيب (۱۳۶/۲)

(۶) صحیح: صحيح الجامع الصغير للألباني (۲۵۷۹)

حرمت مدینہ

مدینہ بھی حرم ہے اس کا شکار اور درخت حرم مکہ کی طرح ہیں

حضرت عبداللہ بن زید رضی اللہ عنہ سے مروی ہے کہ نبی صلی اللہ علیہ وسلم نے فرمایا ﴿إِنَّ إِسْرَاهِيْمَ حَرَّمَ مَكَّةَ وَدَعَا لَهَا وَحَرَّمَتْ الْمَدِيْنَةَ كَمَا إِسْرَاهِيْمُ حَرَّمَ مَكَّةَ﴾ ”ابراہیم علیہ السلام نے مکہ کو حرام قرار دیا (یعنی ان کی دعا کی وجہ سے اسے حرام کیا گیا) اور اس کے لیے دعا فرمائی۔ میں نے مدینہ کو اس طرح حرام قرار دیا ہے کہ جیسے ابراہیم علیہ السلام نے مکہ کو حرام کیا تھا۔“ (۱)

(2) حضرت انس رضی اللہ عنہ سے مروی ہے کہ نبی صلی اللہ علیہ وسلم نے فرمایا ﴿الْمَدِيْنَةُ حَرَّمَ مِنْ كَذَا اِلَى كَذَا لَا يُقَطَّعُ شَجْرُهَا﴾ ”مدینہ فلاں جگہ سے فلاں جگہ تک حرم ہے اس حد میں کوئی درخت نہ کاٹا جائے۔“ (۲)

(3) ایک روایت میں یہ لفظ ہیں ﴿وَلَا يُصَاكَبُ صَيْدُهَا﴾ ”اور اس (یعنی مدینہ) کا شکار نہ کیا جائے۔“ (۳)

(4) حضرت علی رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿الْمَدِيْنَةُ حَرَّمَ مَا بَيْنَ عَيْرِ اِلَى نُوْرٍ﴾ ”مدینہ عیر (مدینہ کے جنوب میں ایک پہاڑ) سے ’نوڑ (مدینہ کے شمال میں ایک گول سا پہاڑ) کے درمیان حرم ہے۔“ (۴)

جمہور کے نزدیک مدینہ بھی مکہ کی طرح حرم ہے، اس کا شکار اور درخت حرام ہیں۔ جبکہ امام ابوحنیفہ رضی اللہ عنہ کا کہنا ہے کہ مدینہ کا حرم فی الحقیقت حرم نہیں ہے اور نہ ہی اس کے شکار کو قتل کرنا اور اس کا درخت کاٹنا حرام ہے۔ (۵)

مدینہ کے درخت یا گھاس کاٹنے والے کی سزا

جو شخص مدینہ کے درخت یا اس کی گھاس کاٹے گا اس کا لباس یا ہتھیار وغیرہ اسے ایسی حالت میں پانے والے کے لیے حلال ہوں گے۔ عامر بن سعد سے مروی ہے کہ حضرت سعد بن ابی وقاص رضی اللہ عنہ مقام عقیق میں موجود اپنے محل کی طرف سوار ہو کر گئے۔ انہوں نے ایک غلام کو دیکھا جو درخت کاٹ رہا تھا یا اس کے پتے جھاڑ رہا تھا تو انہوں نے اس سے اس کے کپڑے وغیرہ چھین لیے۔ پس جب حضرت سعد رضی اللہ عنہ واپس لوٹے تو غلام کے مالک آپ کے پاس آئے اور گفت و شنید کی کہ آپ ان کے غلام کو واپس کر دیں یا وہ چیز واپس لوٹا دیں جو انہوں نے ان کے غلام سے چھینی ہے تو حضرت سعد رضی اللہ عنہ نے کہا ﴿مَعَاذَ اللّٰهِ اَنْ اُرَدَّ شَيْئًا نَفَلْنِيْهِ رَسُوْلُ اللّٰهِ وَ اَبِيْ اَنْ يُّرَدَّ عَلَيْهِمْ﴾ ”اللہ کی پناہ ہے کہ میں کچھ بھی واپس کروں۔ جو رسول اللہ صلی اللہ علیہ وسلم نے مجھے نفل (یعنی زائد) چیز عطا فرمائی ہے۔ پھر انہوں نے

(۱) [بخاری (۲۱۲۹) کتاب البیوع: باب بركة صاع النبي، مسلم (۱۳۶۰) احمد (۱۶۴۴۶)]

(۲) [بخاری (۱۸۶۷) کتاب فضائل المدينة: باب حرم المدينة، مسلم (۱۳۳۶) احمد (۱۳۴۹۹)]

(۳) [مسلم (۱۳۶۲) کتاب الحج: باب فضل المدينة، عبد بن حمید (۱۰۷۶)]

(۴) [بخاری (۱۸۷۰) کتاب الحج: باب حرم المدينة، مسلم (۱۳۷۰) ابو داؤد (۲۰۳۴) ترمذی (۲۱۲۷)]

(۵) [شرح المہذب (۴۷۱/۷) حنیة ائلساء (۳۲۲/۳) المغنی (۱۹۵/۵) نیل الأوطار (۳۷۹/۳)]

اسے واپس لوٹانے سے انکار کر دیا۔“ (۱)

ایک روایت میں ہے کہ حضرت سعد بن ابی وقاصؓ نے کہا کہ رسول اللہ ﷺ نے اس حرم کو حرام قرار دیا ہے اور فرمایا ہے ﴿مَنْ رَأَيْتُمُوهُ يَصْبُدُ فِيهِ شَيْئًا فَلَكُمْ سَلْبُهُ﴾ ”جسے تم اس میں شکار کرتا ہو اور دیکھو تو تمہارے لیے اس سے چھینا ہو مال جائز ہے۔“ (۲)

مدینہ کو نبی کریم ﷺ نے طابہ اور طیبہ کا نام دیا

(۱) حضرت ابو حمید ساعدیؓ بیان کرتے ہیں کہ ﴿... هَذِهِ طَابَةٌ﴾ ”ہم غزوہ تبوک سے نبی کریم ﷺ کے ساتھ واپس ہوتے ہوئے جب مدینہ کے قریب پہنچ گئے تو آپ نے فرمایا کہ یہ طابہ آگیا۔“ (۳)

(۲) حضرت زید بن ثابتؓ سے مروی ایک روایت میں ہے کہ نبی کریم ﷺ نے مدینہ کے متعلق فرمایا ﴿إِنَّهَا طَيْبَةٌ﴾ ”بلاشبہ یہ طیبہ ہے۔“ (۴)

(۳) حضرت جابر بن سمرہؓ سے مروی ہے کہ میں نے رسول اللہ ﷺ کو فرماتے ہوئے سنا ﴿إِنَّ اللَّهَ تَعَالَى سَمَّى الْمَدِينَةَ طَابَةً﴾ ”بے شک اللہ تعالیٰ نے مدینہ کا نام ”طابہ“ رکھا ہے۔“ (۵)

مدینہ میں طاعون کی وبا اور دجال داخل نہیں ہو سکتا

حضرت ابو ہریرہؓ سے مروی ہے کہ رسول اللہ ﷺ نے فرمایا ﴿... لَا يَدْخُلُهَا الطَّاعُونُ ...﴾ ”مدینہ کے راستوں پر فرشتے ہیں نہ اس میں طاعون کی وبا آسکتی ہے اور نہ دجال۔“ (۶)

مدینہ میں بدعات کے موجد اور حمایتی پر لعنت برتی ہے

حضرت علیؓ بیان کرتے ہیں کہ رسول اللہ ﷺ نے فرمایا ﴿مَنْ أَحْدَثَ فِيهَا حَدِيثًا أَوْ آوَى مُحَدِّثًا فَعَلَيْهِ لَعْنَةُ اللَّهِ وَالْمَلَائِكَةِ وَالنَّاسِ أَجْمَعِينَ﴾ ”جس نے اس (حرم مدینہ) میں کوئی بدعت ایجاد کی یا کسی بدعتی کو پناہ دی تو اس پر اللہ تعالیٰ تمام فرشتوں اور انسانوں کی لعنت ہے۔“ (۷)

مدینہ اچھے برے کے درمیان فرق کرنے والی بھٹی ہے

(۱) حضرت ابو ہریرہؓ سے مروی ہے کہ رسول اللہ ﷺ نے فرمایا ﴿أُصْرْتُ بِقَرِيَةِ تَأْكُلُ الْقُرَى، يَقُولُونَ: يَتْرِبُ وَهِيَ الْمَدِينَةُ تَنْفِي النَّاسَ كَمَا يَنْفِي الْكَبِيرُ حَبَّتَ الْحَدِيدِ﴾ ”مجھے ایسے شہر (کی طرف ہجرت) کا

(۱) [مسلم (۱۳۶۴) کتاب الحج: باب فضل المدينة وعاء النبي فيها بالبركة: أحمد (۱/۱۶۸)]

(۲) [صحيح: صحيح ابو داود (۱۷۹۱) أحمد (۱/۱۷۰) ابو داود (۲۰۳۷)]

(۳) [بخاری (۱۸۷۲) کتاب فضائل المدينة: باب المدينة طابة]

(۴) [مسلم (۱۳۸۴) کتاب الحج: باب المدينة تنفي شرارها: ترمذی (۳۰۲۸) أحمد (۲۱۶۵۵)]

(۵) [مسلم (۱۳۸۵) کتاب الحج: باب المدينة تنفي شرارها: أحمد (۲۰۹۵۳) ابن أبي شيبة (۱۲/۱۷۹)]

(۶) [بخاری (۱۸۸۰) کتاب فضائل المدينة: باب لا يدخل الدجال المدينة: مسلم (۱۳۷۹)]

(۷) [بخاری (۱۸۷۰) کتاب فضائل المدينة: باب حرم المدينة: مسلم (۱۳۷۰) ابو داود (۲۰۳۴)]

حکم دیا گیا ہے جو دوسرے شہروں کو کھالے گا (مراد ہے سب پر غالب آجائے گا)۔ منافقین اسے یثرب کہتے ہیں لیکن اس کا نام مدینہ ہے۔ یہ (برے) لوگوں کو اس طرح باہر نکال دیتا ہے جیسے بھٹی لوہے کے زنگ کو نکال دیتی ہے۔“ (۱)

(۲) حضرت جابر رضی اللہ عنہ سے مروی ہے کہ ﴿... الْمَدِينَةُ كَالْكَبِيرِ تَنْفِي خَبَثِهَا وَبِنَصْعُ طَيْبِهَا﴾ ”ایک دیہاتی نے نبی کریم ﷺ کی خدمت میں حاضر ہو کر اسلام پر بیعت کی دوسرے دن آیا تو اسے بخار چڑھا ہوا تھا۔ کہنے لگا کہ میری بیعت کو توڑ دیجئے۔ تین مرتبہ اس نے یہی کہا، آپ نے انکار کیا۔ پھر فرمایا کہ مدینہ کی مثال بھٹی کی سی ہے کہ میل پچیل کو دور کر کے خالص جوہر کو نکھارتی ہے۔“ (۲)

نبی کریم ﷺ کی مدینہ سے محبت اور دعا

(۱) حضرت انس رضی اللہ عنہ سے مروی ہے کہ ”نبی کریم ﷺ جب کبھی سفر سے واپس آتے اور مدینہ کی دیواروں کو دیکھتے تو اپنی سواری تیز فرمادیتے اور اگر کسی جانور کی پشت پر ہوتے تو مدینہ کی محبت میں اسے ایڑ لگاتے۔“ (۳)

(۲) حضرت عائشہ رضی اللہ عنہا سے مروی روایت میں ہے کہ رسول اللہ ﷺ نے یہ دعا فرمائی ﴿اللَّهُمَّ حَبِيبَ الْيَسْنَا الْمَدِينَةَ كَحَبْنَا مَكَّةَ أَوْ أَشَدَّ، اللَّهُمَّ بَارِكْ لَنَا فِي صَاعِنَا وَفِي مُدَّتْنَا وَصَحْحِهَا لَنَا، وَأَنْقُلْ حُمَاهَا إِلَى الْجُحْفَةِ﴾ ”اے اللہ! ہمارے دلوں میں مدینہ کی محبت اسی طرح پیدا فرمادے جیسے مکہ کی محبت ہے، بلکہ اس سے بھی زیادہ۔ اے اللہ! ہمارے صاع اور ہمارے مد میں برکت عطا فرما اور مدینہ کی آب و ہوا ہمارے لیے صحت بخش بنا دے۔ یہاں کے بخار کو جھٹھ بھج دے۔“ (۴)

مدینہ میں مکہ سے دو گنی برکت کی دعا

حضرت انس رضی اللہ عنہ سے مروی ہے کہ نبی کریم ﷺ نے یہ دعا فرمائی ﴿اللَّهُمَّ اجْعَلْ بِالْمَدِينَةِ ضِعْفِي مَا جَعَلْتَ بِمَكَّةَ مِنَ الْبَرَكَاتِ﴾ ”اے اللہ! تو نے جتنی مکہ میں برکت عطا فرمائی ہے مدینہ میں اس سے دو گنی برکت عطا فرما۔“ (۵)

مدینہ کے جبل احد سے نبی کریم ﷺ کی محبت

حضرت انس بن مالک رضی اللہ عنہ سے مروی ہے کہ ﴿... هَذَا جَبَلٌ يُحِبُّنَا وَنُحِبُّهُ﴾ ”میں رسول اللہ ﷺ کے ساتھ خیبر کی طرف روانہ ہوا، میں آپ کی خدمت کرتا تھا۔ جب آپ خیبر سے واپس لوٹے اور احد پہاڑ دکھائی دیا تو فرمایا یہ پہاڑ ہم سے محبت کرتا ہے اور ہم اس سے محبت کرتے ہیں۔“ (۶)

(۱) [بخاری (۱۸۷۱) کتاب فضائل المدينة: باب فضل المدينة وأنها تنفي الناس، مسلم (۱۳۸۲)]

(۲) [بخاری (۱۸۸۳) کتاب فضائل المدينة: باب المدينة تنفي الخبث، مسلم (۱۳۸۳) ترمذی (۳۹۲۰)]

(۳) [بخاری (۱۸۸۶) کتاب فضائل المدينة: باب المدينة تنفي الخبث]

(۴) [بخاری (۱۸۸۹) کتاب فضائل المدينة: باب، مسلم (۱۳۷۶) احمد (۲۴۴۱۴)]

(۵) [بخاری (۱۸۸۵) کتاب فضائل المدينة: باب المدينة تنفي الخبث، مسلم (۱۳۶۹) احمد (۱۲۴۵۵)]

(۶) [بخاری (۲۸۸۹) کتاب الجهاد والسير: باب فضل الخدمة في الغزو، مسلم (۱۳۹۳)]

مدینہ کی عجوہ کھجور جنت کا پھل اور زہر و جادو کا علاج ہے

(1) حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا ﴿ الْعَجْوَةُ مِنَ الْجَنَّةِ وَ فِيهَا شِفَاءٌ مِنَ السُّمِّ ﴾ ”عجوہ جنت کا پھل ہے اور اس میں زہر کی شفاء ہے۔“ (۱)

(2) حضرت سعد بن ابی وقاص رضی اللہ عنہ سے روایت ہے کہ میں نے رسول اللہ ﷺ کو فرماتے ہوئے سنا ﴿ مَنْ تَصَبَّحَ سَبْعَ تَمْرَاتِ عَجْوَةٍ لَمْ يَضُرَّهُ ذَلِكَ الْيَوْمَ سُمٌّ وَلَا سِحْرٌ ﴾ ”جس نے صبح کے وقت سات عجوہ کھجوریں کھا لیں اس دن اسے نہ زہر نقصان پہنچا سکتا ہے اور نہ جادو۔“ (۲)

مدینہ میں مکرو فریب کے جال بننے والے کا انجام

حضرت سعد بن ابی وقاص رضی اللہ عنہ بیان کرتے ہیں کہ میں نے نبی کریم ﷺ کو فرماتے ہوئے سنا کہ اہل مدینہ کے ساتھ جو شخص بھی فریب کرے گا وہ اس طرح ختم ہو جائے گا جیسے نمک پانی میں ختم ہو جاتا ہے۔“ (۳)

مدینہ میں نکالیف پر صبر کرنا شفاعت محمد کا ذریعہ ہے

حضرت ابو سعید خدری رضی اللہ عنہ سے مروی روایت میں ہے کہ رسول اللہ ﷺ نے فرمایا ”جو کوئی بھی (دوران قیام) مدینہ کے مصائب و آلام پر صبر کرے گا اور پھر (اسی حال میں) فوت ہوگا تو میں روز قیامت اس کا سفارشی یا گواہ ہوں گا بشرطیکہ وہ مسلمان ہو۔“ (۴)

مدینہ میں وفات باعث سعادت ہے

حضرت ابن عمر رضی اللہ عنہما سے مروی ہے کہ رسول اللہ ﷺ نے فرمایا ﴿ مَنِ اسْتَطَاعَ أَنْ يَمُوتَ بِالْمَدِينَةِ فَلَيْمَتْ بِهَا فَإِنِّي أَشْفَعُ لِمَنْ يَمُوتُ بِهَا ﴾ ”جس شخص کے لیے مدینہ منورہ میں وفات پانا ممکن ہے وہ اسی میں وفات پائے کیونکہ میں اس شخص کے لیے سفارش کروں گا جو مدینہ منورہ میں فوت ہوگا۔“ (۵)

قیامت کے قریب ایمان مدینہ میں سمٹ آئے گا

حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا ﴿ إِنَّ الْإِيمَانَ لَيَسَارِزُ إِلَى الْمَدِينَةِ كَمَا تَارِزُ الْحَيَّةُ إِلَى جُحْرِهَا ﴾ ”(قیامت کے قریب) ایمان مدینہ میں اس طرح سمٹ آئے گا جیسے سانپ سمٹ کر اپنے بل میں آجاتا ہے۔“ (۶)

(۱) [صحیح: صحیح ترمذی، ترمذی (۲۰۶۶) کتاب الطب: باب ما جاء في الكفاة والعجوة]

(۲) [بخاری (۵۷۶۹) کتاب الطب: باب الدواء بالعجوة للسحر]

(۳) [بخاری (۱۸۷۷) مسلم (۱۳۸۷)]

(۴) [مسلم (۱۳۷۴) بیہقی (۲۰۱/۵)]

(۵) [صحیح: هداية الرواة (۲۶۸۱) ترمذی (۱۲۷/۳) ابن ماجه (۳۱۱۲)]

(۶) [بخاری (۱۸۷۶) کتاب فضائل المدينة: باب الإيمان بأرضي المدينة، مسلم (۱۴۷)]

زیارات کا بیان

باب الزیارات

مسجد نبوی کی زیارت

زیارت کی غرض سے مسجد نبوی کی طرف سفر کرنا جائز ہے۔ لیکن یہ یاد رہنا چاہیے کہ مسجد نبوی کی زیارت حج کا حصہ نہیں، اگر کوئی شخص مسجد نبوی کی زیارت کے بغیر ہی واپس لوٹ جاتا ہے تو اس کا حج یا عمرہ صحیح و درست ہے۔ البتہ زیارت مسجد نبوی اور وہاں نماز کی ادائیگی کی جو فضیلت ہے اسے حاصل کرنے کی کوشش ضرور کرنی چاہیے۔

حضرت ابو ہریرہ رضی اللہ عنہ سے مروی ہے کہ نبی کریم صلی اللہ علیہ وسلم نے فرمایا ﴿لَا تُشَدُّ الرَّحَالُ إِلَّا إِلَى ثَلَاثَةِ مَسَاجِدَ: الْمَسْجِدِ الْحَرَامِ وَ الْمَسْجِدِ الرَّسُولِ وَ الْمَسْجِدِ الْأَقْصَى﴾ ”تین مسجدوں کے سوا کسی کے لیے رخت سفر نہ باندھا جائے، ایک مسجد حرام دوسری مسجد نبوی اور تیسری مسجد اقصیٰ۔“ (۱)

(شیخ ابن باز رحمۃ اللہ علیہ) زیارت مسجد نبوی سنت ہے واجب نہیں، نہ ہی اس کا حج کے ساتھ کوئی تعلق ہے۔ (۲)

مسجد نبوی میں نماز کی فضیلت

(۱) حضرت ابو ہریرہ رضی اللہ عنہ سے مروی ہے کہ رسول اللہ صلی اللہ علیہ وسلم نے فرمایا ﴿صَلَاةٌ فِي مَسْجِدِي هَذَا خَيْرٌ مِّنْ أَلْفِ صَلَاةٍ فِي سِوَاهُ إِلَّا الْمَسْجِدَ الْحَرَامَ﴾ ”میری اس مسجد میں نماز ادا کرنے کا ثواب دوسری مساجد میں نماز ادا کرنے کے مقابلے میں ہزار گنا زیادہ ہے سوائے مسجد حرام کے۔“ (۳)

مسجد نبوی میں داخل ہونے اور خارج ہونے کا طریقہ

مسجد نبوی میں داخل ہونے اور نکلنے کا طریقہ وہی ہے جو عام مساجد میں داخل ہونے اور نکلنے کا ہے۔ یعنی داخل ہوتے وقت دایاں پاؤں رکھا جائے اور یہ دعا پڑھی جائے ”بِسْمِ اللّٰهِ، وَ الصَّلَاةِ وَ السَّلَامِ عَلٰی رَسُوْلِ اللّٰهِ، اَللّٰهُمَّ افْتَحْ لِيْ اَبْوَابَ رَحْمَتِكَ“ (۴)

اور خارج ہوتے وقت باایاں پاؤں رکھا جائے اور یہ دعا پڑھی جائے ”بِسْمِ اللّٰهِ وَ الصَّلَاةِ وَ السَّلَامِ عَلٰی رَسُوْلِ اللّٰهِ، اَللّٰهُمَّ اِنِّيْ اَسْتَلِكُ مِنْ فَضْلِكَ، اَللّٰهُمَّ اَعْصِمْنِيْ مِنَ الشَّيْطَانِ الرَّجِيْمِ“ (۵)

مسجد نبوی میں تحیۃ المسجد کا حکم

عام مساجد کی طرح مسجد نبوی میں بھی تحیۃ المسجد کے دو نفلوں کا التزام کرنا چاہیے کیونکہ احادیث میں تحیۃ المسجد کا حکم عام ہے اور کسی صحیح حدیث سے بھی یہ ثابت نہیں ہوتا کہ مسجد نبوی اس حکم سے مستثنیٰ ہے۔ حضرت ابوقحادہ رضی اللہ عنہ سے

(۱) [بخاری (۱۱۸۹) کتاب فضل الصلاة فی مسجد مكة والمدينة]

(۲) [فتاویٰ ابن باز، مترجم (۱۳۶/۱)]

(۳) [بخاری (۱۱۹۰) کتاب فضل الصلاة فی مسجد مكة والمدينة، أحمد (۵/۴)]

(۴) [ابن ماجہ (۷۷۱) ترمذی (۳۱۴) مسلم (۷۱۳)] (۵) [أبو داود (۴۶۵)]

مروی ہے کہ ﴿... فَيَا ذَا دَخَلَ أَحَدُكُمْ الْمَسْجِدَ فَلَا يَجْلِسَ حَتَّى يَرْكَعَ رُكْعَتَيْنِ﴾ ”میں مسجد نبوی میں داخل ہوا اور رسول اللہ ﷺ صحابہ کرام کے درمیان تشریف فرما تھے۔ وہ بیان کرتے ہیں، میں بھی بیٹھ گیا۔ رسول اللہ ﷺ نے فرمایا، بیٹھنے سے پہلے تمہیں دو رکعتیں پڑھنے سے کس چیز نے روکا؟ انہوں نے کہا کہ میں نے عرض کیا، اے اللہ کے رسول! (میں اس لیے بیٹھ گیا تھا کیونکہ) میں نے آپ کو اور لوگوں کو بیٹھے ہوئے دیکھا تھا۔ آپ نے فرمایا، تم میں سے کوئی جب بھی مسجد میں داخل ہو تو دو رکعتیں ادا کرنے سے پہلے نہ بیٹھے۔“ (۱)

نبی ﷺ کے منبر اور قبر کے درمیانی مقام کی فضیلت

اس مقام کو ”رَوْضَةٌ مِنْ رِيَاضِ الْجَنَّةِ“ یعنی جنت کے باغچوں میں سے ایک باغچے قرار دیا گیا ہے۔ جیسا کہ حضرت ابو ہریرہ رضی اللہ عنہ سے مروی حدیث میں ہے کہ نبی کریم ﷺ نے فرمایا ﴿مَا بَيْنَ بَيْتِي وَ مَنبَرِي رَوْضَةٌ مِنْ رِيَاضِ الْجَنَّةِ وَ مَنبَرِي عَلَى حَوْضِي﴾ ”میرے حجرے اور میرے منبر کا درمیانی مقام جنت کے باغچوں میں سے ایک باغچے ہے اور میرا منبر میرے حوض پر واقع ہے۔“ (۲)

مسجد نبوی میں چالیس نمازوں کی فضیلت کے متعلق روایت

مسجد نبوی میں چالیس نمازوں کی فضیلت کے متعلق جو روایت مروی ہے وہ ثابت نہیں۔ لہذا یہ ضروری نہیں ہے کہ وہاں چالیس نمازیں پوری کرنے کی کوشش کی جائے۔ اس روایت کے لفظ یوں ہیں ﴿مَنْ صَلَّى فِي مَسْجِدِي أَرْبَعِينَ صَلَاةً لَا يَقُوْهُ صَلَاةً كُتِبَتْ لَهُ بَرَاءَةٌ مِنَ النَّارِ وَ نَجَاةٌ مِنَ الْعَذَابِ وَ بَرِيٌّ مِنَ النَّفَاقِ﴾ ”جس شخص نے مسلسل میری مسجد میں چالیس نمازیں بغیر کوئی نماز فوت کیے ادا کیں اس کے لیے آگ سے براءت، عذاب سے نجات اور نفاق سے براءت لکھ دی جاتی ہے۔“ (۳)

خاص قبر نبوی کی زیارت کے لیے سفر

مسجد نبوی میں قبر نبوی یعنی روضہ رسول کی زیارت کرنا یقیناً ایک بہترین عمل ہے لیکن خاص روضہ رسول کی زیارت کی غرض سے مدینہ کی جانب سفر کرنا جائز نہیں کیونکہ رسول اللہ ﷺ نے زیارت کی غرض سے صرف تین مساجد (مسجد حرام، مسجد نبوی اور مسجد اقصیٰ) کی طرف ہی سفر کرنے کی اجازت دی ہے۔ جیسا کہ پیچھے اسی باب میں یہ حدیث گزر چکی ہے۔ لہذا آغاز سفر میں زیارت مسجد نبوی کی نیت کرنی چاہیے اور پھر وہاں پہنچ کر روضہ رسول کی زیارت بھی کی جاسکتی ہے۔ (سعودی مستقل فتویٰ کمیٹی) حجاج مردہوں یا خواتین کے لیے قبر نبوی اور قبچع الغرقد کی زیارت لازم نہیں بلکہ قبروں کی زیارت کی غرض سے رخت سفر باندھنا مطلقاً حرام ہے۔ (۴)

(۱) | مسلم (۷۱۴) کتاب صلاة المسافرين: باب استحباب تحية المسجد بركعتين | بخاری (۴۴۴)

(۲) | بخاری (۱۱۹۶) کتاب فضل الصلاة في مكة والمدينة: باب فضل ما بين القبر والمنبر | مسلم (۱۳۹۱)

(۳) | منكر: السلسلة الضعيفة (۳۶۴)

(۴) | فتاوى اللجنة الدائمة (۳۶۲/۱۱)

قبر نبوی کی زیارت کے متعلق چند ضعیف روایات

- (۱) ﴿مَنْ حَجَّ فَزَارَ قَبْرِي بَعْدَ مَوْتِي كَانَ كَمَنْ زَارَنِي فِي حَيَاتِي﴾ ”جس نے حج کیا اور میری وفات کے بعد میری قبر کی زیارت کی تو وہ ایسے شخص کی مانند ہے جس نے میری زندگی میں میری زیارت کی۔“ (۱)
- (۲) ﴿مَنْ زَارَنِي بِالْمَدِينَةِ مُحْتَسِبًا كُنْتُ لَهُ شَهِيدًا وَ شَفِيعًا يَوْمَ الْقِيَامَةِ﴾ ”جس نے اجر کی نیت سے مدینہ میں میری زیارت کی میں قیامت کے روز اس کے لیے گواہ اور سفارشی ہوں گا۔“ (۲)
- (۳) ﴿مَنْ زَارَنِي مُتَعَمِّدًا كَانَ فِي جَوَارِي يَوْمَ الْقِيَامَةِ﴾ ”جس نے ارادتا میری زیارت کی وہ روز قیامت میری پناہ میں ہوگا۔“ (۳)

- (۴) ﴿مَنْ حَجَّ الْبَيْتَ وَلَمْ يَزُرْنِي فَقَدْ جَفَانِي﴾ ”جس نے بیت اللہ کا حج کیا اور میری زیارت نہ کی اس نے مجھ پر ظلم کیا۔“ (۴)

(شیخ البانی رحمۃ اللہ علیہ) اس روایت کے من گھڑت ہونے پر جو چیز دلالت کرتی ہے وہ یہ ہے کہ نبی کریم صلی اللہ علیہ وسلم پر ظلم اگر کفر نہیں تو کبیرہ گناہ ضرور ہے۔ اس بنا پر جس نے بھی آپ صلی اللہ علیہ وسلم کی زیارت نہ کی وہ کبیرہ گناہ کا مرتکب ٹھہرے گا۔ جس سے یہ لازم آتا ہے کہ قبر نبوی کی زیارت واجب ہے حالانکہ اس بات کا قائل کوئی مسلمان بھی نہیں۔ اگرچہ قبر نبوی کی زیارت ایک عمدہ فعل ہے لیکن اہل علم کے نزدیک یہ عمل حدودِ مستحبات سے تجاوز نہیں کرتا۔ تو پھر اس کا تارک نبی کریم صلی اللہ علیہ وسلم پر ظلم کرنے والا یا آپ سے اعراض کرنے والا کیسے ہو سکتا ہے؟ (۵)

- (۵) ﴿مَنْ زَارَنِي وَ زَارَ أَبِي إِبْرَاهِيمَ فِي عَامٍ وَاحِدٍ دَخَلَ الْجَنَّةَ﴾ ”جس نے ایک ہی سال میں میری اور میرے باپ ابراہیم علیہ السلام کی زیارت کی وہ جنت میں داخل ہوگا۔“ (۶)

(ابن تیمیہ رحمۃ اللہ علیہ) قبر نبوی کی زیارت کے متعلق مروی تمام روایات ضعیف ہیں دین میں ان میں سے کسی پر بھی اعتماد نہیں کیا جا سکتا۔ اسی لیے اہل صحاح و سنن میں سے کسی نے بھی ایسی کوئی روایت بیان نہیں کی بلکہ صرف دارقطنی اور بزار رحمۃ اللہ علیہما وغیرہ جیسے اُن حضرات نے ہی ایسی روایات بیان کی ہیں جو ضعیف روایات بھی نقل کرتے ہیں۔ (۷)

روضہ رسول کی زیارت کے وقت درود شریف

زیارت کے وقت مسنون درود شریف پڑھ کر نبی کریم صلی اللہ علیہ وسلم سے محبت کا اظہار کرنا چاہیے۔ چند ایک مسنون درود

حسب ذیل ہیں:

- (۱) [موضوع: هداية الرواة (۲۶۸۷)؛ (۱۲۸/۳) ارواء الغلیل (۱۱۲۸) السلسلة الضعيفة (۴۷)]
- (۲) [ضعيف: ضعيف الجامع الصغير (۵۶۰۸)]
- (۳) [ضعيف: هداية الرواة (۲۶۸۶)؛ (۱۲۸/۳) ارواء الغلیل (۱۱۲۷) بيهقي (۴۱۰۲)]
- (۴) [ضعيف: السلسلة الضعيفة (۴۵)] (۵) [نظم الفرائد (۵۸۰۱)]
- (۶) [موضوع: السلسلة الضعيفة (۴۶)] (۷) [القاعدة الحلیة (ص ۵۷۱)]

(1) "اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ" (۱)

(2) "اللَّهُمَّ صَلِّ عَلَى مُحَمَّدٍ وَعَلَى أَزْوَاجِهِ وَذُرِّيَّتِهِ كَمَا صَلَّيْتَ عَلَى آلِ إِبْرَاهِيمَ وَبَارِكْ عَلَى مُحَمَّدٍ وَأَزْوَاجِهِ وَذُرِّيَّتِهِ كَمَا بَارَكْتَ عَلَى آلِ إِبْرَاهِيمَ إِنَّكَ حَمِيدٌ مَجِيدٌ" (۲)

(3) "اللَّهُمَّ صَلِّ عَلَى مُحَمَّدٍ عَبْدِكَ وَرَسُولِكَ كَمَا صَلَّيْتَ عَلَى إِبْرَاهِيمَ وَبَارِكْ عَلَى مُحَمَّدٍ وَآلِ مُحَمَّدٍ كَمَا بَارَكْتَ عَلَى إِبْرَاهِيمَ وَآلِ إِبْرَاهِيمَ" (۳)

(4) مختصر درود و سلام ان الفاظ میں بھی پڑھا جا سکتا ہے "صَلَّى اللَّهُ عَلَيْهِ وَسَلَّمَ" (۴)

حضرت ابوبکر اور حضرت عمر رضی اللہ عنہما پر سلام

نبی ﷺ کی قبر کے قریب حضرت ابوبکر اور حضرت عمر رضی اللہ عنہما کی قبریں بھی ہیں۔ روضہ رسول کی زیارت کرنے والا ان دونوں جلیل القدر صحابہ پر بھی سلام بھیج سکتا ہے۔ حضرت ابن عمر رضی اللہ عنہما ان دونوں پر یوں سلام بھیجا کرتے تھے ﴿السَّلَامُ عَلَيْكَ يَا أَبَا بَكْرٍ! السَّلَامُ عَلَيْكَ يَا عُمَرُ!﴾ "اے ابوبکر! آپ پر سلامتی ہو۔ اے عمر! آپ پر سلامتی ہو۔" (۵)

روضہ رسول کو چومنا یا تبرک کا چھونا جائز نہیں

حضرت ابو ہریرہ رضی اللہ عنہ سے مروی ہے کہ رسول اللہ ﷺ نے فرمایا ﴿لَا تَجْعَلُوا يَبُوتَكُمْ قُبُورًا وَلَا تَجْعَلُوا قُبُورِي عَيْدًا وَصَلُّوا عَلَيَّ فَإِنَّ صَلَاتَكُمْ تَبْلُغُنِي حَيْثُ كُنْتُمْ﴾ "اپنے گھروں کو قبرستان مت بناؤ اور میری قبر کو عید (یعنی تہوار) نہ بناؤ۔ مجھ پر درود بھیجو یقیناً تم جہاں بھی ہو تمہارا درود مجھ تک پہنچ جاتا ہے۔" (۶)

(ابن قدامہ رضی اللہ عنہ) قبر نبوی کی دیوار کو نہ چھونا مستحب ہے اور نہ ہی اسے بوسہ دینا۔ (۷)

مسجد قبا کی زیارت

حضرت ابن عمر رضی اللہ عنہما سے مروی ہے کہ ﴿كَانَ النَّبِيُّ ﷺ يَأْتِي قُبَاءَ رَاكِبًا وَمَاشِيًا﴾ "نبی کریم ﷺ کبھی سواری پر اور کبھی پیدل مسجد قبا تشریف لاتے۔" (۸)

(۱) [بخاری (۳۳۷۰) کتاب أحاديث الأنبياء: باب قول الله واتخذ الله ابراهيم خليلاً]

(۲) [بخاری (۶۳۶۰) کتاب الدعوات: باب هل يصلي على غير النبي 'مسلم (۴۰۷) أبو داود (۹۷۹)]

(۳) [بخاری (۶۳۵۸) کتاب الدعوات: باب الصلاة على النبي 'ابن ماجه (۹۰۳)]

(۴) [الأحزاب: ۵۶، بخاری (۱۲۲) کتاب العلم: باب ما يستحب للعالم اذا سئل أى الناس أعلم]

(۵) [مناسك الحج والعمرة (ص ۵۸) فضل الصلاة على النبي 'از امام اسماعيل بن اسحاق الجهمي (ص ۸۲)]

(۶) [صحيح: صحيح ابو داود (۱۷۹۶) كتاب المناسك: باب زيارة القبور 'ابو داود (۲۰۴۲)]

(۷) [المغنى لابن قدامة (۴۶۸/۵)]

(۸) [بخاری (۱۱۹۴) كتاب فضل الصلاة في مكة والمدنية: باب اتيان مسجد قبا راکبا و ماشيا 'مسلم (۱۳۹۹)]

مسجد قبا میں نماز کی فضیلت

حضرت اہل بن حنیف رضی اللہ عنہ سے مروی ہے کہ رسول اللہ ﷺ نے فرمایا ﴿مَنْ خَرَجَ حَتَّى يَأْتِيَ هَذَا الْمَسْجِدَ مَسْجِدَ قَبَاءَ فَصَلَّى فِيهِ كَانَ لَهُ عَدَلٌ عُمُرَةَ﴾ ”جو شخص (گھر سے) نکلا اور اس مسجد یعنی مسجد قبا میں آیا اور اس میں نماز پڑھی تو اس کے لیے عمرہ کے برابر ثواب ہے۔“ (۱)

بقيع الغرقد اور شہدائے اُحد کے مدفن کی زیارت

بَقِيْعُ الْغَرْقَدِ کا قبرستان جو جَنَّةُ الْبَقِيْعِ کے نام سے مشہور ہے۔ اس قبرستان میں سینکڑوں صحابہ و تابعین دفن ہیں۔ علاوہ ازیں جبل اُحد کے دامن میں 70 شہید صحابہ دفن ہیں۔ ان کی قبروں کی زیارت کرنا اور ان کے لیے دعائے مغفرت کرنا مسنون ہے۔

(1) حضرت بریدہ رضی اللہ عنہ سے مروی ہے کہ رسول اللہ ﷺ نے فرمایا ﴿... فَزُورُوهَا فَإِنَّهَا تُذَكِّرُ الْآخِرَةَ﴾ ”بے شک میں نے تمہیں قبروں کی زیارت سے روکا تھا، پس محمد ﷺ کو ان کی والدہ کی قبر کی زیارت کی اجازت دے دی گئی ہے لہذا تم بھی قبروں کی زیارت کرو یقیناً یہ آخرت یاد دلاتی ہیں۔“ (۲)

(2) سنن نسائی کی ایک روایت میں یہ لفظ ہیں ﴿فَمَنْ أَرَادَ أَنْ يَزُورَ فَلْيَزُرْ وَلَا تَقُولُوا هُجْرًا﴾ ”جو شخص (قبروں کی) زیارت کا ارادہ رکھتا ہے اسے زیارت کرنی چاہیے لیکن (وہاں) تم کوئی باطل کلام نہ کرو۔“ (۳)

زیارت قبور کے وقت دعا

قبرستان میں داخل ہوتے وقت یہ دعا پڑھنا مسنون ہے ﴿السَّلَامُ عَلَيْكُمْ أَهْلَ الدِّيَارِ مِنَ الْمُؤْمِنِينَ وَالْمُسْلِمِينَ وَإِنَّا إِن شَاءَ اللَّهُ بِكُمْ لَاحِقُونَ نَسْأَلُ اللَّهَ لَنَا وَلَكُمْ الْعَافِيَةَ﴾ ”اے مومنوں اور مسلمانوں کے اہل قبور! تم پر سلامتی ہو۔ بلاشبہ ہم اگر اللہ نے چاہا تو تمہارے ساتھ ملنے والے ہیں۔ ہم اللہ تعالیٰ سے اپنے لیے اور تمہارے لیے عافیت کا سوال کرتے ہیں۔“ (۴)

عورتیں بکثرت قبروں کی زیارت سے بچیں

حضرت ابو ہریرہ رضی اللہ عنہ سے مروی روایت میں ہے کہ ﴿إِنَّ رَسُولَ اللَّهِ ﷺ لَعَنَ زَوَارَاتِ الْقُبُورِ﴾ ”رسول اللہ ﷺ نے بہت زیادہ قبروں کی زیارت کرنے والی خواتین پر لعنت فرمائی ہے۔“ (۵)

□ یاد رہے کہ ان زیارات کے علاوہ اور کوئی مقام ایسا نہیں ہے جس کی زیارت مسنون ہو۔

(۱) [صحیح: صحیح نسائی (۶۷۵) کتاب المساجد: باب فضل مسجد النبی والصلاة فيه، نسائی (۷۰۰)]

(۲) [مسلم (۹۷۷) کتاب الجنائز: باب استئذان النبی ربہ عزوجل فی زیارة قبر أمہ، ترمذی (۱۰۵۴)]

(۳) [صحیح: صحیح نسائی (۱۹۲۲) کتاب الجنائز: باب زیارة القبور، نسائی (۲۰۳۵)]

(۴) [مسلم (۹۷۵) کتاب الجنائز: باب ما یقال عند دخول القبور والدعاء لاهلها، ابن ماجہ (۱۰۵۴۷)]

(۵) [حسن: صحیح ابن ماجہ (۱۲۸۱، ۱۲۸۰) المشکاة (۱۷۷۰) إرواء الغلیل (۲۳۲) ترمذی (۱۰۵۶)]

بدعات حج کا بیان

باب بدع الحج

سفر حج اور احرام کے غیر مسنون افعال

- ❁ بچیوں کو حج سے روکنا۔
- ❁ محض توکل کے دعوے کو ثابت کرنے کے لیے بغیر زادراہ کے سفر کرنا۔
- ❁ عورت کا بغیر محرم کے اپنی رشتہ دار عورتوں کے ساتھ سفر کرنا۔
- ❁ اللہ سے محبت رکھتے ہوئے اکیلے ہی سفر کرنا جیسا کہ بعض صوفیا کا گمان ہے۔
- ❁ تلبیہ کی جگہ اللہ اکبر یا لا الہ الا اللہ کہنا۔
- ❁ خاموشی سے بغیر بولے حج کرنا۔

طواف کے غیر مسنون افعال

- ❁ طواف کرنے والے کا یہ الفاظ کہنا: ((إِيْمَانًا بِكَ وَتَصَدِيقًا بِكِتَابِكَ))۔
- ❁ محرم کا طواف قدوم سے پہلے تحیہ المسجد شروع کر دینا۔
- ❁ حجر اسود کو بوسہ دیتے وقت نماز کی طرح رفع الیدین کرنا۔
- ❁ طواف کرنے والے کا یہ الفاظ کہنا: ((نَوَيْتُ بِطَوَافِي هَذَا الْأَسْبُوعِ كَذَا وَكَذَا))۔
- ❁ حجر اسود کو بوسہ دیتے وقت یہ الفاظ کہنا: ((اَللّٰهُمَّ اِيْمَانًا بِكَ وَتَصَدِيقًا بِكِتَابِكَ))۔
- ❁ دوران طواف دایاں ہاتھ بائیں ہاتھ پر رکھ لینا۔
- ❁ طواف سے پہلے غسل کرنا اور بارش میں اس نیت سے طواف کرنا کہ ایسا کرنے سے گزشتہ گناہ بخش دیئے جائیں گے۔
- ❁ دونوں شامی رکنوں کو بوسہ دینا اور ان کا استلام کرنا۔
- ❁ رکن یمانی کو بوسہ دینا۔
- ❁ طواف کرنے والوں کا یہ گمان کہ مسجد حرام میں نمازیوں کے آگے سے گزرنا جائز ہے۔
- ❁ دوران طواف تلاوت قرآن کا التزام۔
- ❁ کعبہ کے ستونوں پر اپنا نام لکھنا۔
- ❁ کعبہ اور مقام ابراہیم کی دیوار کو (تبرک کے لیے) چھونا۔
- ❁ آخری چار چکروں میں یہ الفاظ کہنا: ((رَبِّ اغْفِرْ وَارْحَمْ وَتَجَاوَزْ عَمَّا تَعْلَمُ إِنَّكَ أَنْتَ الْأَعَزُّ الْأَكْرَمُ))۔

آب زمزم کے غیر مسنون افعال

❁ آب زمزم سے غسل کرنا۔

❁ یہ عقیدہ رکھنا کہ زمزم کا پانی اور جہنم کی آگ ایک آدمی کے پیٹ میں جمع نہیں ہوں گے۔

❁ حاجی کا اپنا (زمزم کا) جوٹھاپانی کنوئیں میں ڈالنا اور یہ کہنا: ((اَللّٰهُمَّ اِنِّیْ اَسْئَلُكَ رِزْقًا وَّاسِعًا وَعِلْمًا نَافِعًا وَشِفَاءً مِنْ كُلِّ دَاءٍ))۔

سعی کے غیر مسنون افعال

❁ سعی یا عمرے میں سعی کی تکرار۔

❁ حج تمتع کرنے والے کا طواف افاضہ کے بعد سعی چھوڑ دینا۔

❁ لوگوں کا جماعت کھڑی ہونے کے باوجود سعی میں مصروف رہنا حتیٰ کہ نماز باجماعت فوت ہو جائے۔

❁ سعی میں 14 چکر لگانا وہ اس طرح کے ہر چکر صفا سے شروع ہو کر صفا پر ہی ختم کیا جائے۔

❁ سعی سے فارغ ہو کر دو رکعت نماز ادا کرنا۔

عرفہ کے غیر مسنون افعال

❁ صرف جبل عرفات کو ہی موقوف تصور کرنا۔

❁ منیٰ سے رات کو ہی عرفات کی طرف سفر شروع کر دینا۔

❁ عرفہ سے مزدلفہ لٹٹے ہوئے تیز چلنا۔

❁ یہ عقیدہ رکھنا کہ اللہ تعالیٰ عرفہ کی شام اونٹ یا براق پر سوار ہو کر اترتے ہیں، سوار حضرات سے مصافحہ کرتے

ہیں اور پیدل چلنے والوں سے معاف کرتے ہیں۔

❁ امام کا میدان عرفات میں جمعہ کی طرح دو خطبے دینا اور دونوں کے درمیان بیٹھنا۔

❁ عرفہ میں ظہر و عصر کے درمیان نفل پڑھنا۔

❁ یہ عقیدہ رکھنا کہ جمعہ کے دن وقوف عرفات بہتر (72) حجوں کے برابر ہے۔

❁ عرفہ کے علاوہ کسی اور جگہ وقوف کرنا۔

مزدلفہ کے غیر مسنون افعال

❁ مزدلفہ پہنچنے کے بعد نماز مغرب میں بلا وجہ تاخیر کرنا۔

❁ مشعر حرام پہنچنے پر اس دعا کا التزام: ((اَللّٰهُمَّ بِحَقِّ الْمَشْعَرِ الْحَرَامِ، وَالْبَيْتِ الْحَرَامِ، وَالشَّهْرِ الْحَرَامِ،

وَالرُّكْنَيْنِ وَالْمَقَامِ، أْبْلِغْ رُوحَ مُحَمَّدٍ مِنَّا التَّحِيَّةَ وَالسَّلَامَ وَأَدْخِلْنَا دَارَ السَّلَامِ يَا ذَا الْجَلَالِ وَالْإِكْرَامِ))۔

✽ نماز مغرب و عشاء کے درمیان نفل پڑھنا۔

احرام کھولنے کے غیر مسنون افعال

✽ صرف سر کا چوتھا ہی حصہ منڈوا لینا۔

✽ سر منڈانے کے وقت یہ دعا پڑھنا: ((اَلْحَمْدُ لِلّٰهِ عَلٰی مَا هَدَانَا وَاَنْعَمَ عَلَيْنَا اَللّٰهُمَّ هٰذِهِ نَاصِيَتِيْ

بِيَدِكَ فَتَقَبَّلْ مِنِّيْ))۔

✽ اس رات جاگتے رہنا۔

رئی جمار کے غیر مسنون افعال

✽ کنکریاں مارنے کے لیے غسل کرنا۔

✽ ان مساجد کا طواف کرنا جو جمروں کے قریب ہیں۔

✽ پھینکنے سے پہلے کنکریاں دھونا۔

✽ اللہ اکبر کی جگہ کنکریاں پھینکتے وقت سبحان اللہ یا کوئی دوسرا ذکر کرنا۔

✽ جمروں کو جوتیاں یا ان کے علاوہ کوئی اور چیز (کنکریوں کے سوا) مارنا۔

✽ طواف وداع کے بعد مسجد حرام سے الٹے پاؤں نکلنا۔

زیارت قبر نبوی کے غیر مسنون افعال

✽ خاص قبر نبوی کی زیارت کی غرض سے مدینہ کا سفر کرنا۔

✽ روضہ مبارک کی جالیوں اور دروازوں کو چھونا اور بوسے دینا۔

✽ قبر مبارک پر قرآن خوانی کرنا۔

✽ قبر مبارک پر غیر مسنون درود پڑھنا۔

✽ یہ عقیدہ رکھنا کہ قبر مبارک کے قریب مانگی گئی ہر دعا قبول ہوتی ہے۔


✽ یہ اعتقاد کہ جیسے آپ ﷺ زندگی میں لوگوں کی گزارشات سنتے تھے اب بھی سنتے ہیں۔

✽ قبر مبارک کی زیارت کے بعد اٹلے پاؤں واپس پلٹنا۔ (۱)

(۱) [بدعات حج کے متعلق مزید تفصیل کے لیے دیکھئے: مناسک الحج والعمرة للألبانی، معجم البدع لرائد

بن صبری، الأمر بالاتباع للسيوطي، زاد المعاد لابن القيم، اقتضاء الصراط المستقيم لابن تيمية، المدخل

لابن الحاج، الاعتصام للشاطبي، القواعد النورانية لابن تيمية]



حج اسلام کا بنیادی رکن اور اہم عبادت ہے۔ یہ جسمانی اور مالی عبادت ہونے کے ساتھ ساتھ حرمین شریفین کی زیارت کا ذریعہ بھی ہے۔ عام طور پر لوگوں کو زندگی میں ایک آدھ بار ہی حج کی سعادت میسر آتی ہے۔ اس لیے عازمین حج کی پوری کوشش ہوتی ہے کہ مناسک حج کی ادائیگی میں کوئی کمی نہ رہ جائے اور کسی قسم کی کوتاہی نہ ہو۔ اس لیے وہ مسائل حج کی رہنمائی کے لیے کسی بہتر سے بہتر کتاب کی تلاش میں رہتے ہیں۔

”محترم حافظ عمران ایوب لاہوری سلمہ اللہ“ ایک باصلاحیت نوجوان قلم کار ہیں۔ اللہ تعالیٰ نے انہیں تحقیق و تصنیف کی اعلیٰ خوبیوں سے نوازا ہے۔ مختصر سے عرصہ میں ان کے گوہر بار قلم سے متعدد کتب منصفہ شہود پر آ کر داد و قبولیت پا چکی ہیں۔ مسائل کی جامعیت اور علم و تحقیق ان کا امتیازی وصف ہے۔

ان کی زیر نظر کاوش ”کتاب الحج والعمرة“ تعمیر کتاب و سنت سیریز کی ہی ایک کڑی ہے۔ جس میں صحیح احادیث کی روشنی میں حج اور عمرہ کے تمام مسائل کو انتہائی خوبصورت انداز میں با دلائل پیش کر کے زائرین حرم کی رہنمائی کی گئی ہے۔

مذہب ائمہ احناف میں داتا خیرین اہل علم کے فتاویٰ اور تحقیق و تجربہ پر مشتمل ہونے کی بنا پر حج کے موضوع پر لکھی گئی کتابوں میں یہ ایک شاندار اضافہ ہے۔ نیز حج اور عمرہ کے مسائل سے واقفیت حاصل کرنے والوں کے لیے یہ کتاب بلاشبہ ایک گراں قدر علمی تحفہ ہے۔

کتاب جہاں باطنی حسن سے آراستہ ہے، وہاں اس میں ظاہری حسن بھی موجود ہے۔ ادارہ فقہ العیبت پبلیکیشنز نے اسے انتہائی عمدہ کاغذ پر بہترین کیپوزنگ اور خوبصورت سرورق کے ساتھ شائع کر کے اس کے حسن میں مزید نکھار پیدا کر دیا ہے۔ اللہ ذوالجلال اس کتاب کو امت اسلامیہ کی رہنمائی کا باعث بنائے۔

ابوجزہ پروفیسر سعید محبتی سعیدی رحمۃ اللہ علیہ
گورنمنٹ پولی ٹیکنک انسٹی ٹیوٹ، ایہ

01-08

